

هاشمين جو چند

(حضرت غازي عباس علمدار عليه السلام جي سيرت)

اسلام عليك يا ابا الفضل العباس

ترجمو ۽ ترتيب

منور پبليڪيشن

هاشمين جو چند

سیرت غازي عباس علمدار عليه السلام

سنديڪار

منور پُٽ

حيدري ڪتب خانہ

قدم گاه مولا عليؑ

حيدرآباد سنڌ

ڪتاب جو نالو: هاشمين جو چنڊ (سيرت غازي عباس علمدار عليه السلام)

سنڌيڪار: منور ٻٽ

ڇاپو پهريون: 2012ع

ڪمپوزنگ: حبيب قادر قريشي

روشني ڪپوزرس، حيدرآباد

ڇپيندڙ: فائين ڪميونيڪيشن، حيدرآباد.

قيمت: 200.00 روپيا

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

Digitized by M. H. Panhwar Institute of Sindh Studies, Jamshoro.

ڪتاب جو نالو: هاشمين جو چنڊ (سیرت غازي عباس علمدار عليه السلام)

سنڌيڪار: منور ٻٽ

ڇاپو پهريون: 2012ع

ڪمپوزنگ: حبيب قادر قريشي

روشني ڪپورس، حيدرآباد

ڇپيندڙ: فائين ڪميونيڪيشن، حيدرآباد.

قيمت: 200.00 روپيا

فهرست

9 □ پنهنجي ڀاران

حسب نسب

11 □ نسبي حالات

12 □ ابا ڏاڏا

14 □ بنو هاشم

15 □ وڏو ڏاڏو (پڙ ڏاڏو) سائين

17 □ ڏاڏو سائين

20 □ حضرت ابوطالب رضي الله تعالى عنه جو ايمان

22 □ ڏاڏي سانئڻ

23 □ غازي عباس عليه السلام جو والد سڳورو

25 □ عباس عليه السلام جي امڙ سانئڻ

27 □ غازي عباس عليه السلام جي ولادت

28 □ علي عليه السلام جو شڪر انو ادا ڪرڻ

28 □ عباس علمدار امام حسين عليه السلام جي هنج ۾

29 □ حضرت عباس عليه السلام مسجد ۾

29 □ رسم عقيقه ۽ نالو

29 □ هاشمين جي چنڊ جو خطاب

30 □ حضرت علي عليه السلام جو روئڻ

31 □ عباس عليه السلام جو بالڪيڻ ۽ معرفتِ الاهي

32 □ عباس عليه السلام سيد الشهداء جي خدمت ۾

خلافت وارو دور

33 □ حضرت ابوبڪر رضي الله تعالى عنه

34 □ حضرت عمر رضي الله تعالى عنه

- 35 حضرت عثمان رضي الله تعالى عنه □
- 39 حضرت علي عليه السلام □
- 42 صفيين جو معرڪو □
- 43 ڪربلا مان گذرڻ □
- 44 حضرت علي عليه السلام ڪوفي ۾ □
- 45 پاڻي تي قبضو ۽ بندش □
- 49 لڙائيءَ جو شروع ٿيڻ □
- 50 حضرت علي عليه السلام جي شهادت □
- 54 وصيت □
- غازي عباس علمدار عليه السلام کي امام حسين عليه □
- 69 السلام جي حوالي ڪرڻ □
- 70 آخري گهڙي □
- 71 حضرت عباس عليه السلام جي اخلاقي دنيا □
- 71 حضرت عباس عليه السلام جي عصمت □
- 72 عباس علمدار جي شادي □
- 73 امام حسن عليه السلام □
- 73 امام حسن عليه السلام جي شخصيت □
- 74 حضرت حسن عليه السلام جي امامت ۽ خلافت □
- 75 امام حسن عليه السلام جي بيعت □
- 76 امام حسن عليه السلام جي طرز حڪومت □
- 78 اسلام قبول ڪرڻ کان پوءِ بنو اميه جي سياست □
- 79 معاويه جي سازش □
- 81 امام حسن عليه السلام جو جهاد □
- 82 امام حسن عليه السلام جو صلح □
- 89 صلح کان پوءِ جون حالتون □
- 90 ڪوفي کي ڇڏڻ □
- 91 امام حسن عليه السلام مديني واپس □
- 93 امام حسن جا ڏهه سال □

- 93 معاويه جي غداري □
 95 امام حسن عليه السلام جي شهادت □

أموي سلطنت

- 98 معاويه جو اقتدار □
 101 يزيد لاءِ وليعهدي جي ڪوشش □
 104 امام حسين عليه السلام □
 107 غازي عباس امام حسين عليه السلام جو محافظ □
 109 يزيد جي تخت نشيني □
 111 يزيد جو حڪم □
 112 بيعت ڇا آهي؟ □

هجرت

- امام حسين عليه السلام جي مديني مان مڪي ڏانهن □
 114 هجرت ۽ ان جا سبب □
 115 روانگي ۽ جوان نظام ۽ عباس علمدار عليه السلام □
 120 عباس عليه السلام جو پيپين سڳورين کي سوار ڪرائڻ □
 121 مڪي ڏانهن سفر □
 123 امام حسين عليه السلام جو قاصد حضرت مسلم رضه □
 125 په گل □
 132 مڪي مان نڪرڻ □
 133 ڪوفو □
 135 موت جو رڻ پٽ □
 136 حُر سان ملاقات □

ڪربلا

- 140 ڪربلا جي واقعي جو تاريخي پس منظر □
 144 نينوا □

پنهنجي پاران

جڏهن محترم عصمت چغتائي جو ڪربلا جي سانحي تي ناول جي صورت ۾ لکيل اردو ڪتاب ”اک قطرہ خون“ جو ترجمو ڪري ”رڻ سڄوئي رت ڦڙا“ جي نالي سان سنڌي روپ ڏئي رهيو هيس ته ڪتاب جي ترجمي دوران حضرت غازي عباس علمدار عليه السلام طرفان پيش ڪيل قربانين کي عقيدت جو سجدو ڪندي ذهن ۾ اهو پڪو پھه ڪيو ته ڪوشش ڪري غازي عباس علمدار عليه السلام جي خدمت ۾ عقيدت پيش ڪرڻ لاءِ سنڌي پڙهندڙن جي هٿن تائين ڪو ڪتاب ضرور پهچائيندس.

محترم علامه ذیشان حيدر جوادي صاحب جو اردو ۾ لکيل ڪتاب ”قمر بني هاشم“ نظرن مان گذريل هيو. پر منهنجي دلي تمنا هئي ته جنهن ترتيب ۾ سلسلي سان حضرت علي عليه السلام جي سيرت پاڪ جو ڪتاب ”سيرت علي المرتضيٰ عليه السلام“ پيش ڪيو اتر، غازي عباس علمدار عليه السلام جي سيرت جو ڪتاب به اهڙي ئي ترتيب ۾ سلسلي سان اچڻ گهرجي.

افسوس ته مون کي اهڙي ترتيب ۾ سلسلي سان ڪو ڪتاب ملي ڪونه سگهيو انهيءَ ڪري پنهنجي محبت جي اظهار ۽ عقيدت کي پيش ڪرڻ لاءِ مختلف ڪتابن تان مواد کي سهيڙي ڪتاب کي ترتيب ڏيڻ شروع ڪيم. البت ڪتاب جو نالو ”هاشمين جو چنڊ“ رکڻ کي ترجيح ڏنم. هن ڪتاب ۾ آيل مواد لاءِ هيٺين ڪتابن کي ذريعو بڻايو ويو آهي:

1. سيرت علي المرتضيٰ عليه السلام. سنڌيڪار: منورپٽ.

2. قمر بني هاشم، اردو، ازسید ذیشان حيدر جوادي
 3. فرزند رسول مولا حسن عليه السلام اردو، از پرفيسر ڊاڪٽر سيد منظور حسين كاظمي.
 4. صلح امام حسن عليه السلام، اردو، ثاقب پبليڪيشنز لاهور.
 5. ذڪر عباس عليه السلام اردو، عباس پبليڪيشنز پشاور.
 6. ڪربلا جي تاريخ، سنڌي اسڊ بؤڪ ڊيپو حيدرآباد.
 7. تاجدار وفا عباس ابن علي، اردو، عصمہ پبليڪيشنز ڪراچي.
 8. ڪربلا جي بهادر عورت، سنڌي حيدري ڪتب خانو پٽ شاھ حيدرآباد.
 9. رڻ سڄوئي رت ڦڙا، سنڌي سنڌيڪار: منور پٽ.
- الله تعاليٰ جي مهرباني ۽ پنجنتن پاڪ عليهم السلام جي رهنمائي سان پنهنجي تمنا کي ڪنهن حد تائين پورو ڪرڻ ۾ ڪامياب ٿي، عقيدت جي موتين کي مؤمنن جي هٿن تائين پهچائي رهيو آهيان. ڏٺي در دعا آهي ته منهنجي هن ڪاوش کي قبول فرمائي ۽ هن ڪتاب کي انسانن جي دل ۾ عام طور ۽ مسلمانن جي دل ۾ خاص طور پنجنتن پاڪ ۽ سندن اولاد جي محبت پيدا ڪرڻ جو ذريعو بڻائي. آمين.

منور پٽ

بِسْمِ اللّٰهِ الرَّحْمٰنِ الرَّحِیْمِ

حسب نسب

نسبي حالات

دنياوي علمن ۾ انهيءَ ڳالهه کي تسليم ڪيو ويو آهي ته انسان ۾ رت ۽ خاندان جا اثر گهڻي حد تائين موجود رهن ٿا. انسان جي سيرت ٺاهڻ، فطري صلاحيت، لاڙن ۽ ذهني اوتار جي تڪميل ۾ موروثي اثرن کي گهڻو دخل هوندو آهي. اهي مختلف شڪلين ۾ ظاهر ٿيندا آهن.

هاشمي خاندان جي سيرت کي پڙڪندڙ جذبات ۽ ٻرندڙ احساسن سان وڏي حد تائين انهيءَ ڪري چولي دامن جو واسطو آهي جو ان خاندان ۾ ڪيترائي نه رڳو پاڻ شهادت جي رتبي تي پهتا پر پنهنجي خاندان جي ان ڳڻين شهيدن جا مثالي اڳواڻ به رهيا. هاشمي خاندان جي تاريخي سيرت ۾ جهاد ۽ تڪليفون برداشت ڪرڻ دوران رت ڳاڙيندڙ داستانن جو هڪڙو ڊگهو ۽ اڻ ڪٽ سلسلو موجود رهيو آهي.

ڪڏهن ڪجهه وڏي عمر وارا ماڻهو نظر ٿا اچن، جن تي سندن پيداڻي وقار شان و شوڪت، عظمت ۽ جلال جو پاڇو وجهي ڇڏيو آهي، پر ظالم جي تلوار اڳتي وڌي ٿي ۽ انهن بزرگن جي زندگي جي ڏور کي ڪٽي ٿي ڇڏي وري ڪڏهن کي معصوم ٻارڙا ڏسڻ ۾ اچن ٿا جن جو ٻارپڻو زندگيءَ جي شروعاتي عمر واري منزل ۾ ئي ظلم، درندگي ۽ بي رحمي جي ڪارائي سان ڪپيو وڃي ٿو.

اهوئي نه ڪڏهن ڪڏهن انهن تي ظلم جا اهڙا پهڙا ڪيرايا ويا جو اهي موت جي دروازي تي پهچي ٿي ويا، بيوسي ۽ لاچارِي جي انهيءَ عالم ۾ به انهن کي ماني جي هڪڙي ڳي ۽ پاڻيءَ جي هڪڙي ڍڪ لاءِ

سڪايو ٿي ويو. انهن جي پيڙائن پري زندگيءَ جي ڪهاڻي ايتري ته دل ڌاريندڙ ۽ پيانڪ آهي جو انساني جذبات ته ڇا پر صبح ۽ شام جون گردشون ۽ ڪائنات جا مظهر به ان کي ٻڌي رت جو لباس پائي وٺن ته انهيءَ ۾ ڪا حيرت جي ڳالهه ڪونه هوندي!!

ابا ڏاڏا

حضرت عباس علمدار عليه السلام جا ابا ڏاڏا (ڏاڏنگ) يعني بنو هاشم وارا عربستان ۾ سڀني عربن کان گهڻي عزت وارا ۽ مٿانهين رتبي وارا هيا. سندن پيڙهيءَ جو سلسلو ابوالانبياء حضرت ابراهيم عليه السلام کان ٿيندو ابوالبشر حضرت آدم عليه السلام تائين پهچي ٿو. حضرت ابراهيم عليه السلام جي اولاد مان ڪيترائي معزز حضرات نبوت ۽ رسالت جي رتبي سان نوازيا ويا. جتي نبين ۽ رسولن جو اهو سلسلو خاتم الانبياء حضرت محمد مصطفيٰ احمد مجتبيٰ صلي الله تعاليٰ عليه وآله وسلم تي اچي پورو ٿيو ته اتي ٻئي پاسي حضرت علي عليه السلام جي وسيلي انسانن جي هدايت لاءِ امامت جو سلسلو شروع ٿيو. اسان جو پيارو رسول ڪريم صلي الله تعاليٰ عليه وآله وسلم ۽ امام المتقين حضرت علي المرتضيٰ عليه السلام هڪڙي ئي پيڙهيءَ جي بنيادي سلسلي مان هيا.

حضور صلي الله تعاليٰ عليه وآله وسلم ۽ حضرت علي عليه السلام جا جد امجد حضرت اسماعيل عليه السلام اڃا ٻاراڻي عمر ۾ هيا ته الله تعاليٰ جي حڪم سان سندن والد سڳوري حضرت ابراهيم عليه السلام کين سندن امڙ سانئڻ حضرت حاجران رضي الله تعاليٰ عنها سان گڏ شام ملڪ جي علائقي مان وٺي اچي عربستان جي هڪڙي رڻ پٽ ۾ جنهن جاءِ تي هن وقت ڪعبت الله شريف آهي، ڇڏي شام موٽي هليا ويا. ليڪن وقت به وقت سندن ملاقات ۽ سار سنڀال لاءِ ايندا رهندا هيا. حضرت اسماعيل عليه السلام جڏهن چڱي عمر جا ٿيا ته الله تعاليٰ سندن والد سڳوري کي هڪڙي وڏي آزمائش ۾ وڌو جنهن ۾ پاڻ پوري ثابت قدمي ۽ وڏي حوصلي سان ڪامياب ٿيا. يعني جڏهن حضرت ابراهيم عليه السلام کي خواب ۾

الله تعاليٰ جو حڪم ٿيو ته پنهنجي پياري پٽ حضرت اسماعيل عليه السلام کي خدا جي راه ۾ قربان ڪري ته پاڻ پنهنجي پياري پٽ سان الله تعاليٰ جي حڪم جو ذڪر ڪيائون. فرمانبردار پٽ جواب ڏنو: ”بابا سائين! اوهان الله تعاليٰ جو حڪم پورو ڪريو. خدا پاڪ گهريو ته توهان مون کي صبر ڪرڻ وارن مان ڏسندا.“

انهيءَ زماني ۾ گهڻو ڪري سڄي دنيا ۾ بي ديني ۽ بت پرستي جو راج هيو. حضرت ابراهيم عليه السلام کي وحي ذريعي حڪم ٿيو ته الله وحده لاشريڪه جي عبادت ۽ بندگيءَ لاءِ هڪڙو عبادت گهر ٺاهي. حضرت ابراهيم عليه السلام انهيءَ حڪم جي بجا آوري لاءِ حضرت جبرائيل عليه السلام طرفان ڏيکاريل پراڻن بنيادن تي ڪعبت الله شريف جي نئين سر اڏاوت ڪئي. چوٽه ان وقت ظاهري طور ڪعبت الله شريف جي اڏاوت ۽ بنياد بلڪل متجي ويا هيا. پاڻ پنهنجي پياري پٽ حضرت اسماعيل عليه السلام سان گڏجي ڪعبت الله شريف جي نئين عمارت تعمير ڪيائون ۽ اهوئي پاڪ گهر جيڪو سموري زمين تي الله تعاليٰ جي بندگيءَ لاءِ پهريون عبادت گهر هيو پيهر تعمير ٿي دنيا ۾ اڄ تائين قائم آهي ۽ مڙني مسلمانن لاءِ خدا جي عبادت جو قبلو آهي.

ڪعبت الله شريف جي انهيءَ تعمير کان اڳ، ان جي ويجهڙائي ۾ ڪابه آبادي ڪونه هئي. صرف حضرت حاجران رضي الله تعاليٰ عنها ٽي پنهنجي پڇڙي حضرت اسماعيل عليه السلام سان گڏ اتي رهندي هئي. اتفاق سان هڪڙي ڏينهن جرهم قبيلي جا ڪجهه ماڻهو اتان اچي لانگهائو ٿيا. حضرت حاجران رضي الله تعاليٰ عنها ۽ سندس پٽ کي انهي ويرانيءَ ۾ ڏسي حيران ٿي ويا ته اهي انهي رڻ پٽ ۾ گذارو ڪيئن ٿا ڪن. حضرت حاجران رضي الله تعاليٰ عنها جي زباني ان جي قصي کي ٻڌڻ کان پوءِ اهي ماڻهو ايترو ته متاثر ٿيا جو اهي پاڻ به اتي ترسي پيا ۽ ڏسندي ڏسندي پيا قبिला به اچي ويا ۽ هڪڙي چڱي آبادي وارو ڳوٺ آباد ٿي ويو. جنهن تي پوءِ ”بڪ“ نالو پئجي ويو جيڪو هاڻي ”مڪ“ جي نالي سان مشهور آهي.

حضرت اسماعيل عليه السلام انهي جرهم قبيلي وارن مان شادي ڪئي ۽ کيس ٻارهن پٽ ٿيا. انهن مان قيدار نالي پٽ جي پيڙهيءَ مان

اڳتي هلي قريش قبيلو وجود ۾ آيو. سڀني عرب قبيلا قريش جي اعليٰ نسب هئڻ جا قائل هيا ۽ هن ڳالهه ۾ منجهن به رايو ڪونه هيا ته قريش کي عرب قبيلن تي خانداني فضيلت حاصل آهي.

قريشين جي خاص خوبين ۾ هيءَ ڳالهه به هئي ته اهي پنهنجي اولاد سان محبت رکندا هيا. ڪعبت الله شريف جو طواف ڪندا هيا، حج جا رڪن ادا ڪندا هيا، ميت کي ڪفن پاراتيندا هيا، زالن سان ملاقات کان پوءِ پاڪ ٿيڻ لاءِ تڙ لاهڻ جو غسل ڪندا هيا. شادي ٿورو پري جي ماڻهي ۾ ڪندا هيا ۽ نڪاح وقت شاهدن جو هجڻ ۽ حق مهر جو مقرر ڪرڻ لازمي قرار ڏنل هيا. ڌيءَ ڏوهتي، پيڻ ۽ پائي جي سان ان وقت جي مجوسين وانگر نڪاح ڪونه ڪندا هيا پر ان کي عيب، شرم ۽ بي حياتي جي ڳالهه سمجهندا هيا. قرآن شريف انهن جي رهڻي ڪرڻي جي رسمن کي چڱي نظر سان ڏٺو ۽ انهن جي ڪيترين رسمن کي اسلام ۾ برقرار رکيائين.

بنو هاشم

ان ئي قريش قبيلي ۾ ”هاشم“ نالي هڪڙو شخص پيدا ٿيو جنهن جي اولاد مان اسان جو نبي سڳورو صلي الله تعاليٰ عليه وآله وسلم ۽ امام المتقين علي المرتضيٰ عليه السلام آهن. ۽ پنهنجي ان ڏاڏي جي نسبت سان هاشمي سڏبا هيا. ان هاشم جو اصل نالو عمر هيو ۽ ڪعبت الله شريف جو متولي هيو. حج جي ڏينهن ۾ حاجين جي کاڌخوراڪ جو بندوبست ڪرڻ ۽ ڪارائڻ سندس ذميواري هئي. حج جي ڏينهن ۾ اهو مانيءَ جا ننڍڙا ٽڪرا ڪري شوربي ۾ پچائي ماڻهن ۾ ورهائيندو هيو. عربي ۾ ننڍڙي ٽڪري کي ”هشم“ چوندا آهن. انهيءَ نسبت سان ان تي ”هاشم“ يعني ننڍڙن ٽڪرن ۾ ماني ڪارائڻ وارو نالو پئجي ويو ۽ انهيءَ نالي سان مشهور ٿي ويو.

قريش قبيلي ۾ بنو هاشم جي حيثيت هڪڙي سهڻي گل جهڙي هئي. قريش قبيلي جي اها شاخ پنهنجي انساني شعور ۽ اعتدال پسندي ۾ هڪڙو خاص مقام رکندي هئي. ديني ۽ دنياوي طور تي به انهن کي ڪنهن حد تائين برتري حاصل هئي. الله تعاليٰ وٽ ڪعبت الله شريف جو جيڪو مان ۽ مرتبو هيو ان تي پڪو ايمان رکندا هيا.

سندن ضمير ۾ ظلم ۽ زيادتي کي گناه سمجهڻ جو شعور ختم ڪونه ٿيو هيو. هٿ ڌرمي ۽ هروڀرو ضد ڪرڻ انهن جو طريقو ڪونه هيو. هٿ بلند هين. ڪمزورن ۽ ضعيفن سان رحم ۽ شفقت وارو ورتاءُ ڪندا هيا. سخاوت ۽ شجاعت انهن جي عادت هئي. مطلب ته اخلاق، شرافت، سخاوت، غيرت ۽ جوش جون خوبيون بنوهاشم ۾ مٿانهين درجي تي موجود هيون. اسلام جن اعليٰ ڪُنن جي دعوت ڏني آهي هاشمين جو اخلاق ۽ سيرت ان سان مناسبت رکندا هيا.

وڏو ڏاڏو (پڙ ڏاڏو) سائين

ان هاشم جي ٽي پيڙهيءَ مان پيغمبر اسلام حضرت محمد صلي الله تعاليٰ عليه وآله وسلم ۽ امام الممتقين حضرت علي عليه السلام جا ڏاڏا حضرت عبدالمطلب رضي الله تعاليٰ آهن. جيڪي عباس علمدار عليه السلام جا پڙ ڏاڏا ٿين. حضرت عبدالمطلب رضي الله تعاليٰ عنه جڏهن جوان ٿيا ته قريش جي ماڻهن گڏجي صلاح ڪري کين پنهنجو سردار چونڊيو ۽ جيستائين پاڻ جيئرا هيا، سرداريءَ جي ڪم کي وڏي مان ۽ شان سان نڀائيندا رهيا.

ان زماني ۾ حضرت عبدالمطلب رضي الله تعاليٰ عنه پنهنجي ڏاڏي قصي وانگر وڏو مالدار ۽ قريش جو اڪيلو سردار ڪونه هيو. چوٽه ان وقت مڪي ۾ هن کان وڌيڪ مالدار صاحبِ حيثيت ۽ مان مرتبي وارا ٻيا ماڻهو به موجود هيا. البت اهو مڪي جي مکيه معتبر ماڻهن مان ليکبو هيو. چوٽه حاجين جي خدمت ۽ مهمان نوازي جو منصب کيس حاصل هيو. پنهنجي عهدي جي لحاظ کان اهو زمزم جي ڪوه جو متولي به هيو، ۽ زمزم جو بيت الله سان جيڪو تعلق آهي، ان جي بنياد تي هن جي عزت ۽ مرتبي ۾ اضافو ٿيو. ائين ڪجهه اهڙيون خاصيتون آهن جيڪي حضرت عبدالمطلب رضي الله تعاليٰ عنه کان سواءِ ٻئي ڪنهن به قريشي کي ڪونه مليون:-

1. زمزم جي پاڻي جو چشمو (ڪوه) عمرو بن حارث جرهمي بند ڪري ڇڏيو هيو ۽ گهڻي عرصي کان ماڻهن ان کي وساري ڇڏيو هيو. کين خبر ڪونه هئي ته اهو چشمو ڪٿي آهي. حضرت عبدالمطلب رضي الله تعاليٰ عنه کي ٽي راتيون خواب ۾ اشارو

مليو ته ان چشمي کي کوٽي ظاهر ڪر ۽ خواب ۾ ان چشمي جي جاءِ به کين ڏيکاري وئي. ان پنهنجي وڏي پٽ حارث جي مدد سان ان چشمي کي ٻيهر کوٽي ظاهر ڪيو. ڪوٽائي دوران انهن کي بنوجرهم وارن جون پوريل شيون، تلوارون، زرهون وغيره مليون. اهڙي طرح هن پاڪ پوتر پاڻيءَ جو چشمو جيڪو حضرت اسماعيل عليه السلام جو يادگار آهي. اهو عباس علمدار جي پڙڏاڏي حضرت عبدالمطلب رضي الله تعاليٰ عنه جو به يادگار ٿي ويو.

2. حضرت عبدالمطلب رضي الله تعاليٰ عنه جو وڏو شرف اهو آهي ته سندن هڪڙو پوٽو رحمت اللعالمين بڻجي هن دنيا ۾ تشریف کڻي آيا ۽ حضرت عبدالمطلب رضي الله تعاليٰ عنه سندن نالو محمد (صلي الله تعاليٰ عليه وآله وسلم) رکيو. جڏهن ته سندس ٻيو پوٽو يعني حضرت علي عليه السلام امام المتقين جي شرف سان هن دنيا ۾ تشریف کڻي آيا. جيئن ته حضور جن جو والد سڳورو سندن ڄمڻ کان اڳ ۾ ئي هن فاني دنيا مان لاڏاڻو ڪري ويو هيو تنهن ڪري حضرت عبدالمطلب رضي الله تعاليٰ عنه پنهنجي زندگي جي آخري پساھ تائين حضور جن جي پرورش ڪئي. حضرت عبدالمطلب رضي الله تعاليٰ عنه وفات وقت حضور جن جي سنڀال پنهنجي پٽ يعني حضرت علي عليه السلام جي والد سڳوري حضرت ابوطالب رضي الله تعاليٰ عنه جي حوالي ڪئي، جيڪو حضور جن جي والد سڳوري جو سڳو پيءُ هيو.

3. اصحاب الفيل وارو مشهور واقعو به، جنهن جو سورت فيل (المر تر كيف) ۾ ذڪر ٿيل آهي. حضرت عبدالمطلب رضي الله تعاليٰ عنه جي حياتي ۾ ٿيو. يمن جو بادشاهه ابرهه هاٿين جي لشڪر سان بيت الله شريف کي شهيد ڪرڻ لاءِ حملو ڪيو پر الله تعاليٰ جي ڪامل قدرت ۽ حضرت عبدالمطلب رضي الله تعاليٰ عنه جي دعا سان حملو ڪندڙ برباد ٿي ويا ۽ حضرت عبدالمطلب رضي الله تعاليٰ عنه جي عزت ۽ مان کي وڏو رنگ لڳي ويو.

حضرت عبدالمطلب رضي الله تعاليٰ عنه پنهنجي اولاد کي ظلم ۽ زيادتي کان روڪڻ، اخلاق ۽ شرافت جي اصول تي قائم رهڻ، چڙواڳي

۽ بداخلاقي کان پري رهڻ جي نصيحت ڪندو هيو. ان 80 سال جي وڏي عمر ۾ وفات ڪئي. سندس وفات تي ڪيترن ڏينهن تائين سوڳ ۾ ڪاروبار بند رهيو.

ڏاڏو سائين

حضرت اسماعيل عليه السلام وانگر حضرت عبدالمطلب رضي الله تعالى عنه کي به ٻارنهن پٽ هيا، جن مان هڪڙو غازي عباس غلمدار عليه السلام جو ڏاڏو سڳورو حضرت ابوطالب رضي الله تعالى عنه هيو. سندس اصل نالو عمران هيو پر پنهنجي هڪڙي طالب نالي پٽ جي ڪري ابوطالب (طالب جو پيءُ) سڏيا ويندا هيا ۽ انهيءَ نالي سان مشهور ٿي ويا. پاڻ نبي ڪريم صلي الله تعالى عليه وآله وسلم جي والد سڳوري حضرت عبدالله رضي الله تعالى عنه جا سڳا پيءُ هيا يعني پيءُ سان گڏ پنهنجي امڙ سانئڻ به هڪڙي هئي. سندن امڙ سانئڻ جو نالو فاطمه بنت عمرو بن عاتذ مخزومي هيو.

حضرت ابوطالب رضي الله تعالى عنه پنهنجي والد سڳوري حضرت عبدالمطلب رضي الله تعالى عنه وانگر جاهليت واري زماني ۾ به ننڍي عمر کان ئي وڏي اخلاق ۽ سهڻين عادتن جا مالڪ هيا. ان زماني ۾ جڏهن شراب جيڪو عام واهپي جي شئي ٿي ويو هيو حضرت ابوطالب رضي الله تعالى عنه ان کي قطعي حرام سمجهندو هيو ۽ پنهنجي زندگي ۾ ڪڏهن به شراب کونه واپرائيائين.

حضرت ابوطالب رضي الله تعالى عنه گهڻي فضيلت ۽ سعادت، حق ۽ سچائي جو عاشق صادق هجڻ ڪري حضور جن جو محسن به هيو. ان حق جي حمايت ۾ سياسي اقتدار ۽ دنياوي دٻڀي کي ٺڪرائي ڇڏيو. ان وقت جي اهل دل ماڻهن ان کان گهڻو ڪجهه حاصل ڪيو ۽ اڄ به عزم ارادي ۽ حق پرستي جي جذبي کي ان جي ڪردار کان مدد ملندي رهي ٿي. ان جي ڪردار کان متاثر ٿيل ماڻهن جي اولاد حق پرستي جي سلسلي ۾ ان جي ڪوشش ۽ ڪارنامن کان گهڻو متاثر ٿي ڪري رهنمائي حاصل ڪري رهي آهي.

جڏهن رسول الله صلي الله تعالى عليه وآله وسلم جن اسلام جي

دعوت کڻي اٿيا ۽ حق جو اعلان ظاهر ظهور ڪرڻ لڳا؛ بت پرستي جي مذمت ڪئي ۽ بت پرستي کي باطل قرار ڏنو ته ماڻهن کي اها ڳالهه ڏاڍي ڏکي لڳي؛ انهن پاڻ سڳورن صلي الله تعاليٰ عليه وآله وسلم جي مخالفت شروع ڪئي ۽ سندن دشمني ۾ سڀئي گڏ ٿي ويا. انهن حالتن ۾ حضرت ابوبالرب رضي الله تعاليٰ عنه سدائين پاڻ سڳورن جي حمايت ۽ حفاظت ڪندو رهيو. اهو پهريون ماڻهو هيو جنهن پنهنجي زبان ۽ اخلاق جي سموري سڳهه اسلام ۽ نبي ڪريم صلي الله تعاليٰ عليه وآله وسلم جي حمايت ۾ وقف ڪري ڇڏي قريشين جڏهن ان کان مطالبو ڪيو ته رسول الله صلي الله تعاليٰ عليه وآله وسلم جي حمايت کان هٿ کڻي ان کي قريشين جي حوالي ڪري ته ان دليريءَ سان قريشين جي مطالبي کي رد ڪندي انهن جو مقابلو ڪيو ۽ پاڻ ڪريم صلي الله تعاليٰ عليه وآله وسلم کي ڪابه تڪليف پهچڻ ڪونه ڏني. قريشين کي چيائين:-

”والله! جيستائين اسان جو آخري ماڻهو به زندهه آهي، اسان محمد (صلي الله تعاليٰ عليه وآله وسلم) جي مدد کان هٿ ڪونه کڻنداسين.“

حضرت ابوبالرب رضي الله تعاليٰ عنه جي روپ ۾ تاريخ کي هڪ وڏو انسان ملي ويو. اهو رحمدل، خوش اخلاق، خود دار الله تعاليٰ جي گهر جي ڪنجي رڪنڌر حاجين کي پاڻي پيارڻ وارو فقيرن جو مددگار مسافرن جو ميزبان، مظلومن جي مدد ڪرڻ وارو ملڪ ۽ قوم جو مصلح، خدا جو پوڄاري رسول خدا تان فدا ٿيندڙ ۽ دين حق جو قلدردان هيو. ان جي وفات عربن ۽ اسلام لاءِ نه پورو ٿيندڙ هڪ وڏو سانحو هيو. سندن وفات دلين ۾ صلمي جو جيڪو ناسور ڪيو اهو ڪڏهن به پر جي ڪونه سگهيو.

جيستائين حضرت ابوبالرب رضي الله تعاليٰ عنه جيئرو هيو تيستائين قريشين کي همت ٿي ڪونه ٿي ته حضور جن صلي الله تعاليٰ عليه وآله وسلم کي ڪو نقصان پهچائي سگهن. ان جي وفات نبي ڪريم صلي الله تعاليٰ عليه وآله وسلم کي ايترو ته صدمو پهچايو جو ان جي وفات جي سال کي ”عام الحزن“ يعني غم جو زمانو جو نالو ڏنائون ۽ الله تعاليٰ کان سندس بخشش لاءِ دعا گهريائون.

حضرت ابوطالب رضي الله تعالى عنه پنهنجي زندگيءَ جي آخري گھڙين ۾ قريشين جي سردارن کي پاڻ وٽ گھرايو ۽ انهن کي هيٺين وصيت ڪيائون:-

1. اي قريشيو! توهان خدا جي مخلوق مان چونڊيل، عزت وارا ۽ عرب جي دل آهيو. مان توهان کي بيت الله جي تعظيم ڪرڻ جي وصيت ٿو ڪريان، چوٽه انهيءَ ۾ خدا پاڪ جو راضيو ۽ توهان لاءِ معاشي سهارو به آهي.
 2. ماڻهن سان رحمڊلي سان پيش اچجو چوٽه رحم ۽ همدردي ڪرڻ سان عمر وڌي ٿي ۽ روزي جي وڌڻ جو سبب ٿين ٿا.
 3. بغاوت وڌي خراب ڳالهه آهي. انهيءَ سبب ماضي ۾ ڪيتريون قومون تباھ ٿي ويون. انهيءَ ڪري حق جي دعوت ڏيڻ وارن جي دعوت قبول ڪندا ڪريو.
 4. سوال ڪرڻ واري جو سوال نه موٽائيندا ڪريو چوٽه انهيءَ ۾ زندگيءَ ۽ موت پنهني جي پلائي آهي.
 5. سچ چوڻ ۽ امانت کي سلامتي سان اصل مالڪ تائين پهچائڻ جي پابندي ڪريو چوٽه انهيءَ سان ماڻهن کان محبت ۽ عزت حاصل ٿيندي آهي.
 6. مان توهان کي وصيت ٿو ڪريان ته محمد (صلي الله تعالى عليه وآله وسلم) سان نيڪي ڪجو. اهو قريشين جو ”امين“ ۽ عرب جو ”صديق“ آهي.
 7. اي قريشيو! پنهنجي پيءُ جي حفاظت ڪريو ۽ ان سان دوستي رکو ۽ جنگ جي وقت ان جو بچاءُ ڪجو. خدا جو قسم! جيڪو هن جو ساٿ ڏيندو اهو ڪامياب هوندو ۽ جيڪو هن جي پيروي ڪندو اهو سعادت وارو هوندو.
- ائين حضرت ابوطالب رضي الله تعالى عنه جيڪو اوليائن جو جانشين، عربن جو مصلح، ڪامل مؤمن، اخلاقي قدرن ۽ انسانيت جي وڏي مرتبي سان سخاوت ڪندڙ ڪعبت الله شريف جو احترام ڪندڙ سنڌ ابراهيمي جو پوئلڳ ۽ رسول ڪريم صلي الله تعالى عليه وآله وسلم جو محسن هيو ان پنهنجي جان پروردگار جي حوالي ڪئي.

حضرت ابوطالب رضي الله تعالى عنه جو ايمان

تواريخ جيڪڏهن انساني ضمير جو آواز بڻجي وڃي ته اها زندگيءَ جي اها محسوس ٿيندڙ حقيقت ٿيندي جيڪا گم ٿيل ماضيءَ جي نشانين، حال جي موجودات ۽ تغيرات، ۽ اچڻ وارن خوابن جي امانتن جي صحيح معنيٰ ۾ عبارت هوندي ليڪن ڏٺو ويو آهي ته هزارن سالن جي پراڻي تواريخ جي ڪجهه بيانن ۾ ارادي طور يا غير ارادي طور ڪجهه عقيدا به شامل ٿي هڪڙن ٻين عقيدن سان تڪرار ۾ ايندا رهيا آهن، جنهن ۾ تواريخ جو صرف هڪ رخ نظر ايندو آهي ۽ ٻيو رخ نظر ڪونه ايندو آهي. ٿيڻ ته ائين ڪپي ته هر تخليق پنهنجي وقت جي ترجمان هجي ۽ هر تخليقي عمل سان باهمي رشتي جي زنجير جون ڪڙيون نه ٿين ۽ تاريخ جي سچائيءَ جي فضا برقرار رهي. ورنه اهڙيون ڳالهيون اصل تواريخ هجڻ جي بجاءِ تاريخدان يا مؤلف جي ذاتي احساسن يا جذبن، يا زماني جي خريدارن جي نظر تي ۽ فڪر جون ترجمان هونديون.

اهڙن ئي غلط احساسن ۽ جذبن سان ڀريل ڪجهه روايتون حضرت ابوطالب رضي الله تعالى عنه جي باري ۾ به ملن ٿيون، جيڪي اختلاف جو شڪار آهن. حضرات حسنين ڪريمين عليهم السلام ۽ غازي عباس علمدار عليه السلام مديني ۽ ڪربلا جا مظلوم آهن ته مسلمانن ستم ظريفي ڪري انهن جي ڏاڏي حضرت ابوطالب رضي الله تعالى عنه کي تاريخ اسلام جو مظلوم بڻائي ”ڪافر“ لکي ڇڏيو. مان ته صرف تواريخ جي ستم ظريفي ۾ حضرت ابوطالب رضي الله تعالى عنه کي حضرات حسنين ڪريمين عليهم السلام ۽ غازي عباس علمدار عليه السلام جي ڏاڏي جي حيثيت ۾ ڏسڻ ٿو گهران ته اهڙي شخصيت جنهن جي جهوليءَ ۾ ايمان جي پالنا ٿيندي رهي، اهو ڪافر ڪيئن ٿو ٿي سگهي. الله تعالى جي ته منشا اها هئي ته فرعون جي گهر ۾ حضرت موسيٰ عليه السلام جي پالنا مؤمنه حضرت آسيه رضي الله تعالى عنها ڪري نه ڪي فرعون جي هٿ سان ٿئي. پوءِ نعوذ بالله جيڪڏهن ابوطالب صاحب ايمان نه هيو ته الله تعالى جي منشا اهو ڪيئن گوارا ڪيو ته سندس محبوب ۽ خاتم الانبياء حضرت محمد صلي الله تعالى

عليه وآل وسلم جي پالنا اهڙي شخص جي هٿ ۾ ٿئي. مسلمانن مشيٽِ الاهيءَ کي ڪيئن نظر انداز ڪري ڇڏيو. مون کي ته اهي سوچون ۽ عقيدا منفي نظر ٿا اچن ۽ ائين چوڻو پوي ٿو ته حقيقت ۾ حضرت ابوطالب رضي الله تعالى عنه اسلام ۽ اسلام جي بانيءَ جي جاءِ پناه هيو. تڏهن ته علامه اقبال چيو:

يہ امت روايت میں کھو گئی
حقيقتِ خرافات میں کھو گئی

حقيقت کي پروڙي ڏنو وڃي ته حضرت ابوطالب رضي الله تعالى عنه رسول الله صلي الله تعالى جا پهريان قصيده خوان هيا ۽ هن دنيا جي پڄاڻيءَ تائين پهريان نعت خوان چورايا ويندا. ائين ته حضرت ابوطالب رضي الله تعالى عنه جا ڪيترائي شعر آهن جيڪي ان جي صاحبِ ايمان ۽ مسلمان هجڻ جو دليل آهن. پر هي شعر وڏو دليل آهي:

يا شاهد الله علي فاشهد اني علي دين النبي احمد
من ضل في الدين فاني مهتد.

{اي الله جي شاهدي ڏيڻ وارو! شاهد هجوته مان (الله جي) نبي احمد جي دين تي آهيان جيڪڏهن ڪوئي دين ۾ گمراه آهي ته مان هدايت وارو آهيان}

حضرت ابوطالب رضي الله تعالى عنه جي باري ۾ ايتريون حقيقتون پڙهڻ کان پوءِ ذهن کي تعصب کان خالي رکي ۽ خلوص نيت سان تجزيو ڪيو وڃي ته ائين محسوس ٿيندو ته حضرت ابوطالب رضي الله تعالى عنه جو مرتبو ۽ ايمان تمام وڏو آهي. غازي عباس علمدار عليه السلام فخر ڪندا رهندا هوندا ته ان جي ڏاڏي نه صرف رسول الله صلي الله تعالى عليه وآل وسلم جي حفاظت ڪئي بلڪه الله تعالى جو دين اسلام انهن جي ئي گهر ۾ پلجندو رهيو ۽ انهن جو نسب افضل ترين نسب آهي. تڏهن ته علامه صائم چشتي رحمت الله تعالى عليه عقيدت جو نذرانو هيئن پيش ڪيو آهي:

تمهاري گود میں ايمان کی جان پلتي رہی
تمهاري گهر سے ہی ايمان ملا ابوطالب

ڏاڏي سانئڻ

حضرت عباس علمدار عليه السلام جي ڏاڏي سانئڻ جو نالو حضرت فاطمه رضي الله تعالى عنها بنت اسد هيو. پاڻ پهرين هاشمي عورت هئي جنهن جي پنهنجي ئي هاشمي خاندان ۾ شادي ٿي ۽ کين پٽ ڄائو يعني هاشمي گهراڻي ۾ غازي عباس عليه السلام جو والد سڳورو حضرت علي عليه السلام بهريان ٻار هيا جنهن جا ماءُ ۽ پيءُ ٻئي هاشمي هيا.

حضرت فاطمه رضي الله تعالى عنها بنت اسد اها عورت آهي جيڪا اسلام قبول ڪرڻ وارين عورتن ۾ حضرت خديجه الكبرى رضي الله تعالى عنها کان پوءِ ٻين سڀني عورتن کان اڳ گوءُ کڻڻ واري آهي. اها سانئڻ سڳوري نبي ڪريم صلي الله تعالى عليه وآله وسلم کي سندن ننڍي عمر کان ئي گهڻو پائينديون هيون ۽ کين ماءُ وارو پيار ڏينديون هيون. نبي ڪريم صلي الله تعالى عليه وآله وسلم پاڻ به ان طرفان ملندڙ ماءُ واري پيار جو سڄي زندگي ٿورائتا رهيا. پاڻ ڪريمن صلي الله تعالى عليه وآله وسلم جن جي هجرت ڪرڻ کان پوءِ اهي به مڪي مان هجرت ڪري مديني پاڪ هليون آيون.

حضرت فاطمه رضي الله تعالى عنها بنت اسد جڏهن مديني پاڪ ۾ وفات ڪئي ته پاڻ ڪريمن صلي الله تعالى عليه وآله وسلم سندس جنازي وٽ تشریف کڻي ويا ۽ سيراندي کان ويهي ڏک ڪرڻ لڳا. ان کي ڪفن پارائڻ لاءِ پنهنجو پهراڻ مبارڪ ڏنائون ۽ پنهنجن هٿن مبارڪن سان ان جي قبر شريف تيار ڪرايائون. سانئڻ سڳوري کي دفن ڪرڻ کان پوءِ هي لفظ فرمائيندي ان لاءِ دعا گهريائون:-

”اي منهنجي امڙ! الله پاڪ توهان تي رحم ڪري منهنجي سڳي امڙ کان پوءِ توهان ئي منهنجي امڙ هيون. توهان پاڻ کي بکيو رکي به مون کي ڍاول رکنديون هيون. توهان پاڻ پرائڻ ۽ ڦاٽل ڪپڙن ۾ هونديون هيون پر مون کي سٺا ڪپڙا پرائينديون هيون.

”اي الله سائين! منهنجي امڙ فاطمه (رضي الله تعالى عنها) کي بخش ڪر، ۽ سندس قبر شريف روشن ۽ کليل ڪر. پنهنجي محبوب محمد (صلي الله تعالى عليه وآله وسلم) جي صدقي ان تي رحم ڪر، چوٽ تون ئي رحم ڪرڻ وارو ۽ باجهارو آهين.“

غازي عباس عليه السلام جو والد سڳورو

تواريخ ۾ انساني زندگيءَ جو رستو ڪيترو ڊگهو آهي، ان جي ڪا خبر ڪونه آهي. حضرت آدم عليه السلام کان وٺي اڄ تائين جيتري پيچ ڊڪ آهي، ان ۾ انسان گم ٿي وڃي ٿو. ڪير حياتيءَ جي شاهراه تي آيو ۽ ڪير ڪهڙي رستي سان ڪيڏانهن رخصت ٿي ويو. ڪوئي قبر ۾ سمهي، ڪوئي هوا ۾ ڪنڊڙي پڪڙجي، ڪوئي سمنڊ ۾ گم ٿي ته ڪوئي باهه ۾ سڙي سج اڀرڻ سان سوين مسافر حياتيءَ جي شاهراه تي نظر اچن ٿا ۽ نه ڄاڻ ڪيترا سج لهڻ سان گڏ وسارجي وڃن ٿا. ليڪن انهن مان جڏهن ڪائي شخصيت پنهنجن ڪمن ۽ ڪردار سان سج ۽ چنڊ کان وڌيڪ روشن ٿي وڃي ٿي ته اها شخصيت ماڻهن جي نظرن جو مرڪز ٿي ويندي آهي.

حضرت عباس علمدار عليه السلام جو والد سڳورو حضرت علي عليه السلام 13 رجب المرجب سن 30 عام الفيل مطابق 600ع تي هن دنيا ۾ تشریف کڻي آيا. سندن ولادت باسعادت ڪعبت الله شريف جي اندر ٿي. روايتن مطابق حضرت علي عليه السلام جي امڙ سانئڻ ان وقت ڪعبت الله شريف جو طواف ڪري رهي هئي ته کين ٻار ڄمڻ جا سور محسوس ٿيڻ لڳا. ٻار سڳوري ڏاڍي پریشان ٿي وئي ته هاڻي ڇا ڪجي، چوڻ گهر پري هيو ۽ جيڪڏهن طواف دوران ٻار ڄمي پيو ته ٻار ڄمڻ وقت جيڪا رت وغيره يا ٻي پليٽي نڪرندي آهي ان سان بيت الله جي بي ادبي ٿيڻ جو انديشو هيو. سندس انهيءَ پریشاني دوران هاڻي آواز آيو ته ڪعبت الله شريف ۾ اندر هلي وڃ. حضرت علي عليه السلام جي امڙ سانئڻ جڏهن بيت الله شريف جي دروازي وٽ پهتي ته دروازو کلي ويو (ڪن روايتن مطابق ديوار ۾ ڌار پئجي ويو) ۽ پاڻ اندر هليون ويون. الله تعاليٰ جي حڪم سان ٻار ڄائو پر ڪنهن به قسم جي پليٽي، جيڪا ٻار جي ڄمڻ کان پوءِ نڪرندي آهي، ڪونه نڪتي بلڪ پاڪ ۽ پوتر نموني سان ٻار ڄائو ۽ صاف سترو هيو. بيشڪ حضرت علي عليه السلام جو اهڙي نموني سان ڄمڻ هڪڙو معجزو ۽ اهڙو اعزاز آهي جيڪو نه ڪانئن اڳ ڪنهن کي نصيب ٿيو ۽ نه وري پوءِ اڄ تائين ڪنهن کي نصيب ٿيو آهي.

تاريخ شاهد آهي ته جڏهن حضرت علي عليه السلام پيدا ٿيا هيا ته نبي ڪريم صلي الله تعاليٰ عليه وآله وسلم پنهنجي زبان مبارڪ ان جي وات ۾ ڏئي جانبازي جو اقرار ورتو هيو. اهوئي سبب هيو ته حضرت علي عليه السلام شمع رسالت تي قربان ٿيڻ لاءِ هر وقت تيار رهندا هيا. ڪڏهن به رسول الله صلي الله تعاليٰ عليه وآله وسلم جو ساٿ ڪونه ڇڏيائون. وقت آيو ته مڙس ٿي حضور جن جي پگهر جي بدلي پنهنجور وهايائين. سندس وڏي قربانيءَ جو اهو ثبوت آهي ته هجرت واري رات تلوارن جي پاڇي ۾ مني ننبو سمهي ڏيڪاريائين. وقت جو شاعر به اهو چوڻ لاءِ مجبور ٿي ويو:

بسرِ احمد شبِ هجرت به ديتا ٿي صدا
 لے علی! مردوں کو یوں ہی نیند آنا چاہیے!

چيو وڃي ٿو ته انسان جي شخصيت ٺاهڻ ۾ ماحول جو وڏو اثر هوندو آهي، ليڪن تاريخ ۾ اهڙا انسان به آيا جن ماحول ۽ وقت جي وهڪري کي تبديل ڪري ڇڏيو. انهن شخصيتن مان هڪڙو حضرت علي عليه السلام به آهي. سانحن مٿان سانحا ايندا ۽ گذرندا رهيا، وقت جو وهڪرو پنهنجي مخصوص ادا سان هلندو رهيو ڪير به وقت کي زنجير وجهي ڪونه سگهيو. صدين جو فاصلو ماپيندو اهو چڪر هلندو رهيو ۽ گذرندو پيو وڃي، ليڪن چوڏهن سو سال گذرڻ کان پوءِ به ماڻهن حضرت علي عليه السلام کي نه وساريو آهي ۽ نه وساري ٿي سگهن ٿا. چوٽه جيستائين الله جو گهر ڪعبت الله شريف باقي آهي، ن ۾ حضرت علي عليه السلام جو چمڻ ۽ سندس پيدائشي حق باقي رهندو. جيستائين الله تعاليٰ سان گڏان جي رسول صلي الله تعاليٰ عليه وآله وسلم جو ذڪر ٿيندو رهندو ته حضرت علي عليه السلام جو رسول الله صلي الله تعاليٰ عليه وآله وسلم جي جهوليءَ ۾ پلجڻ ۽ سندن ڪلهن مبارڪن تي چڙهي بتن کي ڪيرائڻ واري ڳالهه کي به وساري ڪونه سگهيو. اهو قدرت جو عظيم ڪارنامو آهي ته 360 بتن جي سامهون اسلام جي بت شکن جو جنم ٿيو.

حضرت علي عليه السلام صرف حضرات حسنين ڪريمين
عليه السلام ۽ غازي عباس علمدار عليه السلام جا والد سڳورا ڪونه
آهن پر اسلامي دنيا جا محافظ ۽ رهبر به آهن. شاعر سچ چيو آهي:

نور واحد هين دو جز، مصطفيٰ و مرتضىٰ
صورتين ظاهر ميں دو، باطن ميں ايڪ
جو فضائل هين محمد ڪے، علي اس ميں پيغم
ذات ان دونوں کي هے، مجموعہ حسن صفات
وہ پيغمبر يہ وصي، وہ راہنما يہ راہبر
وحی ان کا ہر سخن، اعجاز ان کي بات بات۔

حضرت علي عليه السلام ڪعبت الله ۾ پيدا ٿيو. الله تعاليٰ ان جي
پيشاني مبارڪ کي بت پرستيءَ کان بچائي رکيو. چئن حضرت علي عليه
السلام جو ائين چمڪ ڪعبت الله شريف ۽ ان ۾ عبادت ڪرڻ جي طريقي
لاءِ هڪڙي نئين دور جي شروعات جو اعلان هيو. سندس باري ۾ ائين چوڻ
بلڪل حقيقت ٿيندو ته اهي چمڪ سان ئي مسلمان هيا. انهن پنهنجون
اڪيون اسلامي ماحول ۾ کوليون ۽ ان گهر ۾ پرورش پاتي جنهن گهر مان
اسلامي دعوت جا چشما نڪرندڙ هيا. انهن دنيا ۾ اڪ کولي ته پاڻ کي الله
تعالیٰ جي گهر ۾ ڏٺائون؛ ۽ اها به وڏي اعزاز جي ڳالهه آهي ته جيئن خدا
پاڪ جي گهر ۾ ڄاوا هيا. ائين ئي جڏهن سندن وفات جو وقت آيو ته اهو
به خدا پاڪ جي گهر ۾ شهادت جي صورت ۾ آيو.

عباس عليه السلام جي امڙ سانئڻ

حضرت علي عليه السلام جي پهرين شادي نبي ڪريم صلي الله
تعالیٰ عليه وآله وسلم جي پياري نياڻي خاتونِ جنت حضرت فاطمه
الزهرا سلام الله تعاليٰ عليها سان ٿي. حضرت علي عليه السلام ايندڙ
زماني ۾ امام حسين عليه السلام سان ڪربلا ۾ پيش اچڻ واري واقعي
کان پلي پت واقف هيا. کين اها به خبر هئي ته ان نازڪ دور ۾ پاڻ هن
دنيا ۾ موجود ڪونه هوندا جو پنهنجي جگر جي ٽڪڙي جي مدد ڪري
سگهن. خاتونِ جنت سلام الله تعاليٰ جي وفات کان پوءِ انهي فڪر ۾

پريشان هيات سندن ذهن ۾ هڪڙو خيال آيو ۽ سندن زبان مبارڪ مان هي لفظ نڪتا: ”ڪاش! منهنجي اهڙي اولاد هجي، جيڪا ڏکڻي وقت ۾ حسين (عليه السلام) سان ساٿ نپائي ۽ ان جي مددگار ٿئي.“

انهيءَ تمنا مطابق حضرت علي عليه السلام پنهنجي پيءُ حضرت عقيل رضي الله تعالى عنه کي چيو ته ادا مان ڪنهن اهڙي خاندان مان شادي ڪرڻ گهران ٿو جنهن جون عورتون پتن چڙڻ لاءِ مشهور هجن؛ جنهن مان اهڙو دلير پٽ ڄمي جيڪو امتحان جي ڏکڻي وقت تي منهنجي حسين (عليه السلام) سان ساٿ نپائي.

حضرت عقيل رضي الله تعالى عنه جيڪو عربن جي نسين کان واقف هيو پنهنجي پيءُ حضرت علي عليه السلام جي خواهش جو جواب ڏيندي چيو ته توهان فاطمه بنت حزام ڪلايه سان نڪاح ڪريو ڇو ته ان جي ابن ڏاڏن کان وڌيڪ ڪوهمت وارو ۽ دلير ڪونه آهي. ابوالبراء به ان ئي خاندان مان هيو جنهن کي تيرن ۽ نيزن سان کيڙڻ وارو چيو ويندو هيو.

حضرت عقيل رضي الله تعالى عنه ڪلاب قبيلي وارن ڏانهن روانو ٿي ويو ۽ حزام جي گهر وڃي پهتو جتي سندس چڱي نموني سان آڌر پاءُ ڪيو ويو. حضرت عقيل رضي الله تعالى عنه حزام کان حضرت علي عليه السلام جي لاءِ سندس نياڻي فاطمه جي سنگ جي گهر ڪئي. حزام جيئن ئي حضرت علي عليه السلام جو نالو ٻڌو ته خوشي مان بي قابو ٿي ويو. هڪدم گهر وڃي پنهنجي نياڻي کي چيائين ته حضرت علي عليه السلام لاءِ تنهنجي ٻانهن جي گهر ٿي آهي، تنهنجي ڪهڙي راءِ آهي. صدوري نياڻي پنهنجي ابي کي چيو ته بابا سائين توهان کي پورو اختيار آهي.

حزام گهران موٽي اچي حضرت عقيل رضي الله تعالى عنه کي ٻڌايو ته اسان کي اها ماڻي قبول آهي ۽ اسان انهيءَ ٻنڌڻ کي پنهنجي لاءِ خوش قسمتي سمجهون ٿا. ضروري رهنم جي اڏاڱي سان انهي شاديءَ جو ڪاڄ ملهائيو ويو.

حضرت فاطمه ڪلايه رضي الله تعالى عنها جيڪا اڳتي هلي ”ام البنين“ جي لقب واري نالي سان مشهور ٿي، حضرت علي عليه السلام جي گهر ۾ داخل ٿيڻ سان، چائنٺ کي چميو ۽ ڪمري ۾ داخل ٿي سڀ کان پهريائين امام حسن عليه السلام ۽ امام حسين عليه السلام کي.

جيڪي ان وقت بيمار هيا، اٿاري ويهاريائين ۽ پنهي کي به تي دفعا پاڪر پائي پيار ڪيائين. انهن کي روئي عرض ڪيائين: ”اي منهنجا آقا ۽ منهنجي آقا جا ٻچڙو مون کي پنهنجي ويڳي ماءُ نه پر ٻانهي سمجھو. مان توهان جي خدمت ڪرڻ جي لاءِ آئي آهيان. توهان مون کي پنهنجي خدمت جو شرف بخشيو.“

اسان کي يقين آهي ته حضرت ام البنين رضي الله تعاليٰ عنها جي اهڙي رويي سان حضرت علي عليه السلام سان گڏ حضرت فاطمه الزهرا سلام الله تعاليٰ عليها جو روح به خوش ٿي ويو هوندو. چوٽه خاتونِ جنت سلام الله تعاليٰ عليها جي دلي تمنا اها هئي ته کائن پوءِ حضرت علي عليه السلام جي گهر ۾ جيڪا به عورت اچي، اها سندس ٻچڙن جي چڱي نموني سان سار سنڀال ڪري

تاريخدان انهيءَ تي متفق آهن ته حضرت عباس عليه السلام جي امڙ سائنتڻ جونالو حضرت فاطمه ڪلايه هيو ۽ لقب (ڪنيت) ام البنين (پتن جي ماءُ) هيس. پر انهيءَ ڳالهه ۾ ڪجهه اختلاف آهي ته سائنتڻ سڳوري تي ”ام البنين“ جي ڪنيت ڪڏهن پئي گهڻن تاريخدانن جو خيال آهي ته جڏهن حضرت عباس عليه السلام کان پوءِ سندس ڀائر حضرت عبدالله رضي الله تعاليٰ عنه ۽ حضرت جعفر رضي الله تعاليٰ عنه ڄاوا ته سنلن امڙ سائنتڻ تي ”ام البنين“ جي ڪنيت پئجي وئي ۽ ان کان پوءِ سائنتڻ سڳوري انهيءَ ڪنيت واري نالي سان سڏجڻ لڳيون ۽ ان نالي سان مشهور آهن. ڪجهه تاريخدانن جو خيال آهي ته سائنتڻ سڳوري جي امڙ ليلي بنت شهيد ۽ والد حزام بن خالد پهريان کان ئي پنهنجي نياڻي جو ڪنيت وارو نالو ”ام البنين“ رکي ڇڏيو هيو. جيئن سنڌ ۾ به ڪيترين عورتن جانا لا ”ست پراڻي“ يعني ستن ڀائرن جي پيڻ رکيل آهن. ان کان علاوه عرب نومر ۾ اڪثر ڪري مرد ۽ عورت جي اصل نالي سان عرفي ڪنيت وارو نالو به رکيو ويندو هيو. اهوئي سبب آهي جو نبي ڪريم صلي الله تعاليٰ عليه وآله وسلم جي صحابه ڪرام منجهان ڪيترا انهي ڪنيت واري نالي سان مشهور آهن ۽ ڪجهه اصحابن جي اصل نالن جي باري ۾ ته مورخو اختلاف به آهن.

غازي عباس عليه السلام جي ولادت

حضرت ام البنين رضي الله تعاليٰ عنها حضرت علي عليه السلام

جي گهر ۾ زندگي گذارڻ لڳي ۽ خدمت کي پنهنجو فرض سمجهندي رهي. امير المؤمنين جي دعا بي اثر نٿي ٿي سگهي. اهو وقت اچي ويو جڏهن حضرت ام البنين رضي الله تعالى عنها ڀرڻي پيٽ سان ٿي ويون. شادي کان اٽڪل هڪ سال پوءِ هڪڙو چند جهڙو ٻچڙو پنهنجي امڙ جي پيٽ ۾ اچي ويو. جيڪو ٻارڙو دنيا ۾ آيو اهو حضرت علي عليه السلام جي تمنا جو نتيجو هيو.

علمدارِ ڪربلا حضرت عباس عليه السلام جي ڄمڻ جي سال تي اتفاق آهي ته پاڻ 26 هجري ۾ پيدا ٿيا. باقي ڄمڻ جي تاريخ ۾ گهڻو اختلاف آهي. بهرحال، برصغير ۾ حضرت عباس علمدار عليه السلام جي ڄمڻ جي تاريخ 4 شعبان مشهور آهي.

علي عليه السلام جو شڪرانو ادا ڪرڻ

جڏهن حضرت ام البنين رضي الله تعالى عنها جي پيٽ مبارڪ مان چند جهڙو ٻچڙو پيدا ٿيو ته ماڻهن حضرت علي عليه السلام کي گهڻيون گهڻيون مبارڪون ڏنيون. پاڻ هڪدم الله تعالى جو شڪرانو بجا آڻڻ لاءِ پيشاني مبارڪ کي سجدي ڪرڻ لاءِ زمين تي رکي ڇڏيائون. مطلب اهو هيو ته اي خالق! منهنجي دلي تمنا پوري ٿي. هاڻي حسين (عليه السلام) جو ساٿي ڄاڻو آهي.

عباس علمدار امام حسين عليه السلام جي هنج ۾

حضرت علي عليه السلام پاڻ ڄاوا هيا ته جيستائين رسول الله صلي الله تعالى عليه وآله وسلم تشریف کڻي ڪونه آيا ته ان وقت تائين اکين کي ڪونه کوليو هئائون. جڏهن پاڻ ڪريم صلي الله تعالى عليه وآله وسلم تشریف کڻي آيا ۽ تاجدارِ اسلام ان کي پنهنجي پاڪر ۾ کنيو هيو ته حضرت علي عليه السلام اکيون کولي پهرين نظر رسول الله صلي الله تعالى عليه وآله وسلم جي چهر ۾ ملي ٿي وڌي هئي. اهڙي ئي نموني سان جڏهن امام حسين عليه السلام کي خبر ملي ته سندن گهر ۾ پيءُ ڄاڻو آهي ته پاڻ گهر اچي پنهنجي پيءُ کي پاڪر ۾ کنيائون ۽ پيار ڪري ان جي ڪن ۾ آذان چيائون. آذان جو آواز ٻڌڻ سان حضرت عباس عليه السلام هڪدم اکيون کولي امام حسين عليه السلام جي چهر ۾ مبارڪ جي زيارت ڪئي.

حضرت عباس عليه السلام ڄمڻ کان پوءِ نه امڙ سائڻن جي تڄ پيٽي، نه وري دائي جي چاتي ۾ منهن هنيائين. جڏهن امام حسين عليه السلام تشریف کڻي آيا ۽ کيس پاڪر ۾ کڻي پنهنجي زبان مبارڪ ان جي وات ۾ وڌائون ته حضرت عباس عليه السلام ان کي چوسڻ شروع ڪيو ڄڻ امام حسين عليه السلام به ان کان ائين جانباڙي جو اقرار وٺي رهيا هجن جيئن سرور ڪائنات صلي الله تعاليٰ عليه وآله وسلم سندس والد سڳوري حضرت علي عليه السلام کان واعدو ورتو هيو.

حضرت عباس عليه السلام مسجد ۾

جڏهن حضرت عباس عليه السلام امام حسين عليه السلام جي زبان مبارڪ چوسڻ بس ڪيو ته امام حسين عليه السلام ان کي پاڪر ۾ ڀري مسجد شريف ڏانهن کڻي آيا. اتي حضرت علي عليه السلام کي عرض ڪيائين: ”بابا سائين! هي انڙو مون کي ڏايو پيارو آهي هن جي سار سنڀال مان پاڻ ڪندس“ حضرت علي عليه السلام فرمايو ”پتا اها ته خوشي جي ڳالهه آهي“

رسمِ عقيقه ۽ نالو

سندس ڄمڻ جي ستين ڏينهن تي چني ۽ عقيقي جي رسم ملهائي وئي ۽ هن چنڊ کان سهڻي ڀار تي ”عباس“ نالو رکيو ويو. هن بهادر پٽ جو ”عباس“ نالو رکڻ نهايت مناسب هيو ڇو ته شير جو پٽ شينهن ئي ٿيندو آهي. حضرت علي عليه السلام جو نالو ”حيدر“ به هيو ۽ ”حيدر“ شينهن جي نالن مان هڪڙو نالو آهي. جيئن ”حيدر“ شينهن جي نالن مان هڪڙو نالو آهي، ائين شينهن جي نالن مان هڪڙو نالو ”عباس“ به آهي. انهيءَ ۾ ڪوبه شڪ ڪونه آهي ته حضرت عباس علمدار علي السلام علوي شجاعت جا وارث هيا ۽ وڪ وڪ سان حضرت علي عليه السلام جي جيئري جا ڳنڍي تصوير هيا.

هاشمين جي چنڊ جو خطاب

حضرت عباس عليه السلام پنهنجي وقت جي ٻن خوبصورت شخصيتن يعني حضرت علي عليه السلام ۽ حضرت ام البنين رضي

الله تعاليٰ عنها جي جگر جا ٽڪڙا هيا. اهي ٻئي شخصيتون حسن ۽ جمال پر پنهنجي پنهنجي قبيلي جا سج ۽ چند هيا. اڪثر ڏٺو ويو آهي ته خوبصورت والدين جو اولاد خوبصورت هوندو آهي. سڀني تاريخدانن جو انهيءَ باري ۾ اتفاق آهي ته حضرت عباس عليه السلام حسن ۽ جمال ۽ چاهي جي نمائندگي ۾ خصوصي حيثيت جا مالڪ هيا. انهيءَ ڪري کين ”هاشمين جو چند“ چيو ويندو هيو.

روايتن ۾ آيو آهي ته جڏهن حضرت عباس عليه السلام ڄاوا هيا ته حضرت علي عليه السلام کي انهي خوشخبري جو اطلاع ڏيڻ واري ٻڌايو ”حضرت ام البنين رضي الله تعاليٰ عنها چند جهڙي چمڪندڙ ٻچڙي کي ڄڻو آهي“

حضرت علي عليه السلام جو روئڻ

حضرت عباس علمدار علي عليه السلام جي ڄمڻ کان پوءِ هڪڙي ڏينهن حضرت علي عليه السلام گهر ۾ اندر داخل ٿيا ۽ فرمايائون: ”منهنجي اکين جي نارڪي مون ڏانهن کڻي اچو.“ حضرت عباس عليه السلام کي سفيد ڪپڙي ۾ ويڙهي حضرت علي عليه السلام کي جهولي ۾ ڏنائون. امام المتقين علي عليه السلام پنهنجي ٻچڙي حضرت عباس عليه السلام جي چاهي تان ڪپڙو هٽايو. هاشمين جي چند تي نظر وڌائون ۽ ان جي پيشاني کي چمياڻون. ان کان پوءِ بيقرار مان حصرت عباس عليه السلام کي ان ڪپڙي مان ڪڍي ان جي هٿن، پيرن، ۽ هڪڙي هڪڙي عضوي کي ۽ رساڻ ڏنائون. اڪڙين مان لڙڪ وهي هليين، آخرڪار دل جو بند ٽٽي پيو ۽ سڌڪا ڀري روئڻ لڳا. سندن روئڻ ڪري حضرت عباس عليه السلام جي امڙ سڳوري جو هيانءَ به ڏرڻ لڳو. هٿ ٻڏي عرض ڪيائين ”آقا! توهان منهنجي هن ٻچڙي جي هٿن ۽ پيرن کي غور سان ڏٺو ۽ ائين هڪدم روئڻ شروع ڪري ڇڏيو.“

حضرت علي عليه السلام فرمايو: ”اي ام البنين، اها ڳالهه نه ٻڃ!“ حضرت ام البنين رضي الله تعاليٰ عنها گهڻو پريشان ٿيڻ لڳيون ته حضرت علي عليه السلام فرمايو ”ان ڳالهه ۾ وڏو راز لڪل آهي، ۽ ان

جي معلوم ٿيڻ سان توهان پاڻ تي ضبط ڪري ڪونه سگهندا.“ ليڪن ماءُ جي دل کي آرام ڪڍي ٿي آيو ٻڌائڻ لاءِ زور ڪرڻ لڳيون. حضرت علي عليه السلام فرمايو:

ياد آمدم آل روز که عباس دلاور
بے دست شود از ستم فرقه کفر.

”اڄ اهو ڏينهن ياد اچي ويو جنهن ڏينهن تي اسان جي هن پٽڙي جون ٻئي پانهون مسلمان سڏائيندڙ ظالم ۽ سرڪش ماڻهن جي تلوارن سان ڪپيون وينديون. ان جي مٿي تي گرز ۽ سيني ۾ بٽڙيون ڪپيون وينديون. اسان جو اهو ٻچڙو تن ڏينهن جي اڃ ۽ بڪ جي حالت ۾ ڪربلا ۾ شهيد ڪيو ويندو.“ اهو ٻڌي حضرت ام البنين رضي الله تعاليٰ عنها بي چين ٿي روئڻ لڳيون.

عباس عليه السلام جو بالڪيڻ ۽ معرفت الاهي

اولاد تي پيءُ جو اثر ضرور ٿيندو آهي. حضرت علي عليه السلام جهڙي عارف بالله جي تخم مبارڪ مان جيڪو ٻچو پيدا ٿيو ان ۾ علوي ڪمال جي جملڪ ضرور هجڻ گهرجي.

ٻاراڻي عمر ۾ هڪڙي ڏينهن حضرت علي عليه السلام جي جهولي ۾ هڪڙي پاسي حضرت عباس عليه السلام ويٺا هيا ته ٻئي پاسي حضرت زينب سلام الله تعاليٰ عنها تشریف فرما هيون. حضرت علي عليه السلام تعليم ڏيڻ جي مقصد سان حضرت عباس عليه السلام کي فرمايو ته چئو ”هڪ“ حضرت عباس عليه السلام جواب ۾ چيو ”هڪ“ حضرت علي عليه السلام وري فرمايو چئو ”ٻه“ ان تي حضرت عباس عليه السلام عرض ڪيو ته قبله سائين، مان ”هڪ“ جو قائل آهيان، ”ٻه“ ڪيئن چوان.

بابا سائين! جنهن زبان سان ”هڪ“ چئي الله تعاليٰ جي هيڪڙائي جو اقرار ڪيان تو هائي ان زبان سان ”ٻه“ ڪيئن چوان. (اهو ته شرڪ آهي). حضرت علي عليه السلام ڏاڍو خوش ٿيا ۽ حضرت عباس عليه السلام جي پيشاني ۽ چين تي چمي ڏنائون.

عباس عليه السلام سيد الشهداء جي خدمت ۾

امام حسين عليه السلام کي اڳيئي خبر هئي ته ڪربلا جو واقعو ٿيندو جنهن ۾ کين شهادت نصيب ٿيندي امام عليه السلام کي اها به ڄاڻ هئي ته اهو پيءُ سندن ساڄي ٻانهن ۽ طاقت ٿيندو. انهيءَ ڪري پاڻ حضرت عباس عليه السلام سان تمام گهڻو پيار ڪندا هيا. حضرت عباس عليه السلام به امام عليه السلام طرفان ملندڙ محبت کي دل ۾ سانڍيندو هيو ۽ پارٽي کان ئي امام عليه السلام سان پروا ئي وانگر گڏ هوندو هيو ۽ امام عليه السلام جي قدم قدم تي قربان ويندو هيو.

حضرت عباس عليه السلام کي امام حسين عليه السلام سان ايترو پيار ۽ محبت هئي جو امام عليه السلام جي خدمت ڪرڻ ۾ سڀني کان گوءُ کڻي ويندو هيو. غازي عباس عليه السلام کي اهو پسند ڪونه هوندو هيو ته امام حسين عليه السلام جي ڪا اهڙي خدمت هجي جيڪا ٻيو ڪو ڪري بلڪ هر وقت هر خدمت غازي عباس عليه السلام پاڻ ڪندو هيو.

ڪوفي جي مسجد شريف جو هڪڙو واقعو آهي. امير المؤمنين علي عليه السلام تشریف فرما هيا ۽ امام حسين عليه السلام سندن ڀرسان ويٺا هيا. شاھ ڪربلا کي اڄ محسوس ٿي ۽ حضرت قمبر رضي الله تعاليٰ عنه جيڪو سندن خانداني خدمتگار هيو کي فرمائڻون ته پاڻي پيار. حڪم ٻڌڻ سان حضرت قمبر رضي الله تعاليٰ عنه اٿيو پر حضرت عباس عليه السلام به جيڪو ان وقت ڀرسان ويٺو هيو ۽ ننڍڙي عمر ۾ هيوان کي چيو ته توهان ويهو پنهنجي آقا لاءِ مان پاڻ پاڻي کڻي ايندس.

حضرت عباس عليه السلام پاڻي لاءِ ويا. ٿڌي پاڻي جو ڪٿورو ڀريائون پارٽي وهي هين. ڪٿوري کي مٿي تي رکيائون، ۽ هلڻ لڳا. سندن هلڻ ڪري پاڻي ڪٿوري مان چلڪندو سندن بدن کي پچائيندو رهيو. جڏهن امام حسين عليه السلام وٽ پهتا ته امام سائين سندن آلي تيل بدن کي ڏٺو ته هڪدم کين مستقبل ۾ پيش ايندڙ ڪربلا جو واقعو ياد اچي ويو ۽ سندن اکيون لڙڪن سان ڀرجي ويون.

انهيءَ واقعي مان ظاهري طور ته ائين ٿو چئي سگهجي ته حضرت عباس عليه السلام پارٽي عمر ڪري پاڻي جي ڪٿوري کي مٿي تي رکيو هيو پر اصل ۾ حضرت عباس عليه السلام اهو ڏيکارڻ تي گهريو ته مان پنهنجي آقا جي ڪمن کي دل و جان سان ڪندو آهيان.

خلافت وارو دور

حضرت ابو بڪر رضي الله تعالى عنه

نبي ڪريم صلي الله تعالى عليه وآله وسلم جي لاڏاڻي کان پوءِ خلافتي دور جي شروعات ٿي ۽ حضرت ابو بڪر رضي الله تعالى عنه پهريان خليفه مقرر ٿيا. رسول الله صلي الله تعالى عليه وآله وسلم جي حياتي مبارڪ تائين خدا جو موڪليل قانون رائج هيو. سندن وفات کان پوءِ حضرت ابو بڪر رضي الله تعالى عنه ضرورت مطابق ٻين سان مشورو ڪري ان کي ڪجهه اضافي سان رائج رکيو.

حضرت علي عليه السلام پنهنجي خانداني شرافت اعليٰ ظرفي، بي غرضي، بي داغ خلوص ۽ سچائيءَ سان حضرت ابو بڪر رضي الله تعالى عنه جو مددگار رهيو. ان جو بهترين صلاحڪار ۽ سچو خير خواه هيو. هر ڳالهه ۾ ان امر کي اوليت ڏيندو هيو جنهن ۾ اسلام ۽ مسلمانن جي بهبودي ۽ بهتري سمايل هجي. حضرت علي عليه السلام حضرت ابو بڪر رضي الله تعالى عنه سان اخلاص ۽ مسلمانن جي مفاد ۾ خلافت جي انتظامن کي ڪامياب بنائڻ لاءِ صحيح ۽ مخلصانه مشورن ڏيڻ ۽ تعاون ڪرڻ کان ڪڏهن به پوئتي ڪونه رهيو ڇو ته اسلام جي بقا لاءِ مسلمانن جي اتحاد ۽ خلافت جي ڪاميابيءَ کان وڌيڪ ڪا شئي ان کي عزيز ڪونه هئي.

ان دور ۾ بنو اميه کي عهدا ملڻ شروع ٿيا ۽ انهن اسلامي خلافت ۾ پنهنجو اثر رسوخ وڌائڻ شروع ڪيو. 13 هجري ۾ يزيد بن ابوسفيان کي فوج جو سردار مقرر ڪري دمشق روانو ڪيو ويو ۽ معاويه بن ابوسفيان به ان فوج ۾ شامل هيو.

حضرت عمر رضي الله تعالى عنه

حضرت ابوبڪر رضي الله تعالى عنه جي وفات کان پوءِ حضرت عمر رضي الله تعالى عنه ٻئي خليفن جي حيثيت سان خلافت جي مسند تي ويٺو. ماڻهو جيئن پهرين خليفن جا وفادار رهي چڪا هيا اهڙي ئي نموني سان حضرت عمر رضي الله تعالى عنه جا به مطيع ۽ فرما بردار ٿي ويا. البت قريشي ۽ خاص طور تي بنو اميه پنهنجي ان سازش ۾ ڪامياب ٿي ويا هيءَ نبوت ۽ خلافت کي هڪڙي گهر ۾ گڏ ٿيڻ نه ڏجي پنهنجي حڪومتي دور ۾ حضرت عمر رضي الله تعالى عنه ٻين وڏن اصحابن لاءِ اهڙوئي رويو اختيار ڪيو جيڪو حضرت ابوبڪر رضي الله تعالى عنه جو هيو.

جيستائين حضرت علي عليه السلام جو تعلق آهي ته انهن ڪڏهن به حضرت عمر رضي الله تعالى عنه يا ان جي خلافت جي باري ۾ مخالفت يا دشمني وارو رويو نه رکيو. پر جڏهن به ڪا مشڪلات پيش ايندي هئي يا ڪو نئون مسئلو پيدا ٿي پوندو هيو ته حضرت عمر رضي الله تعالى عنه هڪدم مشوري ڪرڻ لاءِ حضرت علي عليه السلام وٽ ايندو هيو. حضرت علي عليه السلام هڪڙي عظيم انسان ۽ مهربان صلاحڪار جي حيثيت سان ان کي مشورو ڏيندا هيا يا مسئلو حل ڪرڻ جي رهنمائي ڪندا هيا. اهڙي سبب آهي ته هڪڙي دفعي حضرت عمر رضي الله تعالى عنه اقرار ڪيو ته جي حضرت علي عليه السلام (جي رهنمائي) نه هجي ها ته عمر هلاڪ ٿي وڃي ها. جنهن جو اهو نتيجو نڪتو ته اسلام اڃا به گهڻي طاقت حاصل ڪئي ۽ ڪيترين ئي وڏين طاقتن کي شڪست ڏئي اڳتي وڌندو رهيو.

حضرت عمر رضي الله تعالى عنه به حضرت علي عليه السلام جي راءِ جو گهڻو احترام ڪندو هيو ۽ ان جي مشورن کي وڏي اهميت ڏيندو هيو. حضرت عمر رضي الله تعالى عنه اڪثر ڪري چونڊو هيو ته خدا مون کي اهڙي مشڪل ۾ نه ڦاسائي جنهن جي حل ڪرڻ جي مدد لاءِ علي عليه السلام موجود نه هجي. هجري سن جي مقرري ۽ آغاز به، جيڪو حضرت عمر رضي الله تعالى عنه جي دور ۾ ٿيو حضرت علي

عليه السلام جي مشوري سان ٿيو هيو جنهن کي مسلمان اڄ تائين اسلامي ڪئلينڊر جي طور تي استعمال ڪندا اچن ٿا.

حضرت عمر رضي الله تعاليٰ عنه پنهنجي دور جو ڪامياب حڪمران ثابت ٿيو ۽ ان جي دور کي گهڻين فتحن وارو دور سڏيو وڃي ٿو. نتيجو اهو ٿيو ته مسلمانن ۾ به دولت مند ۽ اثر رسوخ وارا ماڻهو پيدا ٿيڻ لڳا. اهي حضرت عمر رضي الله تعاليٰ عنه جي سخت گير طبيعت کان ڊنل ته رهيا ۽ خليفي جو احترام به ڪندا هيا، پر انهن کي به حڪومتي نظام ۾ انقلاب پيدا ڪرڻ جي ضرورت محسوس ٿي.

حضرت عمر رضي الله تعاليٰ عنه جي ئي دور ۾ جڏهن 18 هجري ۾ يزيد بن ابوسفیان طاعون جي بيماري ڪري مرڻ لڳو ته ان دمشق جي حڪومت ۽ لشڪر جي سرداري پنهنجي پيءُ معاويه جي حوالي ڪئي، جنهن کي حضرت عمر رضي الله تعاليٰ عنه به برقرار رکيو. تڏهن کان اموين جو ستارو بلند ٿيڻ لڳو.

حضرت عثمان رضي الله تعاليٰ عنه

حضرت عمر رضي الله تعاليٰ عنه جي شهادت کان پوءِ خلافت حضرت عثمان رضي الله تعاليٰ عنه جي حصي ۾ آئي، جيڪو بنو اميه قبيلي مان هيو. خلافت ملڻ جي خوشي حضرت عثمان رضي الله تعاليٰ عنه کي پاڻ کي ايتري ڪونه ٿي هوندي جيتري ابوسفیان کي ٿي، ڇو ته ان کي پنهنجين اميدن جا ڏيڻا ڀرندي نظر اچي رهيا هيا. انهيءَ ڪري جو حضور جن جي اسلامي تبليغ ڪري انهن جو اهو تخت ۽ شان و شوڪت ڪسجي ويا هيا جن جي بچائڻ لاءِ بنو اميه وارن مسلمانن سان ڪيتريون ئي لڙايون ڪيون ۽ آخرڪار لاچاريءَ مان آڻ مڃي مجبوري سان مسلمان ٿيا هيا.

ظاهر ۾ بنو اميه وارن مڪي جي فتح ٿيڻ ڪري اسلام قبول ڪيو يا ائين چوڻ وڌيڪ مناسب ٿيندو ته ظاهري طور مسلمانن جي ٽولي ۾ شامل ٿي ويا، ڇو ته انهن وٽ زندگي گذارڻ جو هاڻي ٻيو ڪو طريقو ڪونه بچيو هيو انهيءَ ڪري جو هاڻي اسلام سان مقابلي ڪرڻ جي

انهن ۾ طاقت ڪونه رهي هئي. پر جڏهن حضرت عثمان رضي الله تعالى عنه مسلمانن جو خليفو ٿي ويو ته اهي ماڻهو کيس چنبڙي ويا. بني هاشم وارن کان ڪيترا سال سختيون سهڻ ۽ ڪفر جي حمايت ۾ اسلامي لشڪر وارن کان مسلسل شڪستن جا داغ سهڻ کان پوءِ انهن کي اڄ خوشيون نصيب ٿيون هيون.

3 محرم 24 هجري تي حضرت عثمان رضي الله تعالى عنه جي بيعت ٿي. بنو اميه وارا جڏهن حضرت عثمان رضي الله تعالى عنه سان گڏجي مسجد نبوي پهتا ته انهن جو ڪراڙو سردار ابوسفيان به جيڪو پوڙهائپ ڪري پنهنجي نظر وڃائي ويٺو هيو رستي ۾ ٽاٻڙجندو مسجد شريف ۾ اچي پهتو. ان بنو اميه وارن ڏانهن منهن ڪري وات ڦاڙي هڪڙو وڏو تهڪ ڏنو جنهن مان نفرتون ۽ ساڙ جهلڪي رهيا هيا. پوءِ انهن ماڻهن ڏانهن جيڪي خوشين ۾ نه پئي ماڻيا، ڏسندي چيو ته ڇا توهان ۾ ڪو ڌاريو ماڻهو ته ڪونه آهي. جڏهن انهن نفي ۾ جواب ڏنو ته ان پنهنجن ماڻهن کي چيو ”اي بنو اميه! خلافت کي هوڏڙي (بال) وانگر پڪڙيو ۽ هڪٻئي جي هٿن ۾ ڏيندا رهو. منهنجي اها تمنا آهي ته اهو اقتدار سدائين توهان وٽ رهي ۽ توهان جي اولاد کي ورثي ۾ ملي.“

حضرت عثمان رضي الله تعالى جي خلافت جا شروعاتي ڪجهه سال ته اهڙي خيرخوبيءَ سان گذري ويا جنهن جي پيٽ ڪنهن به خليفن جي وقت سان ڪري سگهجي ٿي، پر ان کان پوءِ اوچتو حڪمرانن ۽ رعيت جي حالتن ۾ عجيب و غريب تبديلي اچي وئي ۽ اڪ چنپ ۾ ڇا مان ڇا ٿي ويو. حضرت عثمان رضي الله تعالى عنه قانون ته ڪونه بدلايا پر انهن ۾ ردبدل ضرور ڪيائين. توڙي جو ان تبديليءَ جا سبب شروع ۾ محسوس ڪونه ٿيا پر ان جا نتيجا اميدن جي خلاف سامهون اچي ويا.

بين سببن مان ڪجهه اهم ڳالهون هي آهن ته حضرت عثمان رضي الله تعالى عنه بنو اميه وارن کي ماڻهن جي مٿان مسلط ڪري ڇڏيو ۽ سڄي اسلامي مملڪت ۾ هر قسم جي آمدني، زڪوات ۽ ڍل جي وصولي انهن ماڻهن جي هٿ ۾ اچي وئي. آرمينيا جو ملڪ انهيءَ دور ۾

فتح ٿيو ۽ حضرت عثمان رضي الله تعالى عنه اتان آيل سڄو خمس جو مال پنهنجي مائت مروان بن حڪم کي ڏئي ڇڏيو. بهرحال جيڪا ڳالهه سڀني کان گهڻو ماڻهن جي توجهه ۽ انصارن ۽ مهاجرن جي ڪاوڙ جو سبب بڻي اها حڪم بن عاص ۽ ان جي ڀاتين کي مديني ۾ موٽائي آڻڻ هيو. جڏهن ته نبي ڪريم صلي الله تعالى عليه وآله وسلم پنهنجي حياتي مبارڪ ۾ انهن کي مديني مان تڙي ڇڏيو هيو. اڳين خليفن به انهيءَ تي عمل ڪندي انهن کي موٽڻ جي اجازت ڪونه ڏني هئي ۽ ڪنهن جي به سفارش ڪونه مڃي هئائون.

ان کان علاوه حضرت عثمان رضي الله تعالى عنه هڪڙي ٻئي ماڻهو عبدالله بن شريح کي جيڪو سندس ٽيچ پياڪ ياءُ هيو غير معمولي رعائتون ڏنيون. هي اهوئي عبدالله بن شريح هيو جيڪو مڪي جي فتح ٿيڻ کان اڳ به هڪ دفعو مسلمان ٿيو هيو ۽ هجرت ڪري مديني پاڪ اچي ويو هيو. ڪڏهن ڪڏهن وحي نازل ٿيڻ وقت موجود هوندو هيو ته وحي لکڻ جو ڪم به ڪندو هيو. پر اهو بدبخت ٻيهر مشرڪ ٿي مڪي موٽي ويو هيو ۽ اتي حضورجن لاءِ ڪوڙيون ڳالهيون ڪندو هيو ۽ چونڊو هيو ته مونکي جيئن وڻندو هيو محمد (صلي الله تعالى عليه وآله وسلم) کي هلائيندو هيس. نبي ڪريم صلي الله تعالى عليه وآله وسلم ان کي خدا ۽ خدا جي رسول جو دشمن قرار ڏنو هيو جنهن مان اهو ثابت ٿو ٿئي ته ان جو ايمان ڪامل ڪونه هيو ۽ اهو هميشه لاءِ سڄي ايمان تي اچڻ وارن مان ڪونه هيو. افسوس ته حضرت عثمان رضي الله تعالى عنه خلافت سنڀالڻ سان ئي حضورجن جي انهي گستاخ کي مصر جو گورنر مقرر ڪيو ۽ اهو اتي 9 سالن تائين مزا ماڻيندو رهيو.

اٺين مسلمانن جي قسمت بنو اميه وارن جي هٿ ۾ اچي وئي. حضرت عثمان رضي الله تعالى عنه مروان بن حڪم کي پنهنجي سيڪريٽري جي اهم عهدي تي مقرر ڪيو. اهو حضرت عثمان رضي الله تعالى عنه جي اجازت يا ان جي علم ۾ آڻڻ کان سواءِ ئي ڪم ڪار هلائيندو هيو. مديني پاڪ ۾ مروان بن حڪم ۽ ان جي ڀائرن جو راج هيو. سڄي انتظاميه انهن جي هٿ ۾ هئي ۽ اندريان ٻاهريان سڀ

حڪم اهي ئي ڏيندا هيا. ان حضرت عثمان رضي الله تعالى عنه جي نرم مزاجي ۽ اعتماد جو ناجائز فائدو وٺي ڪجهه اهڙا ڪم ڪيا جن جي ذميواري حضرت عثمان رضي الله تعالى عنه تي پوندي هئي.

ان کان علاوه جيڪا ڳالهه خطرناڪ نتيجن جو سبب بڻي، اها آهي ته حضرت عثمان رضي الله تعالى عنه گهڻي عرصي تائين معاويه کي مسلسل هڪڙي ئي شام جي پرڳڻي جي گورنري تي قائم رکيو. ائين معاويه سورهن سترهن سالن تائين هڪڙي ئي ۽ اهو به جنگي اعتبار کان انتهائي اهم صوبي جو گورنر رهيو. انهيءَ ڪري شام جو علائقو اسلامي خلافت جي هڪڙي صوبي جي حيثيت کان وڌيڪ معاويه جي پنهنجي رياست ٿي ويو.

اهو زمانو مسلمانن لاءِ بيچيني، بي اطميناني، ۽ چڪتاڻ جو دور هيو. مسلمانن کي احساس ٿي ويو ته انهن حضرت عثمان رضي الله تعالى عنه جي بيعت ڪري ان سڌي طرح اسلامي حڪومت جون واڳون بنوامين وارن جي حوالي ڪري ڇڏيون آهن. مسلمانن تي اهو به واضح ٿي ويو ته انهي بيعت کان پوءِ بنوامين لاءِ ذاتي اقتدار جو رستو هموار ٿي ويو آهي. حضرت عثمان رضي الله تعالى عنه به وڏي عمر وارو هجڻ ڪري حڪومت جا مرڪزي عهدا پنهنجن مٿن مائٽن ۽ دوستن حوالي ڪري ڇڏيا، جن جو رعيت سان ڪو سٺو سلوڪ ڪونه هيو. ان کان علاوه حڪومت جا عهدا اهڙن ماڻهن جي هٿ ۾ اچي ويا جن جو اسلام ۾ ڪوبه مقام ڪونه هيو ۽ انهن جو ماضي اسلام دشمني سان ڀريل هيو.

حضرت عثمان رضي الله تعالى عنه جي خلافت کي ڪجهه سال نه گذريا ته صوبائي حڪومتون خودمختيار ٿيڻ لڳيون. ان کان سواءِ مروان بن حڪم، جيڪو حضرت عثمان جو ويجهو مائٽ هيو، جي باري ۾ چئي ٿو سگهجي ته حقيقت ۾ ان کي ئي خليفي جا اختيار حاصل هيا. اهو جيڪو ڪجهه ڪندو هيو، خليفي کي ان جي خبر ئي ڪونه پوندي هئي؛ جيڪڏهن خبر پوندي به هئي ته ڪجهه ڪري ڪونه سگهندو هيو. چوٿو سندس مائٽ اقتدار تي مضبوطي سان قابض ٿي ويا هيا. ان جو نتيجو اهو نڪتو ته حضرت عثمان رضي الله

تعالیٰ عنہ جي خلاف سورس ٻريا ٿي ويو جنهن ۾ صرف اهو ڪونه ٿيو ته حضرت عثمان رضي الله تعالى عنه شهيد ٿي ويو پر قبيلائي عصبيت جون دٻيل چٽنگون وري ٻري پيون جنهن جي شعلن خلافت راشده جي نظام کي ئي پنهنجي لپيت ۾ آڻي ختم ڪري ڇڏيو ۽ اتان ئي بناو اميه جي بادشاهت جا خواب سانڀيان ٿيڻ لڳا.

حضرت علي عليه السلام

تاريخ اسلام جو هڪڙو رت ڳاڙيندڙ حادثو حضرت عثمان رضي الله تعالى عنه جي شهادت به آهي. ان هنيان، ڳاڙيندڙ حادثي جو ڏکوئيندڙ پاسو اهو آهي ته اهو حادثو اهڙو اٿرتڙ قضيو بڻجي آيو جنهن کي ٿارڻ ڪنهن جي وس ۾ ڪونه هيو. ان حادثي جا ذميوار گهڻائي ماڻهو آهن. اهي ماڻهو جيڪي حضرت عثمان رضي الله تعالى عنه جا حامي ۽ مددگار هيا ته اهي ماڻهو به جيڪي سندس مخالف هيا. جيڪڏهن دشمنن ڪجهه صبر تي ڪيو ته سندس دوستن جي صبر جو پيالو ڀرجي ٿي ويو. ائين پئي لڳو ته نيڪ نيتي ۽ بدنيتي ٻئي پنهنجو پنهنجو ڪم ڪري رهيون هيون.

حضرت عثمان رضي الله تعالى عنه جي قتل ذريعي شهادت کان پوءِ مسلمانن جون نگاهون گڏيل طور حضرت علي عليه السلام جي منهن مبارڪ ۾ جمبي ويون ۽ ماڻهن کين خلافت جون ذميواريون قبول ڪرڻ لاءِ مجبور ڪيو. البت حضرت علي عليه السلام انهيءَ ڳالهه کان چڱي طرح واقف هيا ته جيڪڏهن آءٌ خلافت جون ذميواريون پنهنجي سر تي کڻندس ته مون کي پنهنجي ضمير جي خلاف زماني جي سازشي هوا جي رخ تي هلڻو پوندو يا وري زماني ساز ماڻهن سان جهيڙو ٿيندو، جيڪو ئي الحال مناسب ڪونهي. چو ته تلوار جي چٽڪار اسلامي مملڪت ۾ ڏڦيڙ ۽ وڳوڙ جو سبب بڻجندي ۽ حاڪم جي حيثيت ۾ منهنجي دور کي ناڪام سمجهيو ويندو.

جيئن ته رسول اڪرم صلي الله تعالى عليه وآله وسلم کي دنيا مان موڪلائي صدي جو چوٿون حصو گذري چڪو هيو ۽ حضرت علي عليه السلام کان سواءِ ان وقت اصحابن ۾ اهڙو ڪو صاحبو ڪونه هيو

جيڪو مسلمانن جي اڪثريت لاءِ قابل قبول هجي ها، ان ڪري مسلمانن جو سندن هٿ تي بيعت ڪرڻ لاءِ زور حجت جي شڪل اختيار ڪري ويو. جنهن سبب کين راضي ٿيڻو پيو. پر پاڻ مسلمانن کي دوکي ۾ ڪونه رکيائون، بلڪ صاف طور تي واضح ڪري فرمايائون ته آءُ توهان کي خدا جي ڪتاب، رسول الله صلي الله تعاليٰ عليه وآله وسلم جي سنت، ۽ پنهنجي مسلڪ جي بنياد تي هلائيندي ماضي جي ڪنهن به غلط روايت يا مثال جي پاسداري ڪونه ڪندس. توهان جي اعتراضن ۽ نڪتو چيڻين جي پرواهه ڪونه ڪندس. مسلمانن سندن انهن شرطن ۽ تجويزن سان اتفاق ڪيو ۽ 35 هجري ۾ پاڻ عام بيعت ذريعي خليفا تسليم ڪيا ويا.

اها اسلام جي بدنصبي چٽي ويندي ته حضرت علي عليه السلام کي خلافت ان وقت ملي جڏهن دولت جي ورهاست ۽ اقربا پروري حڪومتي ڪاروهنوار تي پنهنجو قبضو ڄمائي ڇڏيو هيو ۽ معاويه پنهنجي شام جي گورنري کي پنهنجي حڪومت قائم ڪرڻ لاءِ ماڻهن جي ايمان تي دنيا جي حرص جي مهر هڻي چڪو هيو. حضرت علي عليه السلام کي سورتن ستيل ۽ هنگامن سان ڀريل اقتدار مليو. حضرت علي عليه السلام جي غيرمتوقع خلافت شام جي گورنر (معاويه) جي دل ۽ دماغ کي ايترو پريشان ڪري ڇڏيو جو اهو بغاوت جو سندرو ٻڏي بيهي رهيو.

بيعت کان هڪدم پوءِ جڏهن پاڻ انهن سياسي پاليسين جو اعلان ڪيائون جنهن لاءِ پاڻ حڪومت قبول ڪئي هئائون ته ڪجهه ماڻهن کين اها صلاح ڏني ته في الحال اوهان حضرت عثمان رضي الله تعاليٰ عنه طرفان مقرر ڪيل عهديدارن کي سندن عهدن تي ان وقت تائين برقرار رکو جيستائين حالتن تي اوهان جي پڪڙ مضبوط ٿئي. پر پاڻ اها صلاح قبول ڪونه ڪيائون ۽ فرمايائون ته دنياوي سياست جي لحاظ کان توهان جي صلاح بيشڪ چڱي آهي پر مان انهن عهديدارن طرفان ٿيندڙ ظلمن کي پنهنجن عملن ۾ شامل نٿو ڪري سگهان. امير المؤمنين حضرت علي عليه السلام صلاحڪارن کي پنهنجي

ڳالهه ٻولهه کان مطمئن ڪرڻ کان پوءِ معاويه بن ابوسفيان کي، جيڪو شام پرڳڻي جو گورنر هيو هيٺين مضمون وارو خط لکيو:

”توهان کي خير هوندي ته مون مسلمانن جي معاملن ۾ پنهنجي پلٽه کي ڪهڙي طرح پاڪ ۽ صاف رکيو آهي. ۽ ڪهڙي طرح خلافت کان بي رخي اختيار ڪندو رهيس. ايتري تائين جو اهو ٿيو جيڪو تري نٿي سگهيو. بهر حال، جيڪو ٿيڻو هيو سو ٿي ويو. هاڻي جيڪي حالتون آهن، سي نظرن جي سامهون آهن. ان ڪري هاڻي توهان اتان جي ماڻهن کان بيعت حاصل ڪريو ۽ هڪ وفد سان گڏ هڪدم مون ڏانهن اچو.“

افسوس آهي ته معاويه مصلحت اختيار ڪرڻ جي بجاءِ ۽ مسلمانن جي اڪثريت جي راءِ سان سهمت ٿيڻ جي بجاءِ مخالفت وارو رويو اختيار ڪيو. ان حضرت عثمان رضي الله تعاليٰ عنه جي قتل جي سموري ذميواري حضرت علي عليه السلام تي وڌي فوجي طاقت وڌائڻ سان گڏ سياسي تدبيرن تي عمل ڪندي حضرت علي عليه السلام سان جنگ ڪرڻ جون تياريون ڪرڻ لڳو. دمشق ۾ 60 هزار ماڻهن کي حضرت عثمان رضي الله تعاليٰ عنه جي قتل جو بدلو وٺڻ لاءِ راضي ڪري انهن کي حضرت علي عليه السلام خلاف پڙڪائي تيار ڪيو ويو ته حضرت عثمان رضي الله تعاليٰ عنه جو اصل قاتل علي (عليه السلام) آهي. ان مان صاف ظاهر ٿي رهيو هيو ته شام جو گورنر (معاويه) صرف اطاعت کان انڪاري ڪونه آهي پر پنهنجي صوبي جي سموري فوجي طاقت کي مرڪزي حڪومت سان ويڙهائڻ لاءِ استعمال ڪرڻ ٿو گهري اهو حضرت عثمان رضي الله تعاليٰ عنه جي قاتلن کان بدلون ۾ حضرت عثمان رضي الله تعاليٰ عنه جي قتل جو بدلو وٺڻ جي بهاني سان وقت جي خليفي کان حڪومت کسڻ ٿو گهري

هتي اها ڳالهه ڌيان ڏيڻ جوڳي آهي ته جيڪڏهن معاويه اڳيئي حضرت علي عليه السلام جي مخالفت تي آماده نه هيو ته اصولي طور تي اهو گورنر جي حيثيت ۾ وقت جي خليفي جي انهيءَ تاڪيدي خط تي عمل ڪري ها، پر ان جي دل ۾ ته نفرت جي باهه اڳيئي ڀري رهي هئي ۽ ان جو وجود ساڙ ۽ دشمني جي باهه ۾ سڙي رهيو هيو جنهن جي نتيجي ۾ ان حضرت عثمان رضي الله تعاليٰ عنه جي قتل جو الزام

حضرت علي عليه السلام مٿان مڙهيو ۽ حضرت علي عليه السلام خلاف مقابلو ڪرڻ لاءِ سندر وٻڌي نڪري پيو.

معاويه بن ابوسفیان پوري شامي معاشري ۽ عوامي ذهنن کي مچرائي ڇڏيو. حضرت عثمان رضي الله تعالى عنه جو رت ڀريل پهراڻ دمشق ۾ مسجد جي ممبر تي رکائي ڇڏيائين، جنهن کي ڏسي ماڻهوءَ وڃ رازو ڪندا هيا ۽ انهي موقعي مان فائدو وٺي معاويه جا چاڙتا ماڻهن ۾ غلط فهمي پيدا ڪندا هيا ۽ چوندا هيا ته توهان کي حضرت عثمان رضي الله تعالى عنه جي قتل جو بدلو وٺڻو آهي. جڏهن ته ابوجهه ماڻهن کي خبر ئي ڪونه هوندي هئي ته اصل ۾ انهن کي ڪنهن جي خلاف ۽ ڪهڙي مقصد لاءِ پڙڪايو پيو وڃي.

اهڙي طرح معاويه سڄي شام پرڳڻي ۾ حضرت عثمان رضي الله تعالى عنه جي قتل جي قصاص جا شعلا پٽڪائي ڇڏيا. ان دوران امير المؤمنين علي عليه السلام ڪيترائي اصلاحِي قدم ڪنيا پر اويلا اهڙي منظر نموني سان ٿي رهي هئي جنهن خلاف چڱائيءَ جو ڪوبه نتيجو ڪونه نڪتو ۽ نيٺ صفيين جو معرڪو ٿيو ۽ ڌرين جون فوجون جنگي سامان سان سينگار جي لڙائي جي ميدان ۾ اچي گڏ ٿيون.

صفيين جو معرڪو

صفيين انهيءَ ماڳ جو نالو آهي جيڪو فرات ندي جي اولهه طرف رت ۽ بالس جي وچ ۾ واقع آهي. جڏهن حضرت علي عليه السلام خلافت ۽ امامت جون واڳون سنڀاليون ته اسلام جي دشمنن جي ڪارگزارين ڪري انهيءَ جاءِ تي قيامت جو ڏيک ڏيندڙ انهيءَ جنگ جو واقعو پيش آيو جيڪو ”جنگِ صفيين“ جي نالي سان مشهور آهي. انهي جنگ جا سبب پيدا ڪندڙن ۾ معاويه بن ابوسفیان جو مرڪزي ڪردار هيو.

معاويه حضرت عمر رضي الله تعالى عنه جي خلافت ۾ شام جو گورنر مقرر ٿيو هيو ۽ ٽئين خليفن حضرت عثمان رضي الله تعالى عنه جي دور ۾ به اهو ان عهدي تي قائم رهيو. شام پرڳڻي جي گورنري جي انهي ڊگهي عرصي ۾ معاويه بغير ڪنهن رنڊڪ جي شام ۾ اموي اقتدار جي پاڻن کي مضبوط ڪرڻ ۾ ڪامياب ٿي دنياوي طور گهڻو سرڪش ٿي ويو هيو.

حضرت عثمان رضي الله تعالى عنه جي شهادت واري واقعي کان پوءِ مسلمانن جي زور ڀرڻ ۽ گهڻي اصرار کان مجبور ٿي حضرت علي عليه السلام خلافت جون واڳون سنڀاليون ته کين معتبر ذريعن وسيلي خبرون ملڻ لڳيون ته شام ۾ معاويه ماڻهن جي آڏو حضرت علي عليه السلام تي حضرت عثمان رضي الله تعالى عنه جي شهادت ۾ ملوث هجڻ جا بهتان هڻي رهيو آهي. حضرت علي عليه السلام دورانديشي جو مظاهرو ڪندي اسلام ۽ اسلامي مملڪت کي ڏڦيڙن کان بچائڻ جي مقصد سان معاويه کي لکيو ته مون تي حضرت عثمان رضي الله تعالى عنه جي قتل جو الزام هڻي شام وارن کي اسلامي مملڪت خلاف ڀڙڪائڻ جي سازش ڪري رهيو آهين ۽ ماڻهن آڏو پاڻ کي رسول الله صلي الله تعالى عليه وآله وسلم جو وارث مشهور ڪري رهيو آهين. اها ڳالهه چڱي وڙ واري ڪونه آهي.

حضرت علي عليه السلام طرفان ڪيترائي ڀيرا هدايت ڪرڻ جي باوجود معاويه جي ڪن تي جونءَ به ڪونه چڙي حضرت علي عليه السلام کي جڏهن اها خبر ملي ته معاويه ماڻهن کي برغلائي پاڻ سان ملائي مدني جماعت سان مقابلو ڪرڻ جا سانباها ڪري رهيو آهي ته حضرت علي عليه السلام ممبر تي تشريف کڻي آيا ۽ معاويه کي شام جي گورنري تان هٽائڻ جو اعلان ڪيائون. معاويه جيڪو اڳيئي حضرت علي عليه السلام کي سازشن ذريعي خلافت تان محروم ڪرڻ جي چڪر ۾ لڳو پيو هيون ڪلر ڪلا ميدان ۾ اچي ويو ۽ حضرت علي عليه السلام خلاف حملو ڪرڻ لاءِ شام مان هڪڙو وڏو لشڪر وٺي نڪري پيو.

ڪربلا مان گذرڻ

حضرت علي عليه السلام کي جڏهن معلوم ٿيو ته معاويه هڪ لک کان به وڌيڪ ماڻهن تي مشتمل لشڪر سان اسلامي مملڪت خلاف بغاوت لاءِ نڪري پيو آهي ۽ اڳتي وڌندو پيو اچي ته حضرت علي عليه السلام به تياري ڪري معاويه جي هٿن کي روڪڻ لاءِ روانا ٿي ويا. حضرت علي عليه السلام مجاهدين سان اڳتي وڌندا جڏهن نينوا جي ويجهو پهتا ته معلوم ڪيائون ته علائقي جي هن زميني نڪري کي

ڇا چوندا آهن؟ مجاهدن مان ڪن عرض ڪيو ته هن زمين جو نالو ”ڪربلا“ آهي. اهو ٻڌي حضرت علي عليه السلام جي اڪثرين مان لڙڪ وهي پيا ۽ ايترو رنا جو سندن لڙڪن سان زمين آلي ٿي وئي پوءِ پاڻ فرمايائون:

”هڪڙي ڏينهن مان رسول الله صلي الله تعاليٰ عليه وآله وسلم جي خدمت ۾ حاضر ٿيس ته پاڻ سڳورا روئي رهيا هيا. مون عرض ڪيو ته يا رسول الله! اوهان کي ڪهڙي ڳڻتي روٽاريو آهي. حضور جن فرمايو ’هاڻي هاڻي، جبرائيل عليه السلام مون سان ملاقات ڪري واپس ويو آهي. مون کي ٻڌايائين ته توهان جي نورنظر حسين (عليه السلام) کي فرات ندي جي ڪناري تي شهيد ڪيو ويندو. اي علي، ٻڌ! جڏهن کان اها ڳالهه ٻڌي آهي ته اکين مان لڙڪ رڪجن جو نالوئي ڪونه ٿا وٺن. ان کان پوءِ حضور جن صلي الله تعاليٰ عليه وآله وسلم فرمايو اها ڳالهه ٻڌائڻ کان پوءِ جبرائيل عليه السلام مون کي مٽيءَ جي هڪڙي مٺ ڏني ۽ چيائين ته انهيءَ کي سونگهيو. ان کي سنگهڻ کان پوءِ اکين مان لڙڪ جاري ٿي ويا آهن.“

ڪربلا پهچڻ کان پوءِ اتي پڙلاءُ ڪيائون. آرام ڪندي سندن اک لڳي وئي. خواب ۾ ڏٺائون ته هڪڙو باغ آهي پر ڪجهه ماڻهو آيا جن باغ جي وٽن ۽ ٻوٽن کي وڍڻ شروع ڪيو. اوچتو هڪڙو رت جو درياءُ جوش مان وهڻ لڳو ۽ ڏٺائون ته امام حسين عليه السلام ان ۾ وهنجي رهيا آهن. اهو ڏسي سندن اک کلي وئي ۽ پاڻ سجاڳ ٿي پيا. ڪربلا ۾ ٿيندڙ واقعن جا منظر سندن اکين آڏو ڦرڻ لڳا. حضرت علي عليه السلام انهن واقعن جي عمل ۾ اچڻ کان اڳ ڏک ۽ افسوس جو اظهار ڪرڻ لڳا.

حضرت علي عليه السلام ڪوفي ۾

سن 36 هجري جي رجب مهيني ۾ حضرت علي عليه السلام جڏهن ڪوفي ۾ داخل ٿيا ته ماڻهن وڏي شان ۽ مان سان سندن استقبال ڪيو. اهي معاويه جي خلاف ٿيندڙ جنگ جي تيارين ۾ وڏي ڪري حصو وٺڻ لڳا. انهن سڀني جو مطالبو هيو ته ان کان اڳ جو معاويه شامي فوجين کي وٺي عراق تي اچي ڪڙڪي توهان ان جي بغاوت کي ڪچلڻ لاءِ اڳتي وڌو. ڪوفين جي

جنگي تيارين ۽ جوش و خروش جي باوجود حضرت علي عليه السلام هڪ دفعو ٻيهر معاويه کي سمجهائي حجت پوري ڪرڻ گهري هڪڙو قاصد موڪلي ان کي پنهنجي بيعت ڪرڻ ۽ مسلمانن جي ٽولي ۾ شامل ٿيڻ جي دعوت ڏني. سندن خلوص واري انهي دعوت جو معاويه هائوڪار ۾ جواب ڪونه ڏنو پر جوابي خط ۾ اڻ وڻندڙ ڳالهين لکي مسلمانن جي جذبن کي اڀارڻ لڳو. حضرت علي عليه السلام تي الزام هنيائين ته اهو خليفن جي حقن جي پاسداري ۾ ڪوتاهي ڪرڻ، حضرت عثمان رضي الله تعالى عنه سان حسد ڪرڻ ۽ ماڻهن کي ان جي خلاف ڀڙڪائڻ ۾ شامل هيو.

حڪومت تي قبضو ڪرڻ لاءِ معاويه جي لالچ ۽ حسد ڪنهن کان به لڪل ڪونه هيا. ان ايڏو لشڪر انهيءَ لاءِ ئي ٺاهيو هيو ته جيئن وقت جي خليفن سان وڙهي اقتدار تي قبضو ڪري پوءِ اهو ڪير به هجي. انهن ڳالهين جي ذڪر ڪرڻ جو مقصد اهو آهي ته پڙهندڙ کي خبر پوي ته ٻنهي ڌرين وچ ۾ ٿيندڙ خط و ڪتابت ڪنهن به ناهه واري نتيجي تي ڪونه پهچي سگهي ۽ لڙائي کان سواءِ ٻيو ڪوبه حل ڪونه رهيو. هي اهو خوفناڪ حادثو آهي جنهن امت محمدي ۾ معاويه جي سازشن ڪري اهڙي ڏڦيڙ جو بنياد وڌو جو صدين گذرڻ جي باوجود به ان ويڇي ۾ ڪوئي فرق ڪونه آيو آهي.

پاڻي تي قبضو ۽ بندش

معاويه هدايت جي ڪنهن به واٽ کي قبول ڪونه ڪيو ۽ حضرت علي عليه السلام جي قاصد هٿاران جواب موڪليائين ته هاڻي اسان جو فيصلو تلوار ڪندي اهو ڀرپور فوجي تيارِي سان اڳتي وڌندو آيو ۽ فرات ندي جي ڪناري وٽ صفين جي واديءَ ۾ اچي ديرو جمائين ۽ نهر تي قبضو ڪري ويهي رهيو. حضرت علي عليه السلام جا سڀئي مجاهد صفين جي مقام تي پهچي معاويه جي لشڪر جي سامهون اچي ويا. انهيءَ دوران معاويه جيڪو اڳيئي اتي پهچي ويو هيو اتي موجود پاڻي جي گهاٽ تي ابوالاعور جي اڳواڻي ۾ هڪڙي فوجي جتي کي مقرر ڪيو ۽ انهن کي حڪم ڏنائين ته مخالفن مان ڪنهن کي به پاڻي ڪٽڻ جي اجازت نه ڏني وڃي.

امير المؤمنين حضرت علي عليه السلام کي معلوم ٿيو ته معاويه پهچڻ شرط پاڻي جي واحد ذريعي تي قبضو ڪري فوجي جتو بيهاري ڇڏيو آهي ۽ مسلمان لشڪر مان ڪنهن کي به پاڻي کڻڻ نٿو ڏنو وڃي. حضرت علي عليه السلام پنهنجن ساٿين مان حضرت صعصعه بن صوحان رضي الله تعاليٰ عنه ۽ حضرت شيبث بن رييعي رضي الله تعاليٰ عنه کي روانو ڪيو ته معاويه کي سمجهائين ته انسانن تي پاڻي جي بندش سٺو عمل ڪونه آهي. مسلمانن تي پاڻي جي بندش غير انساني ۽ غير اسلامي عمل آهي. اسان پاڻي لاءِ وڙهڻ ڪونه آيا آهيون پر دين اسلام جي دفاع لاءِ جهاد ڪرڻ آيا آهيون. جيڪڏهن اسلامي لشڪر اڳ ۾ پهچي وڃي ها ته پاڻي جي انهي گهاٽ تي ڪنهن به صورت ۾ بندش نه ڪري ها. سنوا هو آهي ته لشڪر کي پاڻي جي بندش تان هٽايو وڃي. حق ۽ باطل جو فرق لڙائي سان ظاهر ٿي ويندو.

انهي پيغام پهچڻ کان پوءِ معاويه پنهنجن ساٿين سان مشورو ڪيو. عمرو بن عاص صلاح ڏنس ته پاڻي جي بندش کي ختم ڪيو وڃي. پر وليد بن عتبہ چيو ته انهن ماڻهن ۾ ڪيترائي حضرت عثمان رضي الله تعاليٰ عنه جا قاتل آهن. انهن ماڻهن خليفن تي ڪيترن ڏينهن تائين پاڻي بند ڪري ڇڏيو هيو انهيءَ ڪري ضروري آهي ته انهن ماڻهن تي پاڻي بند رکيو وڃي. معاويه وليد جي ڳالهه کي وزن ڏيندي ان جي مشوري تي عمل ڪرڻ جو فيصلو ڪيو.

پاڻيءَ جي انهي بندش ڪري حضرت علي عليه السلام جا مجاهد اڄ ڪري پریشان ٿيڻ لڳا. لشڪر جي انهي پڙلاءِ واري جاءِ کان ٻئي هنڌ جتي پاڻي ملي ٿي سگهيو اهو به ميل پري هيو. هڪڙي پاسي پاڻي جو مسئلو هيو ته ٻئي طرف حضرت علي عليه السلام نٿي گهريو ته ايترو جلد لڙائي شروع ٿي وڃي ۽ مسلمانن جو قتلا ٿئي.

اها حالت ڏسي حضرت مالڪ اشتر رضي الله تعاليٰ عنه ۽ حضرت اشعث رضي الله تعاليٰ عنه حضرت علي عليه السلام جي خدمت ۾ حاضر ٿيا ۽ عرض ڪيائون ته اسان جا مجاهد اڄ جي سختي ڪري تڙبي رهيا آهن. جڏهن ته معاويه پنهنجن فوجين سوڌو پاڻي جا مزا ماڻي

رهيو آهي. اسان ڪيسٽائين ماٺ ڪيون اڃ جون سختيون برداشت ڪنداسين. مهرباني فرمائي اسان کي اجازت ڏيو ته پاڻي کي حاصل ڪرڻ جي ڪوشش ڪريون. معاويہ جي انهي بچڙي روش ڪري کين مجبورن انتهائي قدر ڪئي طاقت جو استعمال ڪرڻو پيو.

حضرت علي عليه السلام پنهنجن هزارن مجاهدن جي جان بچائڻ لاءِ حضرت مالڪ اشتر رضي الله تعاليٰ عنه کي اجازت ڏني ته ڏهن هزارن مجاهدن جو لشڪر وٺي پاڻي جي گهات ڏانهن قدم وڌائي. انهن جڏهن ڏٺو ته مخالف لشڪر وارا انهن کي ميٺ محبت سان پاڻي کڻڻ جي اجازت ڏيڻ کان نابري واريون بيٺا آهن ته مجبور ٿي انهن دشمن لشڪر تي حملو ڪيو. ايتري ۾ امام حسين عليه السلام به عرض ڪيو ته بابا سائين! مون کي اجازت ڏيو ته مان ڪجهه مجاهد ساڻ ڪري اسلامي لشڪر جي مدد لاءِ وڃان. اجازت ملڻ تي امام حسين عليه السلام هڪدم جنگ جي ميدان ڏانهن روانا ٿي ويا.

حضرت عباس علمدار جڏهن ڏٺو ته سندس آقا لڙائي لاءِ وڃي رهيو آهي ته ان جي دل بيقرار ٿي وئي. توڙي جو پاڻ ان وقت ٻارهن سالن جي ٻاراڻي عمر ۾ هيا ليڪن دليري سان امام حسين عليه السلام جي مدد لاءِ اڳتي وڌيا. دشمن جي وحشي لشڪر ۾ ڪاهي پيا ۽ پاڙيتو سپاهين کي هڪٻئي پٺيان جهنڊ ۾ موڪليندا رهيا. انهن جي بهادري وارن حملن ڪري دشمن جي لشڪر ۾ غوغاءُ پئجي ويو ته ايتري عمر ۾ اهڙو دلير چوڪرو ڪير آهي؟

اسلامي لشڪر وارا وڏي دليري سان دشمن جو مقابلو ڪري پاڻي حاصل ڪرڻ لاءِ حملو ڪندا رهيا. اهي زبردست حملو ڪري ابوالاعور جي جتي کي پڇاڻڻ ۾ ڪامياب ٿيا ۽ پاڻي جي گهات تي قبضو ڪري پنهنجو ٻيهر وٺي هاريائون.

امام حسين عليه السلام جي اها ڪاميابي ڏسي حضرت علي عليه السلام روئڻ لڳا. مجاهدن عرض ڪيو ته مولا! هي ته خوشي جو موقعو آهي، توهان چور وٺي رهيا آهيو. پاڻ فرمايائون ته مون کي اهو وقت ياد اچي ويو جڏهن منهنجا هي اکين جا تارا ايندڙ وقت ۾ ڪربلا جي زمين تي

اڪيلا ڪري اڃ ۽ بڪ جي حالت ۾ شهيد ڪيا ويندا. مستقبل ۾ پيش ايندڙ انهن واقعن جو نقشو سندن اکين آڏو ٿرڻ لڳو. پاڻ حضرت عباس عليه السلام کي پنهنجي پاڪر ۾ ويهاري پيار ڪيو ۽ فرمايو: ”منهنجا بچڙا! تون اڃ هن معمولي اڃ کان ايترو پريشان ٿي ويو آهين، پر سڀاڻي اهو ڏينهن ايندو جو تون پنهنجن سڀني عزيزن ۽ دوستن سان گڏ ڪيترن ڏينهن جي اڃ ۽ بڪ جي سختي برداشت ڪندي ڪربلا جي زمين تي مسڪيني حال ۾ شهيد ڪيو ويندين.“

حضرت علي عليه السلام جي مجاهدن طرفان پاڻي تي قبضو ٿيڻ ۽ پهرو ڏسڻ کان پوءِ معاويه ششدر ٿي ويو ته هاڻي انهن تي پاڻي بند ڪيو ويندو. عمرو بن عاص ان کي ملامت ڪئي ۽ معاويه کي تسلي ڏنائين ته علي (عليه السلام) اهو ماڻهو آهي جنهن محاصري دوران پاڻيءَ جون مشڪون پيري حضرت عثمان رضي الله عنه تائين پهچايون هيون، تنهنجي لشڪر تي پاڻي بند ڪونه ڪندو.

هاڻي اهو درياءُ حضرت علي عليه السلام جي قبضي ۾ هيو. سندن ساٿين مان ڪجهه مجاهدن بدلي وٺڻ لاءِ چيو ته ٿوري ئي وقت لاءِ صحيح پر دشمن تي پاڻي بند ڪيو وڃي ته جيئن انهن کي پنهنجي ڪميٽي حرڪت جو احساس ٿئي. بهرحال، حضرت علي عليه السلام ۽ ان ماڻهوءَ (معاويه) ۾ وڏو فرق هيو. حضرت علي عليه السلام حضور صلي الله تعاليٰ عليه وآله وسلم جا تربيت ڏنل هيا. پاڻ ڪريم صلي الله تعاليٰ عليه وآله وسلم جن جي پرورش ۾ رهيا هيا ۽ رسول الله صلي الله تعاليٰ عليه وآله وسلم جي مڪمل تصوير هيا. اهو رسول جنهن سالن تائين دشمني ڪندو رهڻ وارن تي فتح حاصل ڪري قبضي ۾ آڻڻ کان پوءِ انهن کي ائين معاف ڪري ڇڏيو هيو جڏهن انهن ڪجهه ڪيو ئي ڪونه هيو. حضرت علي عليه السلام پنهنجن مجاهدن کي هدايت ڪئي ته ڪنهن تي به پاڻي نه روڪيو وڃي. پاڻي حلال آهي ۽ جنهن کي به جيترو پاڻي گهرجي ان کي کڻڻ جي اجازت آهي.

لڙائيءَ جو شروع ٿيڻ

بهر حال، معاويہ تي، جنهن جي دل ۾ ڪدورت پريل هئي ۽ اسلامي مملڪت تي قبضو ڪري وري عياشي وارو راج قائم ڪرڻ جا خواب ڏسي رهيو هيو، حضرت علي عليه السلام جي اهڙي ڪردار جو به اثر ڪونه ٿيو ۽ پنهنجي هوڏ تي قائم رهيو.

جيڪڏهن شامين ۾ انسانيت نالي ڪا شئي هجي ها ته حضرت علي عليه السلام جو اهو معاف ۽ درگذر ڪرڻ وارو اعليٰ گڻ انهن جي هدايت لاءِ ڪافي هيو. اهي حضرت علي عليه السلام جهڙي شخصيت ۽ معاويہ ۾ فرق ڪن ها ۽ سمجهي وڃن ها ته اهي معاويہ جي مدد ڪري حق جي مقابلي ۾ باطل جي، ڀلائي جي مقابلي ۾ برائي جي، ۽ معاف ۽ درگذر ڪرڻ جي مقابلي ۾ زيادتي ۽ نهٺائي جي مدد ڪري رهيا آهن.

انهي واقعي کان پوءِ ٻن ڏينهن تائين سڪون رهيو ۽ ڪنهن به ڌر طرفان حملو ڪونه ٿيو. 36 هجري جي ذوالحج مهيني ۾ لڙائي شروع ٿي وئي، ۽ محرم جي مهيني ۾ لڙائي ملتوي ٿي وئي. پهرين صفر کان لڙائي وري شروع ٿي وئي ۽ ستن ڏينهن تائين مسلسل گهمسان جي لڙائي هلندي رهي. امير المؤمنين حضرت علي عليه السلام جي مجاهدن وڏي بهادري سان اسلام جي دشمن لشڪر جون وايون بتال ڪري ڇڏيون.

انهي خوني جنگ ۾ سٺ هزار ماڻهو مارجي ويا. لڙائي رات ڏينهن جاري هئي ۽ حضرت علي عليه السلام جو عراقي لشڪر دشمن جي شامي فوجين تي غالب اچڻ وارو هيو. انهن معاويہ کي جيئرو پڪڙڻ جو پڪو پھ ڪري ڀرپور حملو ڪيو ۽ ان جي لشڪر جي وچ ۾ پهچي ويا. معاويہ ڏاڍو پريشان ٿي ويو ۽ عمرو بن عاص کي چيائين ته ڪا تدبير ڪرڻ گهرجي. ان چيس ته تون فڪر نه ڪر مان اهڙو ڪم ڪندس جو تون پاڻ به حيران ٿي ويندين. ان معاويہ کي صلاح ڏني ته قرآن شريف کي نيزن تي رکي اڀو ڪيو وڃي. ان جنگ کي روڪڻ لاءِ جيڪا ان کي ۽ ان جي ساٿي باغين کي هن ڌرتي تان مٽائي رهي هئي، معاويہ هڪدم ائين ڪيو ۽ قرآن شريف کي نيزن تي رکي اڀو ڪرايو ۽ پنهنجي طرفان اعلان ڪيو:

”اي عراقيو! هي خدا پاڪ جو ڪتاب آهي جيڪو توهان ۽ اسان جي وچ ۾ فيصلو ڪندو اچو ته هن تي عمل ڪريون. شام جي ماڻهن کان پوءِ ڪير انهن جي ٻارن کي پالڻ لاءِ سنڀاليندو ۽ عراقين کان پوءِ ڪير انهن جي معصوم ٻارن جي نظرداري ڪندو.“

حضرت علي عليه السلام قرآن شريف کي جڏهن نيزن تي ڪڍي مٿي ٿيندو ڏٺو ته فرمايو:

”خدا پاڪ جو قسم! اهي ماڻهو قرآن شريف جي مڃڻ وارن مان ڪونه آهن. اهي صرف هڪڙو ڌوڪو ۽ فريب ڪري رهيا آهن. انهن کي خبر آهي ته مون جنگ ۾ پنهنجن مخالفن جي آڏو قرآن شريف پيش ڪيو هيو سو انهن به انهي عمل کي ورجايو آهي. اهي ماڻهو جيڪڏهن قرآن شريف کي مڃڻ وارن مان هجن ها ته جنگ ۾ به ان کي مهت ڏين ها. توهان انهن دغا بازن جي ظاهري ڏيک کي نه ڏسو پر پنهنجي حوصلي ۽ ايمان کي مضبوط رکو. قرآن شريف کي انهن انهي ڪري وڇر آندو آهي جو انهن کي شڪست ڏسڻ ۾ اچي رهي آهي، ورنه اهي ڪڏهن به ائين ڪونه ڪن ها.“

بهرحال، معاويه جي اها چالاڪي ڪامياب وئي ۽ هر طرف کان صلح جا آواز اچڻ لڳا. ائين پئي لڳو ته صلح جو نعرو هڻڻ وارا قرآن شريف کي نيزن تي کڻڻ وارن ماڻهن سان گڏ آهن. ان کان پوءِ جيڪو ڪجهه ٿيو ۽ ٿيندو رهيو آهي اهو اسلامي دنيا جي تاريخ جو هڪڙو نه ڪٽندڙ ۽ افسوس ناڪ باب آهي.

حضرت علي عليه السلام جي شهادت

سن 40 هجري جي رمضان مهيني جي 21 تاريخ اها حشر انگيز ۽ قيامت خيز تاريخ آهي جنهن ڏينهن اسلام جي محافظ دين ۽ ايمان جي سردار رسول الله صلي الله تعاليٰ عليه وآله وسلم جي حقيقي وارث ڪوفي جي مسجد ۾ زهر ۾ ٻڌل تلوار جي حملي ۾ شهادت ماڻي. اهو حملو ڪرائڻ ۽ کين شهادت جي درجي تي پهچائڻ ۾ ڪنهن جو هٿ هيو ۽ سندن شهادت جو مکيه دشمن ڪردار ڪير هيو ان ۾ اختلاف آهي.

معاويه ۽ عمرو بن عاص ۽ صفين وارين لڙاين ۾ پنهنجو

حشر ڏسي چڪا هيا. انهن کي پڪي خبر هئي ته حضرت علي عليه السلام جي زندگيءَ ۾ انهن کي پنهنجون مرادون حاصل ڪونہ ٿي سگهنديون. انهيءَ ڪري ڪنهن به طريقي سان علي عليه السلام کي پنهنجي رستي تان هٽائڻ جا سانباها ڪرڻ شروع ڪيائون ته جيئن سڪ جو ساھ کڻي پنهنجن مقصدن ۾ ڪاميابي ماڻي سگهن. انهيءَ فڪر ۾ حيات معاويه کي ٻيا ساٿاري به ملي ويا.

انهيءَ سازش کي تيار ڪرڻ لاءِ معاويه سان عبدالرحمان بن ملجم مرادي حجاج بن عبدالله صريمي جيڪو برڪ جي نالي سان مشهور هيو ۽ عمر بن بڪر تميمي نالي خارجي پڻ صلاحڪار هيا. چيو وڃي ٿو ته انهي سازش جي پٺيان اشعث بن قيس ڪندي جو به هٿ هيو. انهي سازش کي مڪمل ڪرڻ لاءِ ان جو ابن ملجم سان معاهدو ٿيو هيو ۽ سازش جو منصوبو ڪنده ۾ تيار ڪيو ويو هيو. ڪجهه ماڻهن جو چوڻ آهي ته اها سازش ابن ملجم ۽ معاويه بن ابو سفيان جي ملي پيگت هئي. جنهن جي دليل ۾ ابو اسود دولي جي انهن شعرن کي ثبوت طور پيش ڪيو ٿو وڃي جيڪي انهي سازش جي مڪمل ٿيڻ کان پوءِ ان معاويه کي مخاطب ٿيندي چيا هيا، يا حڪيم ثنائتي جي هيٺين بيتن ۾ ثبوت موجود آهي:-

پسر ملجم آں سگِ بے دين	آں سزاوار لعنت و نفرين
بر زن عاشق آں شده ميشوم	آں نگوں ساز تر ز راهب روم
بود آں زن ز آلِ بوسفیان	منعم مالدار و خوب و جوان
گشت از اين سير معاويه آگاه	مرد را گشت جملہ کار تباہ
گفت کار تو باکمال شود	اين چنين زن ترا حلال شود
گر تو در کار خویش شیر ولي	هست کابين حره خونِ علي

{يعني: ملجم جو پٽ اهو بي دين ڪٿو جيڪو لعنت ۽ نفرت جو حقدار آهي؛ هڪڙي عورت تي عاشق ٿي پيو ۽ ان بدبخت (عورت) جي لاءِ ٻڌو آهي ته روم جي راهب کان به وڌيڪ ساڙيلي هئي؛ اها عورت ابوسفيان جي قبيلي منجهان هئي ۽ خوشحال، مالدار خوبصورت ۽ جوان هئي. معاويه انهي راز کان واقف ٿي ويو ۽ انهيءَ ڪري ان (ملجم) کي تباھ ڪري ڇڏيائين؛ معاويه ان کي چيو ته جيڪڏهن تون

گهرين ته اها عورت تنهنجي لاءِ حلال ٿي سگهي ٿي. جيڪڏهن تون پنهنجي ڪم لاءِ دليري ڏيکارين چو ته ان جو ڪاٺينو (حق مهر) علي (عليه السلام) جو خون آهي.

انهن شعرن ۾ انهي قتل کي سڏو سنئون معاويه ڏانهن منسوب ڪيو ويو آهي. جيڪڏهن اها سازش ٻين خارجين جي هجي ها ته انهن شعرن ۾ اهڙي طرح معاويه جي ملوث هجڻ جو ذڪر ڪونه ڪيو وڃي ها.

انتقام جي باهه به ڪيتري خطرناڪ شئي آهي ۽ مذهبي جنون به ڪيڏو پوائتو ٿيندو آهي. انهن ذڪر ڪيل ڳالهين سازشين جون اڪيون ايتريون ته انڌيون ڪري ڇڏيون هيون جو انهن ڳالهين جي هوندي قتل ۽ انتقام جي منصوبي کي عملي جامو پهراڻڻ لاءِ ٻئي ڪنهن به بهاني جي ضرورت ڪونه هئي. ليڪن انهن کان عشق ۽ محبت جي باهه زوردار هئي، جنهن ان عشق جي داستان کي ان مقدس شهيد جي خون سان لڪرايو. جنهن ماڻهوءَ کي عشق جي انڌ معشوق جي قول و قرار ۽ پيار جي واعدن جو قيدي بڻائي ڇڏيو هجي ان عاشق کي هوس جي اڇ جي بيماري لڳي ويندي آهي.

ابن ملجم گهمندو ڦرندو ڪوفي اچي پهتو جتي خارجين جي هڪڙي وڏي جماعت موجود هئي. هڪڙي ڏينهن تميم الرباب قبيلي جي خارجين سان ان جي ملاقات ٿي جن ۾ اها عورت قطام بنت عدي به موجود هئي. ان جو پيءُ يا ٿر ۽ ٻيا ويجهه ماڻهه خارجين سان ٿيل لڙائي ۾ مارجي ويا هيا. ابن ملجم جڏهن ان کي پنهنجو ڪرڻ لاءِ ان کي پيغام ڏنو ته ان پٿر دل نازنين ان کي چيو ته مون کي حاصل ڪرڻ جو شرط اهو آهي ته جيڪو مهر طلب ڪريان اهو ادا ڪر. مون کي حاصل ڪرڻ لاءِ منهنجي دل آزاريندڙ ڏڪن جي باهه کي وسائڻو پوندئي. ابن ملجم راضي ٿي ويو ۽ ان کان معلوم ڪيائين ته ان جي تسلي ڪهڙي ڳالهه سان ٿيندي؟ ان جواب ڏنو:

”تي هزار درهم. هڪڙو غلام هڪڙي ٻانهي ۽ علي (عليه السلام) جي قتل سان منهنجي دل کي سکون ملي سگهي ٿو.“

روايتن مان ثابت آهي ته حضرت علي عليه السلام جي دل ۾ اچڻ

واري حادثي جو احساس ٿي ويو هيو. ابن ملجم کي جڏهن به ڏسندا هيا ته خيال ڪندا هيا ته ان بدبخت جا هٿ سندن خون سان رنگجڙ وارا آهن. پاڻ فرمائيندا هيا ته خدا پاڪ جو قسم! مون کي حضور صلي الله تعاليٰ عليه وآله وسلم جن ٻڌائي ڇڏيو آهي ته ”منهنجو موت قتل سبب“ ٿيندو.

جمع جي سڄي رات ابن ملجم اشعث بن ڪندي جي مسجد ۾ ان سان ستون ستيندو رهيو. ان ڪوفي ۾ شبيب بن بجره نالي هڪڙي خارجي کي انهيءَ ڪم لاءِ پاڻ سان ملائي ورتو هيو. ٻئي تلوار کڻي هليا ۽ ان دروازي جي اوت ۾ ويهي رهيا جنهن دروازي مان حضرت علي عليه السلام مسجد شريف ۾ نماز پڙهڻ لاءِ ايندا هيا.

ان رات امير المؤمنين علي عليه السلام کي ننڊ ڪونه آئي. سندن فرزند حضرت حسن عليه السلام کان روايت آهي ته باڪ ڦٽي مهل مان سندن خدمت ۾ حاضر ٿيس ته پاڻ فرمايائون:

”ٻچڙا! سڄي رات جاڳندو رهيو آهيان، ٿوري دير ٿي جو ويٺي ويٺي اک لڳي وئي هئي، ننڊ ۾ رسول الله صلي الله تعاليٰ عليه وآله وسلم جي زيارت ٿي. مون کين عرض ڪيو يا رسول الله صلي الله تعاليٰ عليه وآله وسلم! توهان جي امت کان مون کي ڏاڍا ڏک ۽ تڪليفون پهتيون آهن.“ پاڻ فرمايائون ’دعا ڪر ته خدا پاڪ توهان جي انهن کان جان آجي ڇڏي‘ ان تي مون دعا ڪئي ’اي الله سائين! مون کي انهن کان وڌيڪ سنا ساٿي عطا ڪر ۽ انهن کي منهنجي مقابلي ۾ تمام گهڻو ٻچڙا ساٿي ڏي.“

حضرت حسن عليه السلام وڌيڪ بيان ڪن ٿا ته ان وقت ابن التياح مؤذن به حاضر ٿيو ۽ ماڻهن کي نماز لاءِ پڪارڻ لڳو. ڀائرو! نماز! مون سندن هٿ ورتو ۽ پاڻ اٿيا..... ابن التياح اڳيان هو ۽ مان پٺيان هيس. پاڻ دروازي مان ٻاهر نڪري ماڻهن کي نماز لاءِ سڏيائون. ڀائرو! نماز! ۽ اهو سندن روزاني جو معمول هيو. پاڻ مسجد شريف ڏانهن ويندي ماڻهن کي نماز لاءِ مسجد شريف ۾ اچڻ لاءِ جاڳائيندا رهندا هيا. ان رات پاڻ ڪجهه شعر پڙهندا مسجد شريف ڏانهن هلندا رهيا:

”موت سان منهن ڏيڻ لاءِ سندرو ٻڌ، چو ته موت توهان ضرور ملاقات ڪندو. موت کان نه ڊڄ، جيڪڏهن اهو توتي اچي وڃي.“
 پاڻ جيئن ئي اڳتي وڌيا ته ڄمڪندڙ تلوارون ظاهر ٿيون ۽ هڪڙو آواز بلند ٿيو ”علي، حڪومت تنهنجي نه پر خدا جي آهي“ شيبب جي تلوار ته دروازي جي طاق کي لڳي، پر ابن ملجم جي زهر ۾ ٻڌل تلوار حضرت علي عليه السلام جي پيشاني مبارڪ تي لڳي ۽ دماغ ۾ لهي وئي، جنهن جو زخم گهرو ۽ گهڻو خطرناڪ هيو. لاڏاڻي ڪرڻ کان اڳ پاڻ پنهنجن عزيزن کي هدايت ڪري قاتل جي لاش کي چيرڻ ڦاڙڻ کان منع ڪيائون:

”اي بنو عبدالمطلب! توهان مسلمانن جو خون اهو چئي نه وهائجو ته امير المؤمنين (عليه السلام) کي قتل ڪيو ويو. خبردار! منهنجي قاتل کان سواءِ ٻيو ڪوبه ماڻهو قتل نه ٿئي. حسن (عليه السلام) ڏس! جيڪڏهن منهنجو انهيءَ ڌڪ لڳڻ سبب لاڏاڻو ٿي وڃي ته توهان قاتل سان ان کان وڌيڪ سخت ڪاروائي نه ڪجو جنهن جو اهو حقدار آهي. ان جا ڪن ۽ نڪ نه وڍجو. چو ته مون رسول الله صلي الله تعاليٰ عليه وآله وسلم جن کي فرمائيندي ٻڌو آهي ته توهان چڪ پائڻ واري ڪتي کي به چيري ڦاڙي نه ماريو.“

حضرت علي عليه السلام حالتن کي مد نظر رکندي اڳيئي هيٺين وصيت لکي ڇڏي هئي.

وصيت

پٽ زماني جي ڦيري دنيا جي بي وفائي ۽ پڇاڙيءَ جو وقت ويجهو اچڻ سان ائين ٿيو جو دل گهريو ته سڀني کي وساري ڇڏيان، هر پاسي کان اڪيون ٻوتي ڇڏيان ۽ پاڻ کان سواءِ ڪنهن جي ڳڻتي نه ڪريان، ۽ جڏهن مون ٻين جو فڪر ڇڏي پاڻ کي پنهنجن ئي فڪرن تائين محدود ڪري ڇڏيو ته منهنجي عقل، مون کي خواهشن کان روڪي ڇڏيو ۽ مون کي انهن کان بچائي ورتو، نتيجو اهو نڪتو جو مون کي پنهنجا معاملو صاف نظر اچڻ لڳا ۽ آءٌ انهيءَ سچي حقيقت تائين پهچي ويو آهيان، جنهن ۾ اڻ سنجيده ڳالهين جو دخل به ڪونهي ۽ سچائي کي ڄاڻي ورتو اٿم، جنهن ۾ ڪوڙ جي ٿوري به جملڪ ڪونهي.

مون ڏٺو ته توهان منهنجائي ٽڪڙا آهيو جيڪو آءُ آهيان سوئي توهان آهيو. ايتري تائين جو جيڪڏهن توهان تي ڪا آفت اچي ته ڇڻ مون تي آئي آهي ۽ توهان کي موت اچي ته ڇڻ مون کي آيو آهي. ان سان مون کي توهان جو ايتروئي خيال ٿيو جيئن پنهنجو ٿي سگهي ٿو. ان ڪري مون هي وصيت لکي آهي جيڪا توهان کي وات ڏيڪاريندي هاڻي پلي آءُ جيئرو رهان يا دنيا مان هليو وڃان.

آءُ توهان کي وصيت ٿو ڪريان ته الله تعاليٰ کان ڊهندا ڪريو ان جا حڪم مڃندا ڪجو سندس ذڪر سان پنهنجي دل کي آباد رکجو ۽ ان جي رسيءَ کي مضبوطيءَ سان جهلجو. توهان جي ۽ الله تعاليٰ جي وچ ۾ جيڪو رشتو آهي، ان کان وڌيڪ مضبوط ڪو ٻيو رشتو نٿو ٿي سگهي، شرط اهو آهي ته توهين ان کي جهلي رکو.

پنهنجي دل کي نصيحتن ۽ سٺين ڳالهين سان جيئرو رکجو ۽ پنهنجين نيڪين سان دل جي خواهشن کي ماري ڇڏجو ان کي يقين ذريعي مضبوط رکجو ۽ سمجھداريءَ سان ان کي روشن رکجو ۽ موت کي ياد رکي ان کي قابوءَ ۾ ڪجو. کيس سمجھائجو ته سڀني جو خاتمو يقيني آهي، دنيا جا حادثا ان جي سامهون آڻجو زماني جي لاهن چاڙهن کان ان کي ڊيڄارجو ۽ گذريلن جي حالتن کي ان جي سامهون رکجو. توهان کان اڳ وارن تي جيڪي گذريو ان کي ياد ڏيارجو. انهن جي گهرن ۽ کنڊرن کي وڃي ڏسجو ۽ اهو ڏسجو ته هو دنيا ۾ ڇا ڪندا رهيا، ڪيڏانهن هليا ويا، ڪٿي لٿا ۽ ڪٿي ترسيا. ڏسندؤ ته توهان کي چتو نظر ايندو ته هو دوستن کان منهن موڙي هليا ويا ۽ ڏيهه کي ڇڏي ويا ۽ اهو وقت پري ناهي، جڏهن توهان جو ڳالھيو به انهن ۾ ٿيڻ لڳندو ان ڪري پنهنجي اصل منزل لاءِ بندوبست ڪريو پنهنجي آخرت وڪڻي دنيا خريد نه ڪريو جن ڳالهين کي نٿا ڄاڻو انهن جي باري ۾ نه ڳالھايو. جنهن شئي جو توهان سان تعلق ناهي ان جي باري ۾ نه ڳالھايو جنهن راه ۾ ڀٽڪڻ جو انديشو هجي، ان راه ۾ وڪ نه کڻجو چو ته هولناڪين ۾ قاسم کان بچڻ لاءِ وڪ کي روڪڻ بهتر آهي.

پن کي نيڪيءَ جي راه تي لڳايو ته جيئن پاڻ به نيڪن ۾ بڻيا

ويجو. هت ۽ زبان وسيلي برائيءَ کي روکيندا رهو. جيستائين تي سگهي ٻرن ماڻهن کان پري رهو. خدا جي وات ۾ اهڙو جهاد ڪريو جو جهاد جو حق ادا ٿي وڃي ۽ جيڪڏهن ڪو ان کي برو قرار ڏئي ته ان جي ڳالهين جو اثر نه وٺو.

حق تائين پهچڻ لاءِ ضروري هجي ته سختين ۾ تپي پئو دين ۾ سوچ سمجهه پيدا ڪريو پاڻ ۾ سختين کي برداشت ڪرڻ جي عادت وڃو ۽ ياد رکڻو حق جي راه ۾ صبر ڪرڻ بهترين اخلاق آهي. هر معاملي ۾ پنهنجي لاءِ الله جي پناه ڳوليو اهڙيءَ طرح توهين مضبوط پناه گاه ۽ محفوظ قلعي ۾ پهچي ويندا. رڳو پنهنجي پروردگار کان سوال ڪريو چوٽه ڏيڻ ۽ نه ڏيڻ بس انهيءَ جي ئي اختيار ۾ آهي. پنهنجي الله کان وڌ ۾ وڌ پلائي گهرو.

منهنجي وصيت کي سمجهو. ان کان منهن نه موڙجو سٺي ڳالهه اها ئي آهي جيڪا فائدو ڏئي. جنهن علم ۾ فائدو نه هجي، ان ۾ ڪابه پلائي ڪونه آهي، ۽ جيڪو علم سڪڻ جي لائق نه هجي، ان مان ڪجهه به حاصل ڪونه ٿيندو.

پت، مون ڏٺو آهي ته ڪمزور ٿيندو پيو ويان، آءٌ وقت ويڙهڻ کان سواءِ هي وصيت پيو لکان. متان ائين نه ٿئي ته اهو سڀ ڪجهه چئي نه سگهان ۽ موت اچي وڃي ۽ دل جي ڳالهه دل ۾ رهجي وڃي يا بدن وانگر عقل ۽ سوچ سمجهه ڪمزور پئجي وڃي يا منهنجي وصيت کان اڳيئي طرح طرح جون خواهشون توهان کي گميري وٺن. توهان دنيا جي ڪتراڳن ۾ منجهي پئو ۽ منهن زور اٺ وانگر ٿي وڃو چوٽه جنهن جي عمر گهٽ هجي، ان جي دل خالي زمين وانگر هوندي آهي، جو ان ۾ جيڪو ٻج ڇڏيو وڃي ان کي قبول ڪندي آهي. ان ڪري آءٌ گهران ٿو ته ان کان اڳ جو توهان جي دل سخت ٿئي يا دماغ ڪنهن ٻي جاءِ تي مشغول ٿي وڃي، توهان کي ضروري ڳالهين سمجهائي ڇڏيان ته جيئن توهان سنجيدگيءَ سان سوچيو ۽ انهن ڳالهين کي قبول ڪريو جن کان تجربڪار ماڻهو ئي توهان کي آزمائش ۽ جستجو جي تڪليف کان بچائي سگهن ٿا. اهڙي طرح توهان ڳولا جي محنت کان ۽ دنيا کي آزمائش جي مشڪلاتن کان

بچيل رهندا، ۽ تجربي ۽ علم جون اهي ڳالهيون تڪليفون سهڻ بنا توهان تائين پهچي رهيون آهن، جن کي اسان ڳوليندا وٽندا هئاسين. هاڻي اهو سڀ توهان جي سامهون کولي بيان ڪيو پيو وڃي، جيڪو شايد توهان جي نظر ۾ کان به لڪل رهجي ويو هجي.

پت، توڙي جو مون ايتري عمر ڪونه ماڻي آهي جيتري اڳ وارن ماڻهن جي هوندي هئي، پوءِ به مون انهن جي زندگيءَ تي غور ڪيو آهي ۽ انهن جي حالتن جي باري ۾ سوچيو آهي. انهن جي ڇڏيل نشانن کي ايترو ويجهڙائيءَ مان ڏٺو آهي جو آءٌ به انهن مان هڪ ٿي ويو آهيان، بلڪ انهن سڀني جون حالتون ۽ انهن جي باري ۾ معلومات منهنجي جان ۾ آئي آهي، ان کان پوءِ ته ائين ٿو لڳي ڇڻ مون سڄي عمر انهن سان ٿي گڏ گذاري آهي. ان ڪري مون صاف ڪي گند کان ۽ نفعي کي نقصان کان ڌار ڪري سڃاڻي ورتو آهي ۽ هاڻي سڀني جو نچوڙ توهان جي سامهون رکي رهيو آهيان.

مون اهو ڪيو آهي جو سٺين سٺين ڳالهين کي چونڊي چونڊي گڏ ڪري ڇڏيو آهي ۽ اجاين ڳالهين کان توهان کي پري رکيو آهي، ۽ جيئن ته مون کي توهان جي هر ڳالهه جو ايتروئي خيال آهي جيترو هڪ مهربان پيءُ کي هئڻ گهرجي، ۽ توهان جي اخلاقي سکيا جو به خيال آهي، ان ڪري مناسب سمجهيم ته توهان کي ادب جي تعليم اهڙي ئي مرحلي تي ڏيان جڏهن توهان عمر جي شروعاتي حصي ۾ هجو دنيا ۾ نوان آيا آهيو توهان جي نيت صاف آهي ۽ دل جون خواهشون به پاڪيزه آهن.

مون گهريو هيو ته پهريائين توهان کي الله جي ڪتاب، شريعت جي حڪم، ۽ حلال ۽ حرام جي باري ۾ تعليم ڏيان ۽ ڪنهن ٻئي موضوع جو رخ نه ڪريان، پر اهو انديشو پيدا ٿيو ته جن ڳالهين تي ماڻهن جي عقيدتي ۽ مذهبي خيالن ۾ اختلاف آهي، انهن ڳالهين تي توهان جي ذهن ۾ انهيءَ قسم جو شڪ نه پيدا ٿي وڃي، جيئن انهن ماڻهن جي ذهن ۾ ٿيو آهي. جيتوڻيڪ اها ڳالهه مون کي پسند ڪونهي ته توهان سان انهن غلط عقيدن جي ڳالهه ڪريان پر آءٌ سمجهان ٿو ته

ان باري ۾ توهان جي خيالن کي مضبوط ڪرڻ ان کان بهتر آهي ته توهان کي اهڙين حالتن ۾ مبتلا ٿيڻ ڏيان جن ۾ توهان جي ميسارجي وڃڻ ۽ تباھ ٿي وڃڻ جو خطرو آهي. مون کي اميد آهي ته الله تعاليٰ توهان کي نيڪيءَ جي توفيق ڏيندو ۽ سڌو رستو ڏيکاريندو. اهو ئي سوچي هي وصيت نامو لکيو اٿم.

پٽ، ياد رکو ته توهان جي جنهن ڳالهه کان مون کي خوشي ٿيندي اها آهي ته توهان خدا کان ڊڄو الله تعاليٰ جيڪي فرض عائد ڪيا آهن انهن کي پورو ڪرڻ ۾ ڪمي نه ڪريو پنهنجي گهر ۽ ڪٽنب جي پاڪ بزرگن جي رستي تي هلو چو ته جهڙيءَ طرح توهان اڄ پاڻ کي ڏسو ٿا، اهڙي طرح اهي به پنهنجو پاڻ کي ڏسندا هيا ۽ جيڪو ڪجهه توهان جي سوچڻ سمجهڻ جو ڍنگ آهي، اهو ئي انهن جو به ڍنگ هيو. نيٺ حالتن کان سکي اهي سنئين رستي تي هليا ۽ اجاين ڳالهين کان بچيا، پر جيڪڏهن توهان جي طبيعت اهو قبول نه ڪري ۽ گهرو ته پنهنجي تجربي سان سکو ته الله تعاليٰ جو نالو وٺي تجربو شروع ڪريو پر اهو ڪم سوچي سمجهي ڪرڻو پوندو. شڪ ۽ شبهي ۾ رهي يا بحث مباحثي ۾ بي عقليءَ سان ڦاسي نه پر ان کان اڳ جو اهو ڪم شروع ڪريو پنهنجي مالڪ کي مدد لاءِ عرض ڪريو ان کان ڪاميابيءَ جي توفيق گهرو ۽ هر قسم جي شڪ کان بچيل رهو. چو ته شڪ توهان کي حيرت ۽ گمراهيءَ ۾ وجهي ڇڏيندو. جڏهن توهان کي يقين ٿي وڃي ته دل تي ڪو مير نه رهيو آهي ۽ هاڻي اها توهان جي اختيار ۾ اچي وئي آهي، عقل پختو ٿي هڪ ٺڪاڻي تي اچي بيٺو آهي ۽ ذهن هڪ راه تي هلڻ لڳو آهي ته ان وقت ئي هن ماتريءَ ۾ قدم رکجو نه ته ان واٽ تي اونڌاهي ٿي اونڌاهي آهي، ان ۾ توهان ٿاڀا کائيندا وٽندا، حالانڪ جنهن کي دين جي ڳولا هجي، اهو نه پنڪي ٿو ۽ نه خطرڻ ۾ پوي ٿو اهڙين حالتن ۾ دين کي ڳوليندڙ کي گهرجي ته بچي هلي.

پٽ، منهنجي وصيت کي چڱيءَ طرح سمجهي ڇڏيو ۽ ياد رکو ته جنهن جي هٿ ۾ موت آهي، ان جي هٿ ۾ زندگي به آهي. جيڪو پيدا

ڪندڙ آهي. اهوئي ماريندڙ به آهي. جيڪو ميساري تو اهوئي نئين حياتي به ڏئي ٿو ۽ جيڪو تڪليف ۾ وجهي امتحان وٺي ٿو اهوئي چوٽڪارو به ڏئي ٿو. يقين ڪريو ته دنيا جنهن جاءِ تي بيٺل آهي، اها جاءِ الله تعاليٰ جي ٺاهيل قانون مطابق آهي، جو انسان کي نعمتون به ملن ٿيون ۽ اهو آزمائش ۾ به پوي ٿو ۽ وري آخرت ۾ ان کي اهو صلو ملي ٿو جنهن کي توهان نٿا ڄاڻو.

جيڪڏهن ڪا ڳالهه توهان جي سمجهه ۾ نه اچي ته مڃڻ کان انڪار نه ڪجو بلڪ اهو سوچي ان تي غور ڪجو ته توهان گهٽ سمجهه وارا آهيو ڇو ته جڏهن توهان پيدا ٿيا ته بي سمجهه هيا، پوءِ آهستي آهستي توهان کي علم حاصل ٿيو ۽ اڃا خبر ناهي ته ڪيتريون ڳالهيون آهن جن کان توهان بي خبر آهيو. اهڙيون ڳالهيون جن تي عقل دنگ رهيو وڃي، ۽ نظر ڍڪو کائي وڃي ٿي، پر پوءِ صحيح ڳالهه نظر اچي ٿي، ان ڪري ان مالڪ سان لاڳاپيل رهو جنهن پيدا ڪيو آهي، روزي ڏني آهي ۽ توهان کي هنر ۽ ڍنگ سان ٺاهيو آهي. هاڻي انهيءَ جي ئي عبادت ڪريو ان ڏانهن ڏسندا رهو ۽ انهيءَ کان ڊڄندا رهو.

پت، ياد رکو ته توهان کي الله تعاليٰ جي باري ۾ جهڙي تعليم رسول اڪرم صلي الله تعاليٰ عليه وآله وسلم ڏني آهي، ڪو ٻيو نٿو ڏئي سگهي، ان ڪري پاڻ سڳورن صلي الله تعاليٰ عليه وآله وسلم کي ئي خوشيءَ سان پنهنجو رهبر بڻايو ۽ چوٽڪاري لاءِ کين ئي پنهنجو قائد تسليم ڪريو. مون توهان کي نصيحت ڪرڻ ۾ ڪابه ڪمي ڪونه ڪئي آهي ۽ توهان ڪوشش جي باوجود پنهنجي باري ۾ ايترو نٿا سوچي سگهو جيترو آءٌ سوچي سگهان ٿو.

اي پت، ياد رکو ته جيڪڏهن توهان جي پروردگار سان گڏ ڪو ٻيو به هجي ها ته ان جا به رسول اچن ها ۽ ان جي سلطنت ۽ حڪومت جا آثار به نظر اچن ها، ان جا ڪم ۽ ان جون خوبيون به نظر اچن ها، پر نه، الله ته هڪ آهي، جيئن هن پاڻ چيو آهي، ان جي ملڪ ۾ ڪوبه ان سان مقابلو ڪرڻ وارو ڪونه آهي، هو هميشه کان آهي ۽ سدائين رهندو.

اهو ائين جو هو سڀ کان پهريون آهي جو ان جي ابتدا ناهي، ۽ سڀ کان آخر آهي پر ان جي ڪا انتها ڪونه آهي. سندس شان ان کان وڌيڪ آهي ته دل ۽ نگاهه کي ڦاٿل ڪري ان جي رب هجڻ کي مڃيو ۽ ثابت ڪيو وڃي. جيڪڏهن توهان ان حقيقت کي سڃاڻي ورتو آهي ته پوءِ سندس حڪم تي عمل ڪريو ان شخص جيان جنهن جي حيثيت معمولي هوندي آهي، طاقت گهٽ هوندي آهي، ويچارگي گهڻي هوندي آهي. جيڪو ان جي اطاعت جي جستجو ۾ رهي ٿو ان جي سزا کان بچندو رهندو آهي ۽ ان کي سندس ناراضگيءَ جو انديشو رهندو آهي ۽ اهڙي قسم جي حالتن ۾ اهو الله جو محتاج رهي ٿو. الله تعاليٰ جنهن شئي جو حڪم ڏنو آهي، اها بهترين آهي ۽ جنهن شئي کان منع ڪئي آهي، اها بدترين آهي.

پت، مون توهان کي دنيا جي باري ۾ خبردار ڪري ڇڏيو آهي ته ان جي حالت ڪهڙي آهي، اها سدائين رهڻ واري ڪونه آهي، اها پائيدار ناهي. مون توهان کي ٻڌائي ڇڏيو آهي ته آخرت ۾ ڇا ٿيندو ۽ اتي آرام جو ڪهڙو ساز ۽ سامان ملندو. دنيا ۽ آخرت جا مثال توهان جي سامهون آهن ته جيئن انهن کان ڪجهه سکيو ۽ انهن جون تقاضائون پوريون ڪريو. جن ماڻهن دنيا کي چڱي طرح سمجهي ڇڏيو آهي، تن جو مثال انهن مسافرن جهڙو آهي جن جي ٽاڪ تي ڏڪار جي حالت آهي ۽ ان ٽاڪ کان انهن جي دل بيزار آهي، پر جڏهن هو سرسبز ۽ شاداب منزل ڏانهن هليا ته وات تي ڏک ته گهڻا سٺائون، دوستن جو ساٿ ڇڏائجي وين، سفر جون تڪليفون برداشت ڪيائون، خراب خراب ڪاڏا ماڻ ڪري ڪاڏائون، ۽ اهو سڀ ڪجهه ان ڪري ڪيائون ته جيئن نيٺ ڪليل ڪشادي ۽ مستقل قيام جي ٺڪاڻي تائين پهچي وڃن. ان منزل جي خيال ۾ کين وات جي تڪليفن جو احساس به نه ٿيو. هي اهي مسافر آهن جيڪي راهه جي خرچ کي نقصان نٿا سمجهن، انهن کي ته سڀني کان وڌيڪ اها شئي پسند آهي جيڪا کين سندن منزل ۽ مقصد جي ويجهو ڪري ڇڏي.

بئي پاسي اهي ماڻهو آهن جن دنيا کان دوکو ڪاڌو سندن حال انهن مسافرن جهڙو آهي جن کي سرسبز ۽ شاداب منزل ملي، پر اهي ان

کان بيزار ٿي پيا ۽ ان طرف هلي پيا جتي سُڪ پيل هجي ۽ تباھي پکڙيل هجي. انهن کي ته ان وقت سخت حادثو پيش ايندو جڏهن اهي پنهنجين حالتن مان نڪري اهڙي منزل تي پهچندا جتي کين اوچتو پهچڻو آهي ۽ چاه ٿئي ضرور پهچڻو آهي.

پت، پنهنجي ۽ ٻين جي وچ ۾ هر معاملي کي پاڻ پنهنجي ذات جي مان ۾ توريو جيڪو پنهنجي لاءِ پسند ڪريو ٿا، اهڙي ٻين لاءِ پسند ڪريو ۽ جيڪو پنهنجي لاءِ نٿا گھرو ته ٻين لاءِ به اهو نه گھرو. جهڙيءَ طرح گھرو ٿا ته توهان سان زيادتي نه ٿئي، اهڙي طرح ٻين سان به زيادتي نه ڪريو. جهڙيءَ طرح گھرو ٿا ته توهان سان سٺو سلوڪ ڪيو وڃي، اهڙيءَ طرح ٻين سان به سٺو سلوڪ ڪريو ٻين ۾ جيڪا برائي نظر اچي اها جيڪڏهن توهان ۾ به هجي ته ان کي خراب سمجهو. ٻين ماڻهن سان توهان جو جيڪو رويو هجي، انهيءَ رويي کي پنهنجي لاءِ به درست سمجهو.

جيڪا ڳالهه نٿا ڄاڻو ان جي باري ۾ زبان نه کوليو ڀلي توهان کي ٿورو علم هجي، ڪنهن جي باري ۾ اها ڳالهه نه چئو جيڪا پنهنجي باري ۾ پسند نٿا ڪريو. ياد رکو پاڻ پسندي صحيح راهه تي هلڻ ٿئي ڏئي ۽ عقلن کي بيمار ڪري ڇڏي ٿي. روزي ڪمانڊن ۾ ڊڪ ڪريو ۽ ائين نه ڪميو جو پوءِ پيا کائين، ۽ جڏهن نئين راهه تي هلڻ جي توفيق ٿي وڃي ته پنهنجي پروردگار جي سامهون سڀ کان وڌيڪ جفڪي پيش ٿجو. ڏسو توهان جي سامهون هڪ ڊگهو ۽ ڏکيو رستو آهي، ان کان سواءِ توهان کي انهيءَ رستي لاءِ ثمر به سان کڻڻو آهي. جيتري ضرورت هجي اوتري سامان جو اندازو ڪري وٺو پر ان سان گڏ پنيءَ جو بار هلڪو رکو پنهنجن ڪلهن تي ايترو بار نه کڻي هلو جو ان جو وزن اوهان لاءِ مصيبت بڻجي وڃي، جيڪڏهن توهان کي ڪو اهڙو ضرورتمند ملي وڃي جيڪو توهان جو سامان قيامت تائين کڻي سگهي ۽ جڏهن به توهان کي ان جي ضرورت پوي ته هڪدم اهو سامان ان جي حوالي ڪري ڇڏيو ان کي غنيمت ڄاڻو ۽ سامان ان تي لڏي ڇڏيو ۽ جيترو ٿي سگهي ان جي پنيءَ تي رکي ڇڏيو چو ته ٿي سگهي

تو ته پوءِ توهان اهڙي شخص کي ڳوليو ۽ نه ملي. جيڪڏهن ڪو ماڻهو توهان جي دولتمنديءَ جي ڏينهن ۾ توهان کان قرض گهري رهيو آهي ۽ واعدو ڪري رهيو آهي ته توهان جي تنگيءَ جي ڏينهن ۾ موٽائي ڏيندو ته ان کي غنيمت چالو.

ياد رکو توهان جي سامهون هڪ تمام ڏکيو لڪ آهي جنهن ۾ هلڪي ڦلڪي ماڻهوءَ جو هلڻ ورنائتي ماڻهوءَ کان مڙئي سنورهندو ۽ آهستي هلندڙ ماڻهو تڪي ڊوڙندڙ جي پيٽ ۾ خراب حالت ۾ هوندو. توهان جي منزل يا ته جنت آهي يا دوزخ. ان ڪري اڳيئي طئي ڪري ڇڏيو ته توهان کي ڪهڙي منزل تي لهڻو آهي ۽ ٿاڪ ڪرڻ کان اڳ ان جاءِ کي نڪ ناک ڪري ڇڏيو. چو ته جڏهن هڪ پيرو مري ويا ته پوءِ نه معافيءَ جو امڪان آهي ۽ نه دنيا ڏانهن موت ٿي سگهي ٿي.

يقين ڪريو ته جنهن جي هٿ ۾ زمين ۽ آسمان جا خزان آهن، ان توهان کي گھمڻ جي اجازت ڏئي ڇڏي آهي ۽ توهان جو عرض قبول ڪرڻ جو واعدو ڪيو آهي، ۽ چيو آهي ته اوهان گھرو هو ڏيندو. توهان رحم جي درخواست ڪريو هو رحم ڪندو. ان پنهنجي ۽ توهان جي وچ ۾ پهريدار ڪونه بيهاريا آهن جيڪي توهان کي روڪين، نه وري توهان کي ان تي مجبور ڪيو آهي ته اوهان ڪنهن کي ان وٽ سفارش لاءِ آڻيو تڏهن ڪم ڪندو. جيڪڏهن توهان گناه ڪيا آهن ته هن توبه جي گنجائش ختم ڪونه ڪئي آهي ۽ سزا ڏيڻ ۾ جلدي به نه ڪئي آهي. توهان غلطيءَ کان پوءِ توبه ڪريو ته توهان جي غلطي جا طعنو به نٿو ڏئي، ۽ توهان کي خوار به نٿو ڪري حالانڪ اهڙا ڪم ڪري توهان کي بدنام ٿيڻو هيو. نه هن توبه قبول ڪرڻ لاءِ (سخت شرط هئي) توهان سان سختي ڪئي آهي، نه گناه جي باري ۾ توهان کان سختيءَ سان پڇا ڳاڇا ڪري ٿو ۽ نه پنهنجي رحمت کان مايوس ڪري ٿو. بلڪ هن گناه ترڪ ڪري ڇڏڻ کي نيڪي قرار ڏنو آهي، اهوئي نه هو هڪ برائي کي هڪ ئي ڳلي ٿو جڏهن ته هڪ نيڪيءَ کي ڏهه ڳلي ٿو. هن توبه جو دروازو کولي ڇڏيو آهي. جڏهن به کيس سڏيو توهان جو سڏ ٻڌي ٿو. جڏهن به دل ٿي دل ۾ کيس ڪجهه

چئو، هو ڄاڻي وٺي ٿو. توهان کانئس مرادون گهرو ٿا ۽ ان جي سامهون پنهنجي دل جا راز کوليو ٿا ۽ ان وٽ ئي پنهنجن ڏک سورن لاءِ دانهيو ٿا ۽ التجا ٿا ڪريو ته توهان کي مصيبتن مان ڪڍي توهان ان کان ئي پنهنجن ڪمن ۾ مدد گهرو ٿا ۽ سندس رحمت جي خزانن مان اهي شيون گهرو ٿا جيڪي ڪو پيو ڪنهن به حالت ۾ نٿو ڏئي سگهي. مثال طور: گهرو ٿا ته توهان جي عمر وڌي، توهان کي جسماني صحت ۽ سگهه ملي يا چڱيءَ طرح رزق حاصل ٿئي. هن دعا جي اجازت ڏئي توهان جي هٿ ۾ پنهنجي خزاني جون ڪنجيون ڏئي ڇڏيون آهن ته جڏهن گهرو انهن ڪنجين سان رحمت جا دروازا کولي سگهو ٿا ۽ نعمتن جا مينهن وسائي سگهو ٿا.

ها، ڪڏهن دعا قبول ٿيڻ ۾ دير ٿي وڃي ته ان کان نااميد نه ٿجو چو ته دعا جو قبول ٿيڻ توهان جي نيت تي منحصر آهي. ڪڏهن ڪڏهن دعا قبول ٿيڻ ۾ دير ڪئي ويندي آهي، ان ۾ گهرندڙ کي ان جي طلب کان وڌيڪ بخشش ٿي سگهي ٿي. ائين به ٿئي ٿو ته توهان ڪا شئي گهرو ٿا ۽ اها نٿي ملي، پر اڳتي هلي دنيا يا آخرت ۾ ان کان سٺي شئي ملي وڃي ٿي. اهو به ٿي سگهي ٿو ته توهان جي پلانيءَ لاءِ توهان کي ان کان محروم رکيو وڃي، چو ته توهان اهڙي شئي گهري سگهو ٿا جيڪا توهان کي جيڪڏهن ڏني وڃي ته توهان جي دين جي برباديءَ جو خطرو آهي. توهان جي دعا انهن ئي ڳالهين لاءِ هجي جيڪي توهان جي لاءِ فائديمند هجن، ۽ جيڪي شيون نقصانڪار آهن اهي توهان کان پري رهن. دولت باقي رهڻ واري نه آهي ۽ نه توهان ان لاءِ باقي رهڻ وارا آهيو.

پت، توهان کي آخرت لاءِ پيدا ڪيو ويو آهي، دنيا لاءِ نه. توهان ميسارجي وڃڻ لاءِ ٺاهيا ويا آهيو زندگيءَ لاءِ نه. توهان ان گهر ۾ آهيو جنهن کي هرحال ۾ ڇڏڻو آهي، ۽ جتي رڳو ضرورت جيترو سامان گڏ ڪرڻو آهي، چو ته توهان آخرت ڏانهن وڃي رهيا آهيو موت توهان جو پيڇو ڪري رهيو آهي، جنهن کان پڇندڙ بچي نٿو سگهي ۽ ان جي هٿن مان نڪري نٿو سگهي. موت هرحال ۾ ان کي سوگهو ڪندو. ان

ڪري ان کان هوشيار رهو ڇو ته ائين نه ٿئي جو هو توهان کي برين حالتن ۾ گهٽي وٺي ۽ توهان توبه لاءِ سوچيندائي رهجي وڃو ۽ موت توهان جي ۽ توبه جي وچ ۾ رکاوٽ بڻجي وڃي. ائين ٿئي ته سمجهو ته توهان پنهنجو پاڻ کي تباھ ڪري ڇڏيو.

پت، موت کي لاڳيتو ياد ڪندا رهو ۽ انهن حالتن کي نه وسارجو جيڪي اوچتو اچي مٿي تي ڪٽڪنديون، ته جيئن جڏهن اهي اچن ته توهان پنهنجي سار سنڀال جو سامان تيار رکو ۽ ان لاءِ پاڻ کي مضبوط ڪري ڇڏيو ته جيئن اهي حالتون اوچتو اچي توهان تي قبضو نه ڪن.

خبردار دنيا وارن کي دنيا ڏانهن جمڪندي ۽ ان تي ساه ڏيندي ڏسي توهان دوکي ۾ نه اچجو ڇو ته پروردگار ان باري ۾ توهان کي ٻڌائي چڪو آهي ۽ دنيا پاڻ به پنهنجين مصيبتن جو حال ٻڌائي چڪي آهي ۽ پنهنجين براين کي کولي کولي بيان ڪري چڪي آهي. جيڪي ماڻهو دنيا تي مرن ٿا اهي پوءِ ڪنڌر ڪٽا ۽ چيري کائڻ وارا جانور آهن، جيڪي پاڻ ۾ هڪٻئي تي گرن ٿا. طاقتور ڪمزورن کي ٻڙڪائي وٺي ٿو ۽ وڏو ننڍي کي چيپائي ڇڏي ٿو. اهي سڀ جانور آهن جن مان ڪي ٻڌل ۽ ڪي ڇڙيل آهن. جن عقل جو پلڻ ڇڏي ڏنو آهي ۽ ان ڄاتل رستي تي هلي رهيا آهن، يعني اهي مشڪل راهن ۾ آفتن جي چراگاه ۾ ڇڙيل آهن، جتي نه ڪو رکوالو آهي جيڪو کين سنئين رستي تي لڳائي ۽ نه ڪو ڌنار آهي جيڪو کين چارو ڏئي. دنيا انهن کي پنڪڻ لاءِ ڇڏي ڏنو آهي ۽ سندن اکين جو اهو حال ڪري ڇڏيو آهي جو انهن کي روشنيءَ جو مينار نظر نٿو اچي. اهي دنيا جي اوجھڙ ۾ ڦاسي پيا آهن ۽ ان جي لذتن ۾ ٻڌل آهن. اهي ته دنيا کي ئي پنهنجو رب سمجهي ويٺا آهن، دنيا انهن سان ڪيڏي رهي آهي ۽ اهي دنيا سان ڪيڏي رهيا آهن. افسوس! انهن ايندڙ دنيا کي وساري ڇڏيو آهي. سچ ته اهو آهي ته جلد ئي اونداهي ختم ٿي ويندي ۽ قافلو پاڻ کي منزل تي ڏسندو. جيڪو به لاڳيتو گذرندڙ رات ۽ ڏينهن جي گهوڙي تي سوار آهي. اهو جيتوڻيڪ بيٺل آهي پر هلندو پيو وڃي. هن جيتوڻيڪ ڪنهن جاءِ تي ٿاڪ ڪيو آهي پر ان جو رستو ڪٿو پيو وڃي.

هيءَ ڳالهه چڱي طرح سمجهي ڇڏيو ته توهان جون خواهشون ڪڏهن به پوريون نٿيون ٿي سگهن، ۽ توهان جيتري زندگي وٺي آيا آهيو ان کان وڌيڪ نٿا جي سگهو. توهان به پنهنجن اڳ وارن جي رستي تي آهيو ان ڪري پنهنجي رفتار کي هلڪو رکو ۽ روزي ڪمائڻ ۾ نه تڪڙا هلو نه مست، چوٽه اڪثر طلب جو نتيجو مال کي وڃائڻ هوندو آهي. اهو ضروري ناهي ته روزيءَ جي ڳولا ۾ لڳورهندڙ ٿي ڪامياب ٿئي ۽ رزق جي جاکوڙ ۾ نه تيز نه مست، پر وڃڻي وات اختيار ڪرڻ وارو محروم رهي.

هر قسم جي ذلت کان پنهنجو پاڻ کي بچايو پلي اها توهان کي ڪيترين ئي وڏين نعمتن ڏانهن وٺي ويندڙ هجي، چوٽه توهان کي عزت جو هٿ نٿو ملي سگهي.

بين جا غلام نه بڻجو چوٽه الله تعاليٰ توهان کي آزاد بڻايو آهي. اها پلائي، پلائي ناهي جيڪا برائيءَ سان اچي. اها دولت، دولت ناهي جيڪا ذلت جي راه سان حاصل ٿئي. خبردار خبردار توهان کي لالچ جون انڌاڏنڌ ڊوڙندڙ سواريون هلاڪت جي گهات تي نه وٺي وڃن. جيستائين ٿي سگهي، پنهنجي ۽ خدا جي وچ ۾ ڪنهن جو احسان اچڻ نه ڏيو چوٽه توهان جو حصو ته هر حال ۾ توهان کي ملي رهندو. خدا جو ڏنل ٿورڙو مخلوق جي ڏنل گهڻي کان گهڻو وڌيڪ آهي. حالانڪ مخلوق وٽ به جيڪي ڪجهه آهي، اهو خدا جو ئي ڏنل آهي. چپ رهڻ سان پيدا ٿيندڙ خرابيءَ جو علاج آسان آهي، پر ڳالهين مان پيدا ٿيندڙ خرابيءَ جو علاج مشڪل آهي. ٿانو ۾ پيل سامان ٿانو جو ڍڪ بند ڪري ٿي محفوظ ڪري سگهجي ٿو. پنهنجو مال خرچ نه ڪرڻ، ٻين اڳيان هٿ پڪيڙڻ کان گهڻو سٺو آهي. ڪجهه نه ملڻ جي مايوسيءَ جي ڪڙاڻ ٻين کان گهرڻ جي مٺاڻ کان بهتر آهي. هر انسان پنهنجا راز پاڻ ئي چڱي طرح لڪائي سگهي ٿو، پر ڪڏهن ماڻهو پنهنجن ٻين تي پنهنجن هٿن سان پاڻ ڪهاڙو هڻندو آهي. جيڪو گهڻو ڳالهائي ٿو اهو وڌيڪ غلطيون ڪري ٿو. نيڪن سان گڏ اٿو ويهو توهان به نيڪ ٿي ويندا، ٻرن کان پري رهندا ته بديءَ کان بچيل هوندا. حرام کائڻ

بدترين آهي. هيٺي تي ظلم ڪرڻ سڀ کان وڏو ظلم آهي. جتي نرمي نامناسب هجي اتي سختي ئي نرمي آهي. ڪڏهن ڪڏهن دوا بيماري ٿي ويندي آهي ۽ بيماري دوا. ڪڏهن برو چاهيندڙ پلائيءَ جي راه ڏيکاري ويندو آهي ۽ ڪڏهن پلائي چاهيندڙ فريب ڏئي ويندو آهي.

خبردار اميدن جي سهاري نه ويهجو، چوٽه اميدون بيوقوفن جي موڙي هونديون آهن. جيڪي ڪجهه تجربي سان سکو ٿا، ان کي محفوظ رکڻ عقلمندي آهي. بهترين تجربو اهوئي آهي جنهن مان نصيحت حاصل ٿئي. موقعي مان فائدو وٺو ان کان اڳ جو موقعو توهان جي حق ۾ نه رهي. هر ڪوشش ڪندڙ ڪامياب ڪونه ٿيندو آهي. هر ويندڙ واپس نٿو اچي. مال کي ضايع ڪرڻ ۽ عاقبت کي بگاڙي ڇڏڻ بربادي ۽ تباهي آهي. هر ڪم جو هڪ نتيجو ۽ صلو هوندو آهي. جيڪي توهان جي نصيب ۾ آهي، سو توهان کي ضرور ملندو. واپاري خطرو کڻي ٿو ان ڪري ڪڏهن ڪڏهن ٿورو مال گهڻو نفعو ڏئي ٿو. ان مددگار جو ڪو پروسو ڪونه آهي جيڪو ذليل هجي. ۽ اهو دوست بيڪار آهي جيڪو بدگمان هجي. جيستائين زمانو ساٿ ڏئي، توهان به زماني جو ساٿ ڏيو. گهڻي جي اميد ۾ ٿوري شئي کي خطري ۾ نه وجهو. خبردار گهڻو حاصل ڪرڻ جي خواهش توهان کي اندو نه ڪري ڇڏي هٿ ڌرمي توهان کي بي عقل نه بنائي ڇڏي دوست، دوستي توڙي ته توهان ان کي ڳنڍيو. هو دوري اختيار ڪري ته توهان ان کي ويجهڻ ٿي وڃو هو سختي ڪري ته توهان نرمي ڪريو. دوست سان اهڙي طرح پيش اچو جيئن توهان ان جا ٻانهڙا آهيو ۽ هن توهان تي ڪو احسان ڪيو آهي. پر خبردار! اهو ورتاءُ انهيءَ سان هجي جيڪو ان جو اهل به هجي، ناهل سان نه ڪجي.

دوست جي دشمن کي پنهنجو دوست نه بڻايو نه ته دوست به دشمن ٿي پوندو. دوست کي اهڙي نصيحت ڪريو جيڪا طرفداري واري نه هجي، ان کي سٺي لڳي يا خراب. ڪاوڙ پي وڃو. مون ڪاوڙ جي جام کان منو ڪو جام نه ڏنو. جيڪو توهان سان سختي ڪري. توهان ان سان نرمي ڪريو. اهو پاڻهي نرم ٿي ويندو. جيڪڏهن دوستي ڇڏڻي

ئي پويءَ ته به ڪجهه نه ڪجهه لڳاءِ باقي رڪو ته جيئن جڏهن گھرو ته دوستيءَ کي ڳنڍي سگھو. جيڪو توهان جي باري ۾ سٺي راءِ رکي، ڪوشش ڪريو ته ان جي راءِ ڪوڙي نه نڪري. دوست جا به ڪي حق هوندا آهن، دوستيءَ جي گھمنڊ ۾ اهو حق ضايع نه ڪريو ڇو ته جنهن جا حق تلف ڪيا ويندا آهن، اهو پوءِ دوست نه رهندو آهي. ائين نه ٿيو جو توهان جو گھراڻوئي توهان جي هٿان سڀ کان وڌيڪَ بدنصيب ٿي وڃي. جيڪو توهان کان پاسو ڪري توهان به ان جي پويان نه لڳو. توهان جو دوست ناتا چيني ته توهان محبت جو رشتو ڳنڍڻ ۾ ان کان گوءِ کڻي وڃو. ظالم جي ظلم کان پنهنجي دل ننڍي نه ڪريو ڇو ته سچ پچو ته اهو پاڻ کي نقصان ۽ توهان کي فائدو پهچائي رهيو آهي، ۽ جيڪو توهان کي فائدو پهچائي، ان جو بدلو اهو ناهي ته توهان ان سان برائي ڪريو.

پت، رزق ٻن قسمن جو هوندو آهي: هڪ اهو جنهن کي توهان ڳوليو ٿا ۽ ٻيو اهو جيڪو توهان کي ڳولي ٿو. جيڪڏهن توهان ان تائين نه ويندا ته هو پاڻ توهان وٽ هلي ايندو. ضرورت پوڻ تي پاڏاڻڻ ۽ ڪر نڪرڻ تي بداخلاقيءَ سان پيش اچڻ وڏي خراب عادت آهي. دنيا ۾ توهان جو حضور ڳو ايترو ئي آهي، جيتري سان توهان پنهنجي عاقبت سنواري سگھو. جيڪڏهن توهان هٿان نڪري ويل شئي تي روج رازو ڪريو تاهه پوءِ هر ان شئي تي به ڏک ۽ افسوس ڪريو جيڪا توهان کي نه ملي. جيڪي ڪجهه ٿي چڪو ان جي ذريعي ان جو پتو لهو جيڪي ٿيڻو آهي، ڇو ته معاملو سڀ جا سڀ هڪجهڙا ئي هوندا آهن، ۽ خبردار انهن ماڻهن جهڙا نه ٿيو جن تي نصيحت جو ان وقت تائين اثر نٿو ٿئي، جيستائين انهن کي پوريءَ طرح تڪليف نٿي پهچي. سمجهدار انسان پنهنجي سوچ سان نصيحت حاصل ڪري ٿو ۽ جانور مارڪٽ سان سڌو ٿئي ٿو. مٿي تي آيل مصيبتن کي همت، صبر ۽ ڀرپور يقين سان ختم ڪريو. ياد رکو جنهن وچٿري واري واٽ چڙهي اهو بي راهي ٿي ويو.

سچو دوست ماڻت وانگر هوندو آهي. دوست اهو ئي آهي جيڪو پريٽ دوستيءَ جو حق ادا ڪري، جيڪو لالچ ۾ پيو سمجهو ته اهو

مصيبت ۾ پيو. ڪيترائي پنهنجا آهن جيڪي ڌارين کان وڌيڪ ڌاريا آهن، ۽ ڪيترائي ڌاريا آهن جيڪي پنهنجن کان وڌيڪ پنهنجا آهن. پرديسي اهو آهي جنهن جو ڪو دوست نه هجي، جنهن سچ جي واٽ ڇڏي، ان جو رستو تنگ آهي، جيڪو پنهنجي حيثيت تي قائم رهي ٿو ان جي عزت باقي رهي ٿي. سڀني کان وڌيڪ مضبوط تعلق اهو آهي جيڪو هڪڙي ماڻهوءَ ۽ ٻئي ماڻهوءَ جي وچ ۾ آهي.

جيڪو توهان جي پرواهه نه ڪري اهو توهان جو دشمن آهي. جڏهن لالچ ۽ هوس تباهيءَ جو سبب ٿئي ته مايوسي به ڪاميابي بڻجي سگهي ٿي. هر عيب ظاهر نه ٿيندو آهي. وانڊڪائيءَ جو وقت وري وري نٿو اچي ڪڏهن اکين وارو صحيح رستو وڃائي ڇڏي ٿو ۽ انڌو صحيح رستو ماڻي ٿو. برائيءَ کي پاڻ کان پري رکڻ چوڻ اها ته جڏهن گهرندا ويجهي هلي ايندي جاهل سان دوستي ٿوڙڻ عقلمند سان دوستي ڳنڍڻ برابر آهي. جيڪو زماني کان مطمئن ٿي ويندو هوندو آهي، زمانو ان کي دغا ڏئي ويندو آهي ۽ جيڪو ان کي وڏو سمجهي ويندو آهي، اهو ان کي ذليل ڪري ڇڏي ٿو. هر تير انداز جو تير نشاني تي نٿو لڳي.

جڏهن حاڪم بدلجي ٿو ته زمانو به بدلجي وڃي ٿو. سفر تي هجو ته گڏ ويندڙ جي باري ۾ اڳواٽ چنڊ چاڻ ڪري وٺڻ ڪنهن گهر ۾ ترسو ته پهريائين پاڙيسريءَ جي جانچ وٺڻ. خبردار اهڙي ڳالهه نه ڪريو جنهن سان ڪل ٿئي، ڀلي اها ڪنهن ٻئي جي چيل ڳالهه چوڻ هجي.

خبردار عورتن سان صلاح نه ڪجو، چوڻ انهن جو عقل ڪمزور هوندو آهي ۽ سندن ارادو پڪو ڪونه هوندو آهي. کين پردي ۾ ويهاري انهن جي نظرن کي اک تيت ڪرڻ ۽ ڳولها ڦولا ڪرڻ کان روڪيو چوڻ پردي جي سختي انهن جي عزت ۽ آبروءَ کي برقرار رکڻ واري آهي. بدڪردار ماڻهن جو انهن جي گهرن ۾ اچڻ وڃڻ، انهن جي بي پردي رهڻ کان به وڌيڪ خطرناڪ آهي. جيڪڏهن ٿي سگهي ته اهي توهان کان سواءِ ٻئي ڪنهن کي نه سڃاڻين ته ائين ئي ڪريو. خبردار انهن کي انهن جي ذاتي معاملن کان وڌيڪ اختيار نه ڏيو، چوڻ عورت هڪ گل آهي، حڪمران ناهي. هوءَ جيتري عزت جي حقدار آهي، ان

کان اڳتي نه وڌو ۽ اهو حوصلو پيدا ٿيڻ نه ڏيو جو اهي ٻين جي سفارش ڪرڻ لڳن. بي سبب بدگمانيءَ جو اظهار به نه ڪجو چوڻه ان سان نيڪ چلت واري ۽ پاڪباز عورت به برائيءَ جي رستي تي هلي پوندي پنهنجن ملازمن مان هر هڪ جي ذمي ڪونه ڪو ڪم ضرور حوالي ڪري ڇڏيو ته جيئن اهي توهان جي خدمت کي هڪٻئي تي نه تارين. پنهنجي ڪٽنب جي عزت ڪريو چوڻه اهو توهان جي وارن ۽ ڀرين وانگر آهي، جنهن سان توهان اڏامو ٿا. اهوئي توهان جو بنياد آهي، جنهن کي توهان هر پيري اچي لهو ٿا. اهي ئي توهان جا بازو آهن جن جي مدد سان پنهنجي حفاظت لاءِ وڙهو ٿا.

هاڻي توهان جي دين ۽ توهان جي دنيا کي الله جي حوالي ڪريان ٿو ۽ کانئس اهوئي گهران ٿو ته توهان جي حال ۽ مستقبل ۾ ۽ دنيا ۽ آخرت ۾ توهان جي حق ۾ اهو فيصلو ڏئي جنهن ۾ توهان جي ڀلائي هجي.

غازي عباس علمدار عليه السلام کي امام حسين عليه السلام جي حوالي ڪرڻ:

حضرت علي عليه السلام آخري پساھ کڻي رهيا هيا ۽ لڳو پئي ته مالڪ حقيقي سان سندن ملاقات ۾ گهڻي دير ڪونه هئي. پاڻ پنهنجن سڀني پٽن کي هدايت ڪندا رهيا ۽ هر هڪ کي شرعي امور ۽ احڪام کان باخبر ڪندا رهيا. پنهنجن پٽن کي تاڪيد ڪيائون ته فرزند رسول و ثقيلين حضرات حسن ۽ حسين (عليهم السلام) جي اطاعت ۽ مدد کان ڪڏهن به منهن نه موڙجو. پوءِ عباس علمدار کان سواءِ ٻين سڀني پٽن جا هٿ وٺي امام حسن عليه السلام جي هٿ ۾ ڏنائون.

جڏهن عباس علمدار جي امڙ سائين حضرت فاطمه (ام البنين) رضي الله تعاليٰ ڏنو ته حضرت علي عليه السلام پنهنجن سڀني پٽن کي حضرت امام حسن عليه السلام جي حوالي ڪيو پر سندس نور نظر عباس عليه السلام کي ڪنهن جي به حوالي ڪونه ڪيائون ته پاڻ ڏاڍيون پريشان ٿي ويون ۽ ڏک جي جذبي ۾ گهٻرائي عرض ڪيائين ”منهنجا سرتاج! منهنجا آقا! منهنجا مالڪ! ڇا هن ناچيز ٻانهي کان ڪا غلطي ٿي آهي يا عباس کان ڪوئي تصور ٿيو آهي؟“

امير المؤمنين علي عليه السلام فرمايو ”چو؟“
 سائنٽس سڳوري عرض ڪيو ”مولا! توهان سڀني پتن کي حسن
 (عليه السلام) جي حوالي ڪيو پر هن ٻانهي جي ٻچڙي ”عباس“ کي
 ڪنهن جي به حوالي ڪونه ڪيو. منهنجي دل ڏري رهي آهي.“
 حضرت ام البنين رضي الله تعاليٰ عنها جي انهي پريشان ڪندڙ
 سوال تي حضرت علي عليه السلام جي اڪثرين مان لڙڪ وهڻ شروع ٿي
 ويا. فرمايائون ”اي ام البنين! جيڪڏهن توهان انهي راز کان واقف
 هجوهات اهڙو سوال ڪونه ڪريو ها.“

حضرت علي عليه السلام تاجدارِ ڪربلا امام حسين عليه السلام
 کي پنهنجي ويجهو ڪيو ۽ عباس علمدار عليه السلام کي به سڏ
 ڪيائون. حضرت عباس علمدار عليه السلام جو هٿ امام حسين عليه
 السلام جي هٿ ۾ ڏئي فرمايائون ”ٻچڙا! هي تنهنجي حوالي آهي. مان
 هن کي تنهنجي غلامي ۾ توڙيان.“ پوءِ عباس علمدار عليه السلام کي
 فرمايائون ”پٽ! هي تنهنجو آقا آهي. ان جو سات ۽ ان جي مدد ڪرڻ
 تنهنجو فرض آهي. جڏهن منهنجو هي ٻچڙو ڪربلا جي ميدان ۾
 دشمنن جي نرغي ۾ قاسمي وڃي ته ان جي مدد ڪجان.“

آخري گهڙي

امير المؤمنين حضرت علي عليه السلام وصيت ڪري چڪا.
 هاڻي خالقِ ڪائنات سان ملاقاتي ٿيڻ جا آثار وڌيڪ ظاهر ٿيڻ لڳا.
 پاڻ 21 رمضان مبارڪ سن 40 هجري تي جمع جي رات 63 سالن جي
 عمر ۾ سڀني متن ماتن ۽ دوستن ساٿين کي روئيندو ڇڏي خالق
 حقيقي سان وڃي مليا. انا لله وانا اليه راجعون.

سندن لاڏاڻي ٿيڻ سان اهلبيت ڪرام ۽ سندن ساٿين تي ڏک جا
 پهڙ ڪري پيا. هر طرف کان آه و بقا جي صدا اچڻ لڳي ته سرور
 ڪائنات کان پوءِ افضل ترين انسان هن دنيا مان روانا ٿي ويا. ائين
 پئي لڳو ته ڪائنات جو ذرو ذرو ڏک ۾ غرق ۽ روج راڙو ڪري رهيو
 آهي. سندن اولاد ۽ ٻين ساٿين کين آخري غسل ڏئي، جنازي نماز کان
 پوءِ کين نجف اشرف ۾ سندن ابدي آرامگاه جي حوالي ڪيائون.

حضرت عباس عليه السلام جي اخلاقي دنيا

دنياء اسلام جي عالمن جو انهيءَ ڳالهه تي اتفاق آهي ته حضرت عباس علمدار عليه السلام رعب ۽ جلال جي باوجود خُلُقِ عظيم جي تصوير ۽ خُلُقِ حسن جو مرقع هيا. پنهنجي پرائي سان سهڻي اخلاق سان پيش اچڻ جو جذبو سندن رڳ رڳ ۾ سمايل هيو. حضرات حسنين ڪريمين عليهم السلام جي سامهون ته هر وقت وڏي عقيدت ۽ احترام جو مظاهرو ڪندا رهندا هيا. امام حسين عليه السلام سان ته سندس ايتري عقيدت هئي جو انهن کي ڪڏهن به ”ادا“ چئي مخاطب ڪونه ٿيندا هيا پر سدائين ”آقا“ ڪري سڏيندا هيا.

هڪڙي دفعي امام حسين عليه السلام کين فرمايو ته ادا عباس! ڪهڙو سبب آهي جو توهان مونکي ڪڏهن به ”ادا“ چئي ڪونه ٿا سڏيو. عباس عليه السلام عرض ڪيو ته منهنجي جان توهان تان قربان ٿئي، ڳالهه اها آهي ته توڙي جو اسان ٻئي هڪڙي پي جي نسل مان آهيون پر منهنجي امڙ توهان جي امڙ سانئڻ جي ٻانهي آهي. ڪٿي مان ام البنين جو پٽ ڪٿي توهان خاتونِ جنت سلام الله تعاليٰ عليها جي جگر جا ٽڪڙا. عباس علمدار عليه السلام ۾ سڀئي سهڻا اخلاق موجود هيا.

حضرت عباس عليه السلام جي عصمت

اهو مڃيل اصول آهي ته عصمت بصيرت کان سواءِ اڌوري هوندي آهي ۽ قائم به رهي نٿي سگهي. بصيرت ديني امور ۽ اعتقادي مسئلن ۾ تبصري ۽ غور و فڪر ڪرڻ جي صلاحيت جو نالو آهي. حضرت عباس علمدار جي ناقدالبصير هجڻ جو اهو مطلب آهي ته پاڻ اعتقادي امور ۾ حق ۽ باطل جي تميز ڪرڻ لاءِ پوري صلاحيت رکندڙ هيا ۽ ايمان جي سمورن درجن جا حامل هيا.

عصمت جي لغوي معنيٰ آهي ڏوهن گناهن کان بچڻ يعني الله تعاليٰ طرفان ٻڌايل سڀني محارم (حرام ڳالهين ۽ شين) کان بچيل هجڻ. جڏهن ته اصطلاحِي معنيٰ ۾ عصمت ان مخفي لطفِ الاهي کي چئبو آهي جيڪو انهن خاص ٻانهن تي ڪيو ويندو آهي جن ۾ ڏوهه گناهه ڪرڻ جي طاقت ۽ خاصيت هجڻ جي باوجود انهن ۾ ڏوهه گناهه کان بچڻ ۽ ڏوهن گناهن ڏانهن ڌيان نه ڏرڻ جي به صلاحيت موجود هوندي آهي.

معلوم هجڻ گهرجي ته معصوم گناه کان بچڻ لاءِ مجبور ڪونه آهي پر الله تعاليٰ ان تي اهڙو مخفي ڪرم ڪندو آهي جو اهو شخص پنهنجي اختيار سان گناه کان بچڻ لازمي سمجهڻ لڳندو آهي. يا الله تعاليٰ طرفان عطا ڪيل قوت، عقل، اندر جي صفائي ۽ سنن اخلاقن جي ڪري اهو الله تعاليٰ جي محبت ۾ اهڙي درجي تي پهچي ويندو آهي ته نفسي شهنشاهي ۽ شيطاني خيال ان جي ويجهو اچڻ جي جرئت ڪونه ڪندا آهن. ائين جمال، جلال ۽ عظمتِ الاهي ان جي دل تي جلوه گر ٿي ويندا آهن ۽ اهو پاڻهو پاڻ کي الله تعاليٰ جو منظور نظر سمجهندي ڏوهن گناهن کان پرهيز ڪندو آهي ۽ الله تعاليٰ کي راضي رکڻ لاءِ مشغول رهندو آهي. اتفاق سان جيڪڏهن بشري تقاضا موجب ان جي دل ۾ گناه جو خيال به ايندو آهي ته اهو پاڻهو الله تعاليٰ جي جلال و عظمت جي خوف کان ڏوه کان پاسو ڪندو آهي.

اهو واضح سمجهڻ گهرجي ته عباس علمدار عليه السلام جي عصمت مان اها عصمت مراد ڪونه آهي جيڪا رسول الله صلي الله تعاليٰ عليه وآله وسلم ۽ اهلبيت عليهم السلام جي عصمت هئي. بلڪ غازي عباس عليه السلام جي عصمت مان اها قوت مراد آهي جيڪا گناهن کان روڪي رکي، يعني اهڙي قوت جنهن سان پنهنجي نفس کي گناهن جي آلودگي کان محفوظ رکي سگهجي.

عباس علمدار جي شادي

غازي عباس علمدار عليه السلام يارهن سالن جي ڄمار ۾ صفيين جي لڙائي ۾ پنهنجا جوهر ڏيکاريا. چوڏهن سالن جي ڄمار ۾ بابي سائين جي شفقت کان محروم ٿي امام حسين عليه السلام جي خدمت ۾ آيا. رات ۽ ڏينهن گذرندا رهيا، پر پور جواني ۾ قدم رکيائون. امڙ سانئڙ جي دل ۾ تمنا ٿي ته منهنجي ٻچڙي جو گهر آباد ٿئي. هڪڙي ڏينهن امام حسين عليه السلام کي عرض ڪيائين ”ٻنهي جهانن جا سردار! ڪهڙو ته سنو ٿئي جيڪڏهن منهنجي ٻچڙي جو گهر آباد ٿي وڃي.“

امام حسين عليه السلام سوچ ويچار ڪري شادي جا سانباها ڪرڻ شروع ڪيا. امام حسين عليه السلام عباس علمدار عليه السلام لاءِ

پنهنجي بابي سائين جي سوت حضرت عبیدالله بن عباس بن عبدالمطلب رضي الله تعالى عنه کان ان جي نياڻي حضرت لباہ رضي الله تعالى عنها جي سڱ جي گهر ڪئي. حضرت عبیدالله رضي الله تعالى عنه اهو منظور ڪيو ۽ غازي عباس علمدار عليه السلام جي شادي حضرت لباہ رضي الله تعالى عنها سان ٿي وئي. سندن اولاد تي روايتن ۾ اختلاف آهي، پر عام طور تي اهو مڃيو وڃي ٿو ته کين فضل ۽ عبید نالي بہ پٽ هيا.

امام حسن عليه السلام

15 رمضان سن 3 هجري تي باغ نبي صلي الله تعالى عليه وآله وسلم جا پهريان نوراني گل، تفسير سورت ڪوثر يعني امام حسن عليه السلام جي ولادت مديني ۾ ٿي. اوستاد قمر جلالوي مرحوم پنهنجي عقيدت جو اظهار هيئن ڪيو آهي:

رسول زادي کي آغوش میں حسن یوں ہیں
کھلا ہوا جیسے قرآن رحل کے اوپر۔

امام حسن عليه السلام پنهنجي والدين جا پهريني اولاد هيا. سندن جنم کان پوءِ رسول اڪرم صلي الله تعالى عليه وآله وسلم کين پنهنجي هنج ۾ کنيو. ساڄي ڪن ۾ آذان پڙهيائون ۽ کاٻي ڪن ۾ تڪبير (اقامت) چيائون. سندن عقيقي جي رسم ادا ڪئي وئي جنهن ۾ سندن مٿي جا وار ڪوڙي انهن جي وزن جي ٿري چاندي فقيرن کي ڏني وئي. حضور صلي الله تعالى عليه وآله وسلم سندن نالو ”حسن“ رکيو. واضح ٿئي ته امام حسن عليه السلام کان اڳ اهو نالو ڪنهن به انسان تي ڪونه رکيو ويو هيو بلڪ امام حسن عليه السلام ان نالي وارا هن دنيا ۾ پهريان شخص آهن. پاڻ ڪريم صلي الله تعالى عليه وآله وسلم سندن ڪنيت ”ابومحمد“ رکي.

امام حسن عليه السلام جي شخصيت

امام حسن عليه السلام جنت جي جوانن جا سردار آهن ۽ پاڻ انهن بن شهزادن مان هڪ آهن جن جي پيڙهي ذريعي رسول الله صلي الله

تعالیٰ علیہ وآلہ وسلم جو نسل قائم رھيو. رسول الله صلي الله تعالى عليه وآلہ وسلم مدیني ۾ جڏهن نجران جي نصارن سان مباحلو ڪرڻ لاءِ ميدان ۾ تشریف کڻي آیا ته امام حسن به ساڻن گڏ هيا. امام حسن عليه السلام اصحابِ ڪساء ۾ به شامل آهن.

امام حسن عليه السلام انهن ٻن شخصيتن مان هڪ آهن جن جي حڪم ۽ فرمان جي تعميل ڪرڻ الله تعالیٰ پنهنجن ٻانهن تي واجب ڪئي آهي. امام حسن عليه السلام نبي ڪريم صلي الله تعالیٰ عليه وآلہ وسلم جي آل ۾ شامل آهن ۽ ڪوبه مسلمان سچو مؤمن ڪونه آهي جيڪڏهن اهو رسول الله صلي الله تعالیٰ عليه وآلہ وسلم سان گڏ سندن آل تي درود نٿو موڪلي. هي اهو شهزادو آهي جنهن جي پاڪ صاف هجڻ جي سَنَد لاءِ قرآن شريف ۾ آيت تطهير نازل ٿي. امام حسن عليه السلام انهن شخصيتن مان هڪ آهي جن جي محبت کي الله تعالیٰ رسالت جو ”اجر“ قرار ڏنو.

حضرت حسن عليه السلام جي امامت ۽ خلافت

الله تعالیٰ جي دين کي انسانن تائين پهچائڻ لاءِ پيغمبر سڳورا موڪليا ويا. چار آسماني ڪتاب نازل ڪيا ويا. شريعتون نافذ ٿيون، جنهن لاءِ حضرت نوح عليه السلام ۽ حضرت ابراهيم عليه السلام سختيون سنيون. حضرت موسيٰ عليه السلام مصيبتون برداشت ڪيون ۽ حضرت عيسيٰ عليه السلام مخالفتن جو مقابلو ڪيو. پوءِ ان دين جي تڪميل ۽ ان کي ڪمال تي پهچائڻ لاءِ حضرت محمد صلي الله تعالیٰ عليه وآلہ وسلم صدمن مٿان صدمو سٺا، تڪليفون برداشت ڪيون، دل تي زبان جا ۽ جسم تي پٿرن جا زخمو کاڌا. جان کان پياري چاچي حضرت ابوطالب رضي الله تعالیٰ عنه ۽ دل و جان سان سندن مٿان پنهنجي دولت قربان ڪندڙ پياري گهرواري حضرت خديجه الڪبري رضي الله تعالیٰ عنها جي وفات جا ڏک برداشت ڪيا. نبي ڪريم صلي الله تعالیٰ عليه وآلہ وسلم کي اهي ڏينهن به ڏسڻا پيا جنهن ڏينهن سندن موت حضرت عبیده بن حارث رضي الله تعالیٰ عنه بدر جي لڙائي ۾ جان جو ڏرانو پيش ڪيو. دين جي حفاظت ۾ سندن

چاچي حضرت حمزه رضي الله تعالى عنه شهادت مائي ۽ احد جي ميدان ۾ ان شهيد جي جسم کي چيري سندس جيئرو کليدي چٻاڙيندڙ عورت هنده کي به ڏٺو. سندن سوت حضرت جعفر رضي الله تعالى عنه جون ٻانهون قلم ٽيون ۽ ”طيار“ جو لقب مائٽيائين؛ ۽ حضرت علي عليه السلام جهاد ذريعي اسلام جي دشمنن جو مقابلو ڪندا رهيا.

جمعي جي ڏينهن 21 رمضان سن 40 هجري تي حضرت علي عليه السلام جي شهادت ٿي. حضرت علي عليه السلام جي شهادت کان پوءِ اسلام چئني طرفن ڏي مددگار جي تلاش ۾ اڪيون ٿاڙي ٽڪي رهيو هيو. اتي موجود سڀني مسلمانن گڏيل راءِ سان امام حسن عليه السلام کي پنهنجو خليفو ۽ امام مقرر ڪيو. رسول الله صلي الله تعالى عليه وآله وسلم جي ڏوهتي ۽ حضرت علي عليه السلام جي پڇڙي لبيڪ چيو.

امام حسن عليه السلام جي بيعت

تاريخ ۾ آهي ته اسلامي مملڪت جي سڀني پرڳڻن اتفاق راءِ سان امام حسن عليه السلام جي بيعت ڪئي. ان جي اطاعت ۽ وفاداريءَ جو واعدو ڪيائون. صرف ڪوفي ۾ 42 هزار مسلمانن وفاداريءَ جو واعدو ڪندي بيعت ڪئي. بيعت ڪرڻ وارن ماڻهن ۾ اهي مسلمان به شريڪ هيا جن حضرت علي عليه السلام جي بيعت ڪري واعدو وچن ڏنو هيو ته اهي حضرت علي عليه السلام جي پاران معاويہ سان لڙائي ڪندا. ائين بصريہ، مدائن ۽ عراق جي ٻين شهرن جي مسلمانن بيعت ڪئي. معاويہ ۽ شام وارن کان سواءِ ٻئي ڪنهن به امام حسن عليه السلام جي بيعت کان نه انڪار ڪيو ۽ نه وري منهن موڙيو. جڏهن ته انهن حضرت علي عليه السلام جي بيعت کان به منهن موڙيو هيو. ائين اها ساڳي دشمني ۽ نفرت جيڪا حضرت علي عليه السلام خلاف هلندي پئي آئي، امام حسن عليه السلام جي خلاف به نشانبر هئي.

امام حسن عليه السلام خليفن جي حيثيت سان مجمع ۾ ظاهر ٿيا ۽ مسجد شريف ۾ پنهنجي والد سڳوري واري ممبر تي اچي ويا. پاڻ بغير ڪنهن ٻئي مقصد يا ڪنهن خاص طريقي کي اختيار ڪرڻ جي ته ان کي ماڻهو پنهنجي سامهون رکن ها. پاڻ صرف انهي مقصد سان

ممبر تي تشريف ڪئي آيا ته حضرت علي عليه السلام جي شهادت جي عظيم سانحي جي باري ۾ ماڻهن کي خطاب ڪن. پاڻ فرمايائون:

”بيشڪ اڃ رات هن دنيا مان اهڙو شخص موڪلائي ويو جو ان کان اڳ وڃڻ وارا ان کان گوءِ ڪئي ڪونه سگهيا. نه وري ان کان پوءِ اچڻ وارا ان کان گوءِ ڪئي سگهندا. هي اهو شخص هيو جيڪو رسول الله صلي الله تعاليٰ عليه وآله وسلم سان گڏ جهاد ڪندو هيو ۽ پنهنجي جان کي رسول الله صلي الله تعاليٰ عليه وآله وسلم جي آڏو ڍال بڻائي بيهندو هيو. رسول الله صلي الله تعاليٰ عليه وآله وسلم ان کي جهنڊو ڏئي جهاد جي ميدان ۾ روانو ڪندا هيا ۽ حضرت جبرائيل عليه السلام ان جي ساڄي پاسي ۽ حضرت ميڪائيل عليه السلام ان جي کاٻي پاسي هوندا هيا. اهو شخص ميدان مان ڪڏهن به ناڪام ٿي ڪونه موتيو پر سڌائين ڪامياب ۽ ڪامران ٿي موتندو هيو. پاڻ اهڙي رات ۾ وفات ڪيائين جنهن رات حضرت موسيٰ عليه السلام وفات ڪئي ۽ حضرت عيسيٰ عليه السلام ان رات آسمان ڏانهن ڪنيا ويا. ان ئي رات قرآن شريف نازل ٿيو.....“

امام حسن عليه السلام جي طرزِ حڪومت

نبوي دور جي پوري تواريخ شاهد آهي ته چوڏهن لک چورس ميلن کان به وڌيڪ ڪشادي ۽ پکڙيل علائقي تي ڏهن سالن تائين الله تعاليٰ جو نظام ڪاميابيءَ سان نافذ رهيو. ڪنهن به قانون جي خلاف ورزي ڪئي ته ان کي اسلامي تعزيرات مطابق تنبيهه ڪئي وئي يا سزا ڏني وئي. جتي به ضرورت محسوس ٿي ته اتي اڪابر اصحابن نبي ڪريم صلي الله تعاليٰ عليه وآله وسلم جي سنت ۽ عمل جي پيروي ڪندي معاشري جي اصلاح ڪئي. جيڪڏهن ٻاهرين قوتن اسلام ۽ مسلمانن خلاف قدم وڌائڻ جي ڪوشش ڪئي ته ڪڏهن جهاد جي ذريعي انهن جو صفايو ڪيو ويو يا ڪڏهن صلح جي ضرورت ٿي ته رتوچاڻ کان بچڻ لاءِ صلح ڪيو ويو.

رسول الله صلي الله تعاليٰ عليه وآله وسلم جي وفات کان پوءِ حڪومتي نظام جيڪو هر لحاظ کان مڪمل هيو ان ۾ وقت جي

ضرورت مطابق تبديليون ڪيون ويون. مثال طور: نبي ڪريم صلي الله تعاليٰ عليه وآله وسلم جي زماني ۾ باقاعده فوج ۽ خزاني جو تصور ڪونه هيو هر وقت ۽ هر ضرورت تي مسلمان هڪ آواز تي لبيڪ چوندا هيا. ليڪن حضرت عمر رضي الله تعاليٰ عنه جي زماني ۾ اسلامي رياست ايتري وڏي علائقي تي پکڙجي وئي جو حضرت عمر رضي الله تعاليٰ عنه باقاعده فوج ۽ خزاني جي قيام کي ضروري سمجهيو ۽ محسوس ڪيائين ته بغير فوج ۽ خزاني جي حڪومت هلي نٿي سگهي. ائين مخلصانه طريقي سان اسلامي مملڪت جو ڪاروهنوار هلندورهيو.

امام حسن عليه السلام جو خلافتي دور ڪجهه ماڻهن لاءِ خاص مقصدن جي ڪري ۽ ڪجهه ماڻهن جي سُستي ۽ بي پرواهي جي ڪري هڪڙي غلط صورت ۽ شڪل اختيار ڪري ويو آهي. بلڪ ائين چئجي ته حقيقت کي غلط رنگ ڏيڻ وارن ماڻهن امام حسن عليه السلام جي نوراني شخصيت کي عام ماڻهن ۽ انصاف کان عاري تحقيق ڪرڻ وارن (مغربي ۽ مشرقي، ٻئي) جي نظر ۾ اهڙو خليفو ڪري پيش ڪيو ويو آهي جيڪو ڪنهن ڪم جو نه هجي. عورتن ڏانهن گهڻو لاڙو رکڻ وارو هجي ۽ دنيا جي مال جي بدلي خلافت کي وڪڻڻ وارو هجي. جڏهن ته انهن ڳالهين جو حقيقت سان ڪوبه واسطو ڪونه آهي.

حقيقي انصاف کان ڪم وٺي چند چاڻ ڪجي ته خبر پوندي ته امام حسن عليه السلام جي خلافت جو دور اهم ترين دور هيو، چوٽه تاريخ ۾ ان دور جهڙي خلافت وري ڪونه آئي آهي. انهيءَ دور ۾ جيڪو اهم ڪم ٿيو اهو اهو آهي ته مقصدي و الاهي حڪومت ۽ سياسي و دنياوي حڪومت جو سَنَدَ ظاهر ٿي ويو ۽ رسول الله صلي الله تعاليٰ عليه وآله وسلم جي پيشن گوئي سچ ثابت ٿي ته سندن وفات جي ٽيهن سالن کان پوءِ هن امت جو ڪار وهنوار هڪڙي بدترين بادشاه جي هٿ ۾ اچي ويندو. انهيءَ دور ۾ پهريون دفعو مسلمان سڏائڻ وارن قبائلي تعصب جو مظاهرو ڪيو.

امام حسن عليه السلام هڪڙو عقلمند، سٺو سياستدان ۽ تدبير ڪرڻ وارو (مدبر) خليفو هيو. اهڙو انسان جنهن الله جي مدد ۽ رهنمائي

هيٺ ”وَمَكْرُوا وَمَكَرَ اللَّهُ، وَاللَّهُ خَيْرُ الْمَاكِرِينَ.“ جي مصداق معاويه بن ابوسفينان جهڙي چالاڪ ۽ مڪار ماڻهوءَ کي ان جي پنهنجي چار ۾ ڦاسايائين ۽ ان جو اصلي روپ پٿرو ڪرائي ڇڏيائين؛ توکيياز خود پنهنجي توکي ۾ ڦاسي پيو. چوٽه امام حسن عليه السلام طرفان معاويه سان صلح ڪرڻ هڪڙو طاقتور هٿيار هيو جنهن دشمن جي بنيادن کي لوڏي کوڪلو ڪري ڇڏيو. مطلب ته امام حسن عليه السلام جو هر سياسي قدم ۽ سياست، چاهي ڪاميابي جي شڪل ۾ آهي يا ظاهري طور شڪست جي صورت ۾، پر قدر ۽ عظمت جي نشاني آهي.

امام حسن عليه السلام هڪڙي امام ۽ خليفي جي حيثيت ۾ سموريون ذميواريون چڱي نموني سان پوريون ڪيون. اهو الله تعاليٰ جي منشا موجب دنيا مان برائين کي ختم ڪرڻ ۾ مشغول رهيو. کين ناني سائين ۽ بابي سڳوري وانگر خراب ماڻهن جي ذات کان نه پر انهن جي خرابين کان نفرت هئي. پيغمبر صلي الله تعاليٰ عليه وآله وسلم جي لڙائي بت پرستن يا عيسائين، يهودين يا ٻين غير مسلمانن سان ڪونه هئي، پر سندن لڙائي انهن جي بچڙين سان هئي ۽ سندن جهاد بچڙين کي ختم ڪرڻ لاءِ هيو. ورنه رسول الله صلي الله تعاليٰ عليه وآله وسلم گهرن هات آسانيءَ سان ابوسفينان ۽ ان جي خاندان وارن کي قتل ڪرائي ڇڏين ها، جن رسول الله صلي الله تعاليٰ عليه وآله وسلم کي اذيتن پهچائڻ سان گڏ ان ڳڻيون جنگيون به مسلط ڪيون هيون. ليڪن مڪي جي فتح واري ڏينهن توڙي جو ابوسفينان ٻن کان سر بچائڻ جي نيت سان اسلام قبول ڪيو ته ان کي ڇڏي ڏنائون ۽ ان سان رعايتون ڪندا رهيا. يعني خراب ماڻهوءَ کي ختم ڪونه ڪيو پر ان جي بچڙين کي ختم ڪرڻ جي ڪوشش ڪيائون.

اسلام قبول ڪرڻ کان پوءِ بنو اميه جي سياست

اسلام جي واڌ ويجهه جو عمل ڏسي بنو اميه وارن سياسي طور اهڙي مناسب سمجهيو ته اسلام جي دائري ۾ داخل ٿي پنهنجو اقتدار حاصل ڪرڻ لاءِ ڪا تدبير ڪرڻ بهتر عمل ٿيندو. انهن ”قهر درويش بر جان درويش“ واري چوڻي واري اصول کي سامهون رکندي ئي مجبور ٿي

اسلامي طوق کي ڳچيءَ ۾ وڌو هيو. ظاهري طور اهي ماڻهن کي ڏيکارڻ لاءِ خوش ٿي رهيا هيا ته انهن مٿان رحمت جو مينهن وسي رهيو آهي. مڪي جي فتح جي صورت ۾ نبوت کان شڪست کائڻ کان پوءِ به ان سان مقابلو ڪرڻ انهن لاءِ گھاتي وارو سودو هيو انهيءَ ڪري اهي مسلمان ٿولي ۾ شامل ٿي نبوت جو دروازو بند ٿيڻ جو انتظار ڪرڻ لڳا. انهن جي سوچ اها هئي ته نبوي تبليغ ڪنهن کي ورثي ۾ ته ملي ڪونه ٿي سگھي. چو ته رسول الله صلي الله تعاليٰ عليه وآله وسلم کي ڪو نرينو اولاد ڪونه هيو انهيءَ ڪري خاموشي سان اقتدار حاصل ڪرڻ جون تدبيرون ڪرڻ کي ٿي پاڻ لاءِ بهتر سمجهيائون. علامه اقبال شايد انهيءَ صورتحال کي مدنظر رکي هيئن چيو:

زبان سے کہہ بھی دیا لا الہ الا اللہ تو کیا حاصل
دل و نگاہ مسلمان نہیں تو کچھ بھی نہیں۔

معاويہ جي سازش

حضرت امام حسن عليه السلام جي باري ۾ معاويہ کي جڏهن خبر پئي ته مسلمانن ڪوفي ۾ ان جي بيعت ڪري پنهنجو امام ۽ خليفو چونڊيو آهي ته پريشان ٿي ويو ۽ سمجهيائين ته مسلمانن جو حڪمران ٿيڻ لاءِ ان جي اميدن تي پاڻي ڦرڻ وارو آهي. ان مناسب موقعي جو انتظار ڪيو ته جيئن امام حسن عليه السلام جي حڪومت خلاف ڪوفي ۾ بدانتظامي جي فضا پيدا ڪري سگھي. اهو انهيءَ مقصد ۾ ڪامياب ويو ۽ ان ڪم لاءِ وڏي چالاڪيءَ سان بي ضمير ماڻهن کي نقد رقم عيوض خريد ڪيائين. هر طرف پنهنجا جاسوس پکيڙي ڇڏيائين جيڪي مختلف طرفن مان افواہ پکيڙيندا هيا. معاويہ جي فوجي طاقت ۽ هٿيارن جي باري ۾ ڳالهيون ڪري ماڻهن کي امام حسن عليه السلام جي حڪومت خلاف بدظن ڪندا هيا.

معاويہ شام ۾ پنهنجن سڀني حامي قبيلن ۽ سپاهين کي لڙائي جي تياري ڪرڻ جو حڪم ڏئي ڇڏيو ۽ پنهنجي تسلط هيٺ سڀني علائقن ۾ خط ذريعي اعلان ڪرايائين ته پنهنجي جنگي ساز ۽ سامان سان اچي لشڪر ۾ شامل ٿيو ۽ ڪوفي تي حملو ڪرڻ لاءِ ساٿ ڏيو.

هڪدم هزارين سپاهين تي مشتمل لشڪر سان ڪري ڪوفي تي حملو ڪرڻ لاءِ نڪري پيو. اڳتي وڌندو ”مسڪن“ نالي ماڳ تي اچي پڙلاءُ ڪيائين. اهو ماڳ بغداد کان ڏهه فرسخ جي فاصلي تي تڪريت واري رستي ۾ اوانا جي ويجهو آهي.

گهڻو مناسب ٿيندو جيڪڏهن اسان معاويه کي انهي نالي سان ياد ڪريون ته اهو پهريون شخص هيو جنهن اسلامي تاريخ ۾ جهالت واري دور جي قبيلائي عصبيت جو ٻيهر بنياد رکيو. اهو پهريون شخص هيو جنهن اسلامي مملڪت ۾ پراڻن تڪرارن ۽ جهڳٽن کي زنده ڪري اختلافن جي باه کي ٻيهر پٽڪائي ”توحيدِي دين“ جي بنيادي ڳالهه ”اتحاد ۽ وحدت“ کي پائمال ڪري ڇڏيو. انهي بنياد کي لوڏي ڇڏيائين جيڪو حقيقت ۾ هن دين جي ڪاميابي ۽ پلائي جي ضمانت هيو.

جنهن ڏينهن کان معاويه شام ۾ لڙايون شروع ڪيون هيون، اسلام جي لاءِ اهو ڏينهن وڏو منحوس ۽ نقصان ڏيندڙ هيو. انهن لڙاين ۾ جيڪورت وهايو ويو ۽ جيڪي حق پائمال ڪيا ويا، ۽ جن حقن تي چڙهت ڪئي وئي ۽ مادي خواهشن جيڪا ترقي ڪئي اسلامي تاريخ جي لڙاين ۾ انهن جو مثال ڪونه ٿو ملي.

اسلام اهڙو دين آهي جيڪو انسانيت جي بلند ترين اصولن مان اتساه ٿو وٺي. لڙائي جي اجازت صرف ان وقت هوندي آهي جڏهن اها الله تعاليٰ جي رضا ۽ ان جي واٽ ۾ وڙهي وڃي، انسانيت جي بقا ۽ پلائي لاءِ وڙهي وڃي ۽ اسلامي معاشري جي دفاع لاءِ وڙهي وڃي. ليڪن انهن ماڻهن ۽ سرحدن تي حملو ڪرڻ جيڪي امن جي زندگي گذاري رهيا هجن، يا الله ۽ الله جي رسول جي مڃڻ وارن خلاف انهيءَ لاءِ لڙائي ڪرڻ ته جيئن انهن مٿان حڪمراني ڪجي، اسلامي اصولن جي نظر ۾ اهڙي لڙائي ناجائز آهي ۽ اهڙين لڙاين کي صرف جاهليت وارو وحشي نظام ئي درست قرار ڏئي ٿو سگهي. هي اهي لڙايون هيون جن جي ڪري مسلمانن جو اتحاد ختم ٿي ويو ۽ انهن جي وچ ۾ ختم ٿيندڙ ساڙ ۽ حسد ۽ دشمني جو بچ پوکجي ويو.

امام حسن عليه السلام جو جهاد

صورتحال مڪمل طور تي چٽي هئي ته ڇا ٿيڻ وارو آهي. امام حسن عليه السلام کي جڏهن انهي ڇڙهائي جو اطلاع مليو ته پاڻ وقت جي خليفي ۽ امام جي حيثيت ۾ مجبور هيو ته انهن حالتن جو جواب ڏئي ۽ موقعي مناسبت سان قدم کڻي. باغين ۽ ڏکيڙ پکيڙڻ وارن سان جنگ ڪرڻ نهايت ضروري ۽ اهڙو فرض هيو جنهن جي باري ۾ امام حسن عليه السلام پراعتقاد هيا ۽ انهن جو ديني فڪر حڪم ڏئي رهيو هيو ته اسلامي خلافت انهي وقت تائين مضبوط نٿي ٿي سگهي ۽ نه وري مسلمانن ۾ اتحاد پيدا ٿي سگهي ٿو جنهن جي ان وقت سڀ کان گهڻي ضرورت هئي. جيستائين انهي اختلاف ۽ فتني کي ختم نٿو ڪيو وڃي جنهن کي معاويه ٽن سالن کان لڳاتار پنهنجن صلاحڪارن جي ذريعي مسلمانن جي صفن ۾ پيدا ڪري رهيو هيو.

امام حسن عليه السلام مجبور ٿي معاويه جي لڙاڪو ذهنيت جو جواب ڏيڻ لاءِ جهاد جو اعلان ڪرايائون ۽ فوج جو وڏو انگ ساڻ ڪري ڪوفي مان نڪري پيا. ڪيترائي مخلص مؤمن، قرآن جا مڃيندڙ ۽ اسلام جو نيڪ ڪردار رکندڙ ماڻهو امام حسن عليه السلام جي دعوت تي لبيڪ چئي گڏ ٿي ويا. ليڪن انهن جنگي مجاهدن جي وچ ۾ اهڙا ماڻهو به نظر اچي رهيا هيا جيڪي پهريان ڪنهن چڱي ڪم ۾ شامل ٿيندي ڪونه ڏٺا ويا هيا، ۽ انهن جي باري ۾ خبر ڪونه هئي ته اهي ڪير آهن.

ڪسر ۾ ڇهن مهينن تائين لڙائي جاري رهي. لشڪر جو اڳواڻ امام حسن عليه السلام جو چاچو (پي جو سوت) عبیدالله بن عباس هيو جيڪو معاويه کان رقم ملڻ جي لالچ ۾ غداري ڪري معاويه سان وڃي مليو. ان کان پوءِ قيس بن سعد انصاري جي اڳواڻي ۾ 20 هزار مجاهدن جو لشڪر معاويه جي مقابلي لاءِ روانو ڪيائون ۽ پاڻ دير ڪعبه جي ويجهو ساباط نالي ماڳ تي وڃي قيام ڪيائون. اتان انهيءَ دوران معاويه فريب کان ڪم وٺندي هڪڙي ماڻهوءَ کي مدائن روانو ڪيو جنهن اتي پهچڻ سان امام حسن عليه السلام جي لشڪر ۾ اهو مشهور ڪيو ته امام

حسن عليه السلام جي سپه سالار قيس بن سعد معاويه سان صلح ڪري ڇڏيو آهي. لشڪر ۾ اهو افواه پکڙجڻ سان افراتفري پکڙجي وئي. امام حسن عليه السلام اتي پنهنجن ساٿين جي نال متول ڪرڻ ۽ مُستي جو مظاهرو ڪيائون. ماڻهن کي گڏ ڪري خطبو ڏنائون:

”سو مان خدا جي خلق جو سڀني ماڻهن کان وڌيڪ هڏ ڏوڪي آهيان. مون ڪنهن به مسلمان سان ساڙيا حسد ڪونه ڪيو آهي. توهان کي معلوم هجي ته اتفاق ۽ اتحاد توڙي جو توهان کي ڪيترو به ناپسند هجي اهو اختلاف ۽ ڏڦيڙ کان ڪٿي دفعا وڌيڪ سنو آهي. ياد رکو مان توهان جي فائدي لاءِ توهان کان وڌيڪ بهتر سوچڻ جو حق رڪان ٿو. توهان تي لازم آهي ته منهنجي راءِ کان منهن نه موڙيو ۽ نه وري منهنجي حڪم جي مخالفت ڪريو.“

انسوس ته سندن خطبي جو ماڻهن تي ڪوبه اثر ڪونه ٿيو بلڪ خارجي زور زور سان پڪارڻ لڳا ته هي (امام حسن) ڪافر ٿي ويو آهي (معاذالله) ڪجهه ماڻهن ته مورڳو امام حسن عليه السلام تي حملو ڪيو ۽ سامان ڪسڻ شروع ڪيائون. ڪنهن سندن پيرن هيٺان مصلو ڪسڪائي کنيو ته ڪنهن سندن چادر مبارڪ ڪسي ورتي. امام حسن عليه السلام وڏي آواز سان پڪارڻ لڳا ته ربيعم وارا ۽ همدان وارا ڪٿي آهن. اهي ٻئي قبيلن پڇندا اچي سندن چوڌاري گڏ ٿي ويا ۽ سورس ڪرڻ وارن کي امام حسن عليه السلام کان پري هٽائي ڇڏيائون. امام حسن عليه السلام صدمي جي حالت ۾ اتان مدائن جي گورنر سعد ڏانهن ويڃڻ لاءِ روانا ٿيا. هڪڙي خارجي جراح بن قيصه اسدي رستي ۾ وجهه وٺي سندن مٿان حملو ڪيو ۽ ٽنگ ۾ گرز هنيو جيڪو هڏي تائين لهي ويو.

امام حسن عليه السلام جو صلح

اسلام هڪڙو مڪمل قانون حيات آهي. جيڪو زندگيءَ جي هر پهلو تي حاوي هجڻ جي دعوا رکي ٿو. اهوئي قانون آهي ته اهوئي حڪومتي آئين به آهي. ايترو مضبوط آهي جو ان جي بنيادي قانوني احڪامن ۾ تبديلي ٿي نٿي سگهي. جنهن تي رسول الله صلي الله تعاليٰ

عليه وآل وسلم به عمل ڪري ڏيکاريو. لچڪدار ايترو آهي ته نت نئين سياسي ۽ تمدني ضرورتون پيدا ٿين ته انهن کي قرآن شريف ۾ ڄاڻايل منشاء الاهي جي مطابق عمل ۾ آڻي سگهجي ٿو. جنگ ڪرڻي آهي ته اها به امن کي قائم رکڻ لاءِ ورنه اسلام ۾ جنگ کي صرف دفاعي حيثيت حاصل آهي. ڪنهن جو ناحق رت وهائڻ يا ناجائز طريقي سان مال ملڪيت تي قبضو ڪرڻ اسلامي روح جي خلاف ۽ حرام آهي. ائين اسلام ۾ صلح ڪرڻ جي اهميت کي به چٽي نموني سان بيان ڪيو ويو آهي. جنهن کان انڪار ڪرڻ جي اجازت ڪونه آهي.

شام جي حاڪم (معاويه) جون فوجون رسول اڪرم صلي الله تعاليٰ عليه وآل وسلم جي شهر مديني ڏانهن چڙهائي ڪري رهيون هيون. شام جي اموي حڪومت شامي حڪمران جي ذاتي مفاد لاءِ اسلام جي روحاني قيادت کي هميشه لاءِ ختم ڪرڻ يا گهٽ ڪرڻ لاءِ سرتوڙ ڪوشش ڪري رهي هئي. هي اهو زمانو هيو جنهن لاءِ نبي ڪريم صلي الله تعاليٰ عليه وآل وسلم فرمائي ويا هيا ته ان زماني ۾ بادشاهت قائم ٿي ويندي ائين اسلامي عقيدن تي باطل جي زور پوڻ جو اهو پهريون دور هيو. جيئن نبي ڪريم صلي الله تعاليٰ عليه وآل وسلم اسلام جي اشاعت لاءِ سردڙ جي بازي لڳائي هئي، ائين ان جي ڏوهتي امام حسن عليه السلام پنهنجي جان خطري ۾ وجهي اسلام جي حفاظت ڪئي، جنهن جي تڪميل لاءِ سندن پيءُ امام حسين عليه السلام قربانيون ڏئي اسلام کي بچائي ورتو. امام حسن عليه السلام جو دور سڀ کان مشڪل دور هيو. رسول ڪريم صلي الله تعاليٰ عليه وآل وسلم جو محافظ سندن چاچو حضرت ابوطالب رضي الله تعاليٰ عنه هيو جنهن جي انتقال کان پوءِ حضور جن کي مڪو ڇڏڻو پئجي ويو هيو. ليڪن ڪنهن وڏي فوج سان مقابلو ڪونه هيو. پر اڄ هتي باقاعده هڪڙي سرڪش فوج سر مٿان مسلط هئي ۽ محافظ اڪيلو پيءُ امام حسين عليه السلام هيا. اهو ٻنهي ڀائرن جو عزم هيو، جيڪو اسلامي تواريخ جو سڀ کان اهم باب آهي.

امام حسن عليه السلام ڪجهه عرصو مدائن ۾ علاج ڪرائڻ کان پوءِ نيڪ ٿي ويا ۽ معاويه سان مقابلو ڪرڻ جي تياري ڪرڻ لڳا. پر

معاويه پيغام موڪليو ته توهان جن شرطن تي گهرو ته مان توهان سان صلح ڪرڻ لاءِ تيار آهيان. امام حسن عليه السلام جو معاويه سان صلح ڪرڻ هڪڙو تڪليف ڏيندڙ واقعو آهي، جيڪو نبي ڪريم صلي الله تعاليٰ عليه وآله وسلم جي لاڏاڻي کان پوءِ امامن سڳورن کي مسلمان سڏائيندڙ ٽولي کان برداشت ڪرڻو پيو.

رسول الله صلي الله تعاليٰ عليه وآله وسلم اڳڪٿي ڪندي ارشاد فرمايو هيوته منهنجو هي پٽ حسن (عليه السلام) سردار آهي. گهڻو جلد الله تعاليٰ هن جي ذريعي مسلمانن جي ٻن ٽولن ۾ صلح ڪرائيندو. هي رسول الله صلي الله تعاليٰ عليه وآله وسلم جو اهو فرمان آهي، امام حسن عليه السلام جنهن هيٺ معاويه جهڙي چالاڪ ۽ سفاڪ ماڻهوءَ سان صلح ڪيو ۽ مسلمانن کي رتوچاڻ کان بچايو.

ان صلح ڪرڻ کان پوءِ امام حسن عليه السلام جيڪي تڪليفون برداشت ڪيون، ڪنهن ۾ طاقت ڪونه آهي ته اهڙيون تڪليفون برداشت ڪري سگهي. پر امام حسن عليه السلام الله تعاليٰ جي مهرباني ۽ مدد سان انهي عظيم آزمائش کي وڏي صبر ۽ ثابت قدمي سان نڀايو. پنهنجي اصلي مقصد ۽ حذف کي يعني الله، الله جي حبيب ڪريم ۽ قرآن شريف جي حڪم کي قائم رکڻ ۽ مسلمانن جي اصلاح جو فرض. امام حسن عليه السلام انهي فرض کي بهترين طريقي سان پورو ڪرڻ سان گڏ ان آزمائش ۽ امتحان ۾ ڪامياب ويا. اهو اهڙو مقصد ۽ حذف هيو جنهن تي هر وقت سندن ڌيان رهندو هيو ۽ ان مقصد سان عشق جي حد تائين لڳاءِ هين.

افسوس جو مقام آهي ته اڄ تائين اهڙو ڪو شخص سامهون ڪونه آيو آهي، جيڪو انهي صلح جي باري ۾ عقلي ۽ نقلي لحاظ کان تحقيق ڪري ان جي متعلق ماڻهن جي ذهن ۾ جيڪي شڪ شهباءَ ۽ غلط فهميون آهن انهن کي دور ڪري ها. جيڪڏهن ڪوئي انسان امام حسن عليه السلام ۽ معاويه جي حالتن ۽ ڪردار جوئي ڳوڙهائي سان جائزو وٺي ته ان کي خبر پئجي ويندي ته انهن ٻنهي جي وچ ۾ لڙائي ۽ مقابلو ڪانهين ڳالهه ڪونه هئي، پر هر هڪ پنهنجي پنهنجي خاندان جي اڳ

گذريل وڏن جو ڪردار ادا ڪري رهيو هيو. ٻئي مختلف صفتن ۽ اخلاقي ڪردارن وارا هيا. امام حسن عليه السلام پنهنجي ناني سائين رسول الله صلي الله تعاليٰ عليه وآله وسلم ۽ بابي سائين حضرت علي عليه السلام جي اخلاق وارن گڻن جو مالڪ هيو جڏهن ته سندس مخالف دشمن معاويه جو اخلاق ان جي خاندان بنواميه پي ابو سفيان ۽ شهيدن جو جيئرو چيٽڙو واري ماءُ هنده وارو اخلاق هيو.

جڏهن الله تعاليٰ پنهنجي رسول صلي الله تعاليٰ عليه وآله وسلم کي دشمنن مٿان غلبو حاصل ڪرڻ جي عظيم ڪاميابي عطا ڪئي ۽ اسلام هر طرف پکڙجڻ لڳو ته بنواميه وارن جي شرارت ۽ فساد جا شعلا وسامي ويا. ابوسفيان ۽ ان جي ساٿارين جي تمنائن ۽ خواهشن کي شڪست ٿي. انهن ۾ اسلام سان مهاڏو اٽڪائڻ جي همت ڪونه رهي. ابوسفيان ۽ ابوسفيان جي قبيلي وارن چالاڪي کان ڪم وٺندي اسلام قبول ڪيو ۽ ظاهري طور اهي مسلمان لڏي ۾ شامل ٿي ويا. ليڪن انهن جون دليون سدائين اسلام ۽ اسلام جي داعي حضرت محمد صلي الله تعاليٰ عليه وآله وسلم جي خلاف نفرت سان ڀريون رهيون ۽ سيني ۾ ساڙ ۽ حسد جي باه پڙڪندي رهي، جنهن جو اظهار اهي وقت به وقت ڪندا به رهندا هيا.

نبي ڪريم صلي الله تعاليٰ عليه وآله وسلم جي طرز زندگي ڪري اهي ماڻهو مجبور هيا ته پنهنجي دشمني واري ڪردار کي لڪائي رکن. ظاهري طور انهن سان دوستي جو اظهار ڪندا هيا ۽ دشمني تي پردو وجهيون پئي آيا. آهستي آهستي ماڻهو انهن جي دشمني کي وساري وينا، ايتري تائين جو مڪي جا رهواسي به انهن کي اسلام جو هڏڏوڪي سمجهڻ لڳا. نبي ڪريم صلي الله تعاليٰ عليه وآله وسلم جي وفات کان پوءِ فتح ۽ ڪاميابي جي ميدان ۾ ماڻهو بنواميه وارن کي رسول ڪريم صلي الله تعاليٰ عليه وآله وسلم جي خاندان ۽ سندن اصحابن ۾ شمار ڪرڻ لڳا. نبي ڪريم صلي الله تعاليٰ عليه وآله وسلم جي وفات کان پوءِ معاويه کي موقعو ملي ويو جنهن ۾ ان ڪوشش ڪئي ته اهو پاڻ کي مسلمانن جو اڪابر بڻائي پيش ڪري ۽ پاڻ کي مسلمانن جو حڪمران ٿي ڏيکاري

بني ۽ ٽئين خليفن جي دور ۾ معاويه ويهن سالن تائين شام جو گورنر رهيو. انهي عرصي ۾ ان شام کي پنهنجو مضبوط ٺڪاڻو بڻايو ۽ اسلامي مال مان ماڻهن کي ايترو ڏنائين جو ماڻهوان جا گرويهه ٿي ويا ۽ ان ۾ اڃا وڌيڪ اميدون لڳائي ڇڏيائون. شام جا سڀئي ماڻهوان جي زرخريد غلامن وانگر ٿي ويا. ائين معاويه فائدو حاصل ڪندي عجم (غير عرب) جي نون مسلمانن ۾ پنهنجي جاءِ ٺاهي ورتي. ماڻهوان کي اسلام ۽ مسلمانن جو اهر ترين شخص سمجهڻ لڳا ۽ رسول الله صلي الله تعاليٰ عليه وآله وسلم جي معزز ترين اصحابن حضرت ابوذر رضي الله تعاليٰ عنه، حضرت عمار رضي الله تعاليٰ عنه، ۽ حضرت مقداد رضي الله تعاليٰ عنه کان به وڌيڪ شهرت ماڻي ورتائين. ائين بنو اميه کي وري ترقي ڪرڻ جو موقعو ملي ويو ۽ بني هاشم وارن سان پياڻي ڪرڻ شروع ڪيائون.

جڏهن معاويه شام جي امير جي حيثيت سان پنهنجي چالاڪي ۽ سياست ذريعي بنو اميه کي اقتدار تي قابض ڪري ڇڏيو ته دين جي احڪامن ڏانهن ميري اک سان ڏسڻ لڳو ۽ انهن ۾ گهٽ وڌائي ڪري ماڻهن کي جاهليت واري دور جي رسم ۽ رواجن ڏانهن ڌڪڻ لڳو جيڪي اسلامي دين جي دائري کان ٻاهر هيا. ان کان پوءِ پنهنجي اصل مقصد يعني مادي فائدين ۽ طبقاتي فرق واري سماجي ڍانچي يعني اڻ برابري واري زندگي جي نظام کي قائم ڪرڻ جي پٺيان لڳي پيو.

انهن سببن جي ڪري معاويه جي اندر غرور ۽ تکبر پيدا ٿي ويو ۽ ان سوچيو ته هاڻي اهو وقت اچي ويو آهي ته بنو اميه جي منصوبن کي جاري ڪري البت امام حسن عليه السلام ۽ امام حسين عليه السلام کي اهو پنهنجن منصوبن جي ڪاميابي لاءِ رڪاوٽ سمجهي رهيو هيو. لهنذا اسلام کي اسلام جي نالي تي ختم ڪرڻ ۽ حقيقت کي حقيقت جي نالي سان ختم ڪرڻ لاءِ سندرو ٻڌي ورتائين.

امامن سڳورن جي سامهون ان وقت به رستا هيا ۽ انهن کان سواءِ ٻي ڪا به واٽ ڪونه هئي. يات اهي مقابلو ڪن يا صلح ڪن. مسلمان معاشري جي ان وقت جي حالتن موجب امام حسن عليه السلام غور ڪيو ته جيڪڏهن اهي مقابلو ٿا ڪن ته ان جو نتيجو اهو نڪرندو ته

صراطِ مستقيم ۽ الله تعاليٰ ڏانهن رهنمائي ڪرڻ وارا رهنما ۽ دين جو دفاع ڪرڻ واريون سرحدون ختم ٿي وينديون. چوٽه جيڪڏهن ان وقت امام حسن عليه السلام بني هاشم ۽ پنهنجن ٻين ساٿين سان گڏجي معاويه جي فوج جي مقابلي ۾ اچن ها، جيئن امام حسين عليه السلام عاشور جي ڏينهن پنهنجن ساٿين کي قرباني جي لاءِ وٺي آيا هيا، ته ان وقت اهو جذبو ڪارآمد ثابت ڪونه ٿئي ها ۽ لڙائي جي صورت ۾ بني هاشم ۽ انهن جا ساٿي مقابلي ۾ مارجي وڃن ها ۽ معاويه لاءِ سڄو ميدان خالي ٿي وڃي ها ۽ ان کي اهڙي ڪاميابي ملي وڃي ها جنهن جوان کي تصور به نه هجي ها ۽ اهو من ماني ڪندو وڃي ها.

امام حسن عليه السلام پنهنجن ساٿين جي ڪمزوري ۽ غداري کان واقف ٿي ويا هيا، تنهن ڪري محسوس ڪيائون ته جنگ ڪرڻ ڪنهن به طريقي سان موزون ڪونه آهي. هن خاندان جي ماڻهن کي حڪومت ۽ اقتدار جي لالچ ته ڪڏهن رهي ئي ڪونه هئي. اهي ته هر وقت اهو گهرندا هيا ته ڪنهن به طريقي سان خدا جي خلق جو ڀلو ٿئي ۽ شرعي احڪام ۽ حقوق الاهي جاري رهن. سندن شرطن مطابق معاويه صلح ڪرڻ جي لاءِ راضيو ڏيکاريو ته امام حسن عليه السلام پنهنجي ناني ساٿين ۽ بابي سڳوري جي سيرت تي عمل ڪندي مصلحت لاءِ وڌندڙ هٿن کي ڪونه ٺڪرايو.

امام حسن عليه السلام وقت جي حالتن پٽاندڙ فيصلو ڪيو ته معاويه کي ان جي سرڪشي ۽ گستاخي ۾ کليل ڇڏي ڏجي، ۽ ان حڪومت ۾ رهي جيڪا طاقت حاصل ڪئي آهي ان کي ان ئي حڪومت ۽ طاقت سان گڏ ماڻهن جي سامهون آزمائش ۽ امتحان لاءِ ڇڏي ڏجي. امام حسن عليه السلام ائين بناو ۽ خاص طور تي معاويه جي چهري تي جيڪو اسلام جو لبادو ڍڪيل هيو ان کي لهرائي ڇڏيو ۽ ماڻهن جي سامهون انهن جو اصل چهرو ظاهر ڪرائي ڇڏيائين، جيڪو بدر ۽ حنين جي لڙاين جي عرصي دوران انهن بغض ۽ ڪيني سان پاليو هيو. ائين امام حسن عليه السلام صلح جي چٽي هيٺان عظيم انقلاب برپا ڪري ويا چوٽه ان وقت حق ۽ باطل جي وچ ۾ فرق ختم ٿي ويو هيو. ماڻهو معاويه کي به حق تي ۽ مسلمانن جو رهبر

سمجھندا هيا. اهي فرق ڪونه ٿي ڪري سگھيا چو ته معاويہ جي چھري تي اسلام جو لبادو ڍڪيل هيو. ائين امام حسن عليه السلام حالتن پٽاندڙ معاويہ سان هيٺين شرطن موجب صلح ڪيو:

1. معاويہ مسلمانن تي الله جي ڪتاب ۽ خلفاء راشدين ۽ صالحين جي سيرت تي عمل ڪندي حڪومت ڪندو.
2. ڪوفي جي بيت المال ۾ جيڪا رقم موجود آهي، اها امام حسن عليه السلام کي ملندي جنهن مان اهي قرض ادا ڪندا.
3. فسا ۽ دارالبحر مان ملندڙ خراج امام حسن عليه السلام کي ملندو رهندو جيڪو اهلبيت حضرات جي خرچ پکي لاءِ استعمال ٿيندو آهي.
4. معاويہ کي اهو اختيار ڪونه هوندو ته پنهنجو وليعهد مقرر ڪري بلڪ ان کان پوءِ شوري جي فيصلن مطابق حڪمران مقرر ٿيندو.
5. اڄ کان پوءِ معاويہ طرفان خطبن ۽ تقريرن ۾ حضرت علي عليه السلام خلاف گھٽ وڌ ڳالهائڻ ۽ گارگند ڪرڻ بند ڪيو ويندو.
6. الله تعاليٰ جي ڌرتي تي شام، مصر، عراق، حجاز، يمن وغيره ۾ سڀني جاين تي ماڻهو پنهنجي جان ۽ مال سان گڏ امان امان ۾ هوندا.
7. حسن بن علي (عليه السلام) ۽ ان جي پيءُ حسين بن علي (عليه السلام) ۽ ٻين اهلبيت حضرات مان ڪنهن به شخص جي خلاف معاويہ ڳجهي نموني يا ظاهر ظهور گھٽ وڌ نه ڳالهائيندو. انهن کي ڊيڄاريو ۽ ڌمڪايو به نه ويندو.
8. معاويہ صلح جي هن عهد نامي تي الله سان اقرار ڪندو ۽ شرطن کي پورو ڪندو.

امام حسن عليه السلام جي پوري حياتي ان جي عظمت جو روشن دليل آهي. ان جي فداڪاري ۽ سرفروشي بي مثال، زهد ۽ تقوا به پنهنجن ابن ڏاڏن وانگر بي مثال آهن. پنهنجي حق تلفي برداشت ڪندي، هڪڙي غاصب بادشاه جي انفرادي بي راه روي برداشت ڪندي، ايترو بلند ڪردار ۽ صلح پسند انسان دنيا جي تاريخ ۾ ڪونه ٿو ملي. الله تعاليٰ طرفان ڏسيل هدايت واري ڪم جي انجام ڏيڻ ۾، اسلام جو نالو وٺڻ وارن جي تبديل ٿيل ذهنيتن ۾ ۽ ذاتي ملوڪيت

جي ڪُن ۾ ڦاٿل اسلام جي ٻيڙيءَ کي سنڀالڻ امام حسن عليه السلام جي صلح جو ڪارنامو آهي.

صلح کان پوءِ جون حالتون

صلح ۽ جنگ انساني فطرت جون تقاضائون آهن. جنگ جا خطرناڪ ڪنڊا صلح جي دامن ۾ وڻندڙ گل ٿي ويندا آهن. ليڪن آدم جي اولاد جي ڪارگزارين ۾ صلح هڪڙو مظلوم موضوع ٿي ويو. ساڙ حسد ۽ زور زبردستي ان جي اصل مفهوم کي ئي بدلائي ڇڏيو. شڪ شبهن ان کي انسانيت جي زوال ۽ هيٺاهين جي راه تي بيهاري ڇڏيو. صلح کان پوءِ به قتل ۽ غارت جاري رهيا. هر فرقو ان ۾ پنهنجي ذاتي مفاد جوئي غلام ٿي ويو. اسلام جي دائري ۾ اچڻ کان پوءِ اهو طئي هيو ته مسلمان ٻئي مسلمان کي قتل ڪونه ڪندو، ليڪن ٿيو اهو ته ٻيو خليفو حضرت عمر رضي الله تعاليٰ عنه پهريون مسلمان آهي جنهن کي هڪڙي مجوسي غلام قتل ڪيو. ان کان پوءِ ٽئين خليفو حضرت عثمان رضي الله تعاليٰ عنه جو قتل ٿيو، جنهن کي پڻ مسلمانن جي هڪڙي ٽولي شهيد ڪيو. ان کان پوءِ اهو سلسلو جاري رهيو ۽ چوٿين خليفو حضرت علي عليه السلام کي به هڪڙي مسلمان ئي مسجد شريف ۾ حملو ڪري شهادت جي درجي تي پهچايو. جرئت وڌندي وئي ۽ رسول الله صلي الله تعاليٰ عليه وآله وسلم جي ٻچڙي امام حسن عليه السلام کي به زهر جي وسيلي شهيد ڪرايو ويو ۽ رسول الله صلي الله تعاليٰ عليه وآله وسلم جي ٻئي ٻچڙي امام حسين عليه السلام کي ڪربلا جي ميدان ۾ اڇيو ۽ بڪيور کي مسلمان سڏائيندڙن ئي شهيد ڪيو. تاريخ ۾ ٿيل اهي شهادتون رسول الله صلي الله تعاليٰ عليه وآله وسلم ۽ امام حسن عليه السلام طرفان ڪيل صلح نظر نٿي سامهون هوندي به نظر انداز ڪيون ويون.

ائين ٿو محسوس ٿئي ته جنگي حالتن ۾ جڏهن مفادپرستيءَ لاءِ صلح ٿئي ته ان جا اثر موسمي ۽ مصلحت گڏيل هوندا آهن. بهرحال، ذهن ۽ سوچ تي پهرو بيهارڻ آسان ڪونه آهي. صلح تي عمل ڪرڻ لاءِ نيت جو وڏو عمل دخل آهي. جيڪڏهن نيت ۾ ئي ڪوٽ هجي ته صلح جا

معاملا ڪيترا به آسان هجن، اهي هضم ڪونه ٿيندا آهن. چوڏهن صديون گذري ويون، انهي عرصي دوران ايمان ۽ ايقان جي پوک ۾ شخصي عقيدتمندي جا ٻوٽا وڏي ايترو وڏا وڻ ٿي ويا آهن جنهن ۾ دين جا پن ته ڇڻندا ٿا وڃن، ليڪن شخصيت پرستي جي طاقت وڌندي ٿي وڃي. صلح کان پوءِ معاويہ جي دور ۾ مسلمانن تي جيڪي وڏيون مصيبتون آيون انهن مان ڪجهه هي آهن:

1. خلافت راشده جي نظام جو آخري ۽ قطعي خاتمو ٿي ويو. خلافت جي جاءِ شاهي گهراڻي ورتي ۽ مسلمانن کي ان کان پوءِ اڄ ڏينهن تائين پنهنجي مرضي جي خلافت نصيب ڪونه ٿي سگهي.
2. معاويہ جي حڪم سان ان جا سڀئي گورنر مسجدن ۾ خطبن دوران ممبر ٿي ويهي حضرت علي عليه السلام کي گارگند ڪندا هيا، ايتري تائين جو مسجد نبوي ۾ به رسول الله صلي الله تعاليٰ عليه واله وسلم جي قبر شريف جي سامهون رسول الله صلي الله تعاليٰ عليه وآله وسلم جي ممبر ٿي ويهي اموي حڪمران گارگند ڪندا هيا ۽ حضرت علي عليه السلام جو اولاد ۽ ويجهڙا مائت اهي گاريون پنهنجن ڪنن سان ٻڌندا هيا.
3. معاويہ جي دور ۾ قانون جي بالادستي جي اصول کي ختم ڪيو ويو حالانڪ اهو اسلامي رياست جي اهم ترين اصولن مان هيو. اها پاليسي معاويہ جي دور ۾ شروع ٿي ليڪن معاويہ کان پوءِ حڪومت جون واڳون جڏهن يزيد کي مليون ته ڏاڍ ۽ ظلم جا داستان وڏي اڻ ڪٽ ٿي ويا. معاويہ جي زماني ۾ جيڪا سياست کي دين کان مٿاهون رکڻ ۽ سياسي مقصدن لاءِ شرعي حدن کي توڙڻ جي شروعات ٿي، اها ان جي مقرر ڪيل جانشين يزيد جي دور ۾ بدترين نتيجن سان انتها تي پهچي وئي.

ڪوفي کي ڇڏڻ

امام حسن عليه السلام حڪومتي ڪم ڪارين کان ڪناره ڪشي ڪرڻ کان پوءِ ڪوفي ۾ رهڻ کي مناسب ڪونه سمجهيو ۽ اتان رهائش ختم ڪري مديني ڏانهن اچي مستقل رهائش اختيار

ڪيائون. امام حسين عليه السلام ۽ ٻيا ڀائر ساڻن گڏ هيا. اهي ٻيا سڀئي ڀائر قول، عمل ۽ مسلڪ ۾ پنهنجي ڀاءُ امام حسن عليه السلام سان متفق ۽ متحد هيا. انهن کي خبر هئي ته توڙي جو امام حسن عليه السلام حجت قائم ڪرڻ لاءِ صلح ڪري خاموشي ۽ گوشه نشيني اختيار ڪئي آهي، پر انهن کي پڪ هئي ته آخرڪار تلوار جو ڪيل وچ ڇڏي ٿي ويندو ۽ سخت ۽ مشڪل قدم کان سواءِ آخري فيصلو ڪونه ٿيندو. اهي سڀئي انهيءَ لاءِ به ذهني طور تيار هيا.

تاريخ ٻڌائي ٿي ته امام حسن عليه السلام انهيءَ مقصد لاءِ حڪومت ڇڏي صلح ڪيو ته دين مصطفوي تي ڪوئي حرف نه اچي ۽ دين جو اصل قائم رهي، پر حالتون ڏينهن ڏينهن بگڙجنديون پئي ويون. معاويہ کي حڪومت ملڻ کان پوءِ سازشي ماڻهن امام حسن عليه السلام کي چين ۽ سڪون سان رهڻ ڪونه ڏنو. ديني معاملن ۾ تبديلين ڪري ڏک مان پريشان هيا. مٿان وري معاويہ جي واعدي خلاف ۽ صلح جي شرطن جي خلاف حضرت علي عليه السلام کي مسجدن ۾ ممبر تي ويهي خطبن ۾ گارگند ڪرڻ واري عمل، ۽ ان سان گڏ سندن حامين جي قتل ۽ بربادي تي ڪين ڳوڙها ڳاڙتا پيا.

امام حسن عليه السلام ماڻهن جي روين ۽ حالتن کان ڏڪارو ٿي فيصلو ڪيو ته هاڻي ڪوفي ۾ رهڻ مناسب ڪونه آهي.

امام حسن عليه السلام مديني واپس

امام حسن عليه السلام جي ڇهن مهينن جي مختصر خلافت ايتري اهر آهي جو اها پوري اسلامي عهد جي بقا جو هٿيار ثابت ٿي. نبي ڪريم صلي الله تعاليٰ عليه وآله وسلم جي وفات کان پوءِ خليفن جي دور جي انوکي تاريخ آهي، جنهن ۾ اسلامي نظام ۽ دنياوي نظام جو ٽڪراءُ رهيو. شروع خلافتي دور ۾ اسلامي فڪر ڪنهن نه ڪنهن طريقي سان پنهنجي اصليت سان متصل رهيو، پر مسلسل فتحن سبب ٻين قومن ۽ مذهبي نظرين جو اسلامي معاشري ۾ شامل ٿيڻ ۽ اقتدار جي ڪشمڪش اسلام کي امام حسن عليه السلام جي زماني تائين ايندي ايندي عظيم نظريات ۽ فڪري جهيڙي جي ويجهو ڪري ڇڏيو

هيو. اصل ۾ اسلام کي ته نه پهريائين خطرو هيو ۽ نه اڄ آهي. البت خطرو ته مسلمانن جي فڪري ۽ عملي طريقي کي نظرياتي بدحالي سان پيدا ٿيڻ وارن اثرن ڪري هيو جيڪي نه صرف سياسي، سماجي، معاشي ۽ اخلاقي طور مسلمانن جي انفرادي ۽ اجتماعي زندگي کي متاثر ڪري رهيا هيا بلڪ مستقبل ۾ پوري امت جي اتحاد جا بخيا اڏيڙڻ جو سبب به ٿيڻ وارا هيا.

امام حسن عليه السلام پنهنجي بابي سڳوري جي شهادت کان پوءِ عوام الناس جي مرضي سان مسلمانن جا خليفا ٿيا هيا. خلافت جي مسند تي ويهڻ کان پوءِ پنهنجي حڪومت ۽ خلافت جي ٿورڙي عرصي ۾ سمورا ڪم چڱي نموني سان انجام ڏنائون. صحيح ترين روايت مطابق 15 جمادي الاول سن 41 هجري جي ڏينهن معاويه سان صلح جي قرارداد لکي وئي، جنهن جي ذريعي دين کي محفوظ ڪيائون ۽ مؤمنن کي قتل ۽ غارت کان بچايائون. انهيءَ ڪم ۾ پاڻ اهو طريقو اختيار ڪيائون جيڪو سندن والد سڳوري جي ذريعي رسول ڪريم صلي الله تعاليٰ عليه وآله وسلم تعليم ڪيو هيو.

معاويه سان صلح ڪرڻ کان پوءِ امام حسن عليه السلام ڪوفو ڇڏي مديني شريف اچي ويا ۽ اتي ئي رهي زندگي گذارڻ لڳا. سندن گهر مديني ۾ رهڻ وارن ۽ ٻاهران اچڻ وارن لاءِ ٻيو حرم قرار ٿي ويو. امام حسن عليه السلام پنهنجي حرم (مسجد نبوي ۽ پنهنجي گهر) ۾ هدايت جو پرندڙ ڏيئو علم جو مرڪز ۽ مسلمانن جي لاءِ پناه گاه هيا. پري پري کان ماڻهو ايندا هيا ۽ ڪائن دنيا جون ڳالهيون ٻڌندا هيا، شرعي احڪامن جي معرفت حاصل ڪندا هيا ۽ پنهنجن شهرن ڏانهن موٽي وڃي ماڻهن کي الله تعاليٰ جي وات تي هلڻ لاءِ سڏيندا هيا.

صبح جي نماز پڙهڻ کان پوءِ سج جي مٿي چڙهي اچڻ تائين مسجد نبوي ۾ ئي ويٺا هوندا هيا، خدا جو ذڪر ڪندا هيا ۽ دين سکڻ وارن جي اڃ کي وسائي انهن کي رشد و هدايت جو رستو ڏيکاريندا هيا. وڏي عمر وارن سان گڏ معاشري جا اهم ماڻهو سندن چؤڌاري گڏ ٿي ويندا هيا، دين جو علم ۽ معرفت سکندا هيا.

امام حسن جا ڏھ سال

امام حسن عليه السلام طرفان صلح ڪرڻ کان پوءِ به حالتن جيڪا پيانڪ صورتحال پيدا ڪئي اها اهڙي هئي جيئن ڪو سامونڊي طوفان ڪناري وارن علائقن کي پنهنجي لپيٽ ۾ آڻي اک ڇنڀ ۾ برباد ڪري ڇڏيندو آهي. ڪلندڙ ۽ وسندڙ زندگي کي اجاڙي ڇڏيندو آهي ۽ آباديءَ کي خاموشي ۾ بدلائي ڇڏيندو آهي. زندگي جي جهل پهل کي قبرستان جهڙي پيانڪ ويرانِي ڪري ڇڏيندو آهي. اهڙي سامونڊي طوفان وانگر ئي امام حسن عليه السلام جي شرطن کي پيرن سان لتاڙي ڪاروهنوار هلايو ويو جنهن سان نه صرف ماڻهن جي عزت نفس مجروح ٿيندي رهي، بلڪ علي عليه السلام سان دشمني واري انتقام جي باهه ۾ ماڻهن جي جان ۽ مال کي سڙندي ڏٺو ويو. امام حسن عليه السلام نيڪ نيتي ۽ صبر سان اهو برداشت ڪندي خاموشي اختيار ڪئي ته جيئن ڪين دين جي تبليغ ڪرڻ جو موقعو هٿ اچي. حضرت علي عليه السلام 25 سال خاموش رهي اهو ڪم انجام ڏنو هيو ۽ هاڻي ان ڪم کي اڳتي وڌائڻ جو سلسلو ان جي پٽ شروع ڪيو ليڪن فرق اهو هيو ته حضرت علي عليه السلام کي اهڙيون خراب حالتون سامهون ڪونه آيون هيون، چو ته هاشمي دهبدي جو اثر اڃا ماڻهن جي ذهن تي تازو هيو ۽ خليفه به حضرت علي عليه السلام جو احترام ڪندا هيا. ان جي مشورن تي عمل ڪندا هيا، جڏهن ته امام حسن عليه السلام کي بادشاهت واري ذهنييت سان واسطو پوڻ سان گڏ علي (عليه السلام) دشمني ۾ مڙني انتقامن سان به منهن مقابل ٿيڻو پيو.

معاويہ جي غداري

امام حسن عليه السلام طرفان اهڙي طريقي سان صلح ڪرڻ ڪا نئين ڳالهه ڪونه هئي، بلڪ اها خاصيت ڪين پنهنجن بزرگن کان ورثي ۾ ملي هئي. چو ته اهو طور طريقو شروع کان ئي سندن خاندان ۾ هلندو پئي آيو. رسول الله صلي الله تعاليٰ عليه وآله وسلم حديبيه جي جاءِ تي مڪي وارن سان صلح ڪري اسلام ۽ مسلمانن لاءِ فتح جو

بنياد رکيو. توڙي جوان وقت به دورانديشي واري نظر نه رکڻ وارن ماڻهن نبي ڪريم صلي الله تعاليٰ عليه وآله وسلم طرفان ائين صلح ڪرڻ تي اعتراض ڪيو هيو، پر اهو صلح وڏي ڪاميابي ثابت ٿيو. ائين امام حسن عليه السلام طرفان معاويه سان صلح ڪرڻ واري عمل تي ڪجهه ماڻهن اعتراض ڪيو هيو پر صلح حقيقي اسلام ۽ مسلمانن لاءِ فتح ۽ اموين جي بداعمالين کان نجات جو پيش خيمو ثابت ٿيو.

امام حسن عليه السلام پنهنجي خلافتي دور ۾ رسول الله صلي الله تعاليٰ عليه وآله وسلم ۽ حضرت علي عليه السلام طرفان نافذ ڪيل قانونن تي جيئن جو ٿيڻ عمل ڪيو جيڪو نظام مصطفويءَ جو تسلسل هيو. ليڪن شام جي حاڪم (معاويه) اصول کان هتي فوج ۽ خزاني سان گڏ جاسوسي تي عمل پيرا فوج به رکي. اهو عمل خلفاء راشدين جي قاعدي مطابق صحيح ڪونه هيو البت ان ۾ بادشاهت جا پورا پورا لوازمات شامل هيا. معاويه جو لڪل چهرو پهرين ڏينهن ئي ظاهر ٿي ويو. صلح ڪرڻ کان پوءِ معاويه جون فوجون ۽ عراق جي فوج جڏهن نخليه جي ماڳ تي گڏ ٿيون ۽ معاويه فوجين آڏو تقرير ڪرڻ لاءِ اٿيو ته اهو ان وقت پنهنجي ظاهر، ڪاميابي تي مست هيو. تقرير ۾ چيائين ”اي عراقيو! خدا جو قسم مان توهان سان نماز روزيا زڪوات کي قائم ڪرڻ لاءِ لڙائي ڪونه ڪئي آهي، بلڪ توهان سان منهنجي لڙائي حڪومت جون واڳون پنهنجي هٿ ۾ مضبوط ڪرڻ لاءِ هتي توهان جي نه چاهڻ جي باوجود مان ان مقصد ۾ ڪامياب ٿي ويو آهيان.“

معاويه هڪڙي ڏينهن مسجد شريف ۾ ممبر تي ويهي پنهنجي تقرير ۾ حضرت علي عليه السلام ۽ حضرت امام حسن عليه السلام کي گهٽ وڌ ڳالهائڻ لڳو ته امام حسين عليه السلام اٿيا ته جيئن ان کي جواب ڏين، پر امام حسن عليه السلام انهن کي منع ڪئي ۽ پاڻ اٿي بيٺا ۽ معاويه کي چيائون: ”علي (عليه السلام) جي لاءِ توگهت وڌ لفظ ڳالهائڻ آهن. هاڻي ٻڌ، مان حسن (عليه السلام) ۽ منهنجو پي ڪبير شڪن علي (عليه السلام) آهي، جڏهن ته تون معاويه ۽ تنهنجو پي اسلام سان دشمني ڪندڙ صخر آهي. منهنجي امڙ سائو فاطمه (سلام الله تعاليٰ عليها) رسول الله صلي الله تعاليٰ عليه وآله وسلم جي نياڻي

آهي: جڏهن ته تنهنجي ماءُ شهيدن جا جگر ڇپاڙي کائڻ واري هنده
 آهي. منهنجو نانو سائين دنيا جو رهبر ۽ الله جو رسول آهي. جڏهن ته
 تنهنجو نانو بدر جي لڙائي وسيلي جهنم ۾ پهچڻ وارو عتبہ آهي.
 منهنجي ناني خديجه الكبرى (رضي الله تعاليٰ عنها) آهي. جڏهن ته
 تنهنجي ناني فتيله آهي. هاڻي اسان مان جيڪو به عزت جي قابل نه
 هجي ۽ گهٽيا خاندان مان هجي ان تي الله جي لعنت وسي. ”موقمي تي
 موجود سڀني ماڻهن وڏي آواز سان ”امين“ چيو.

بهر حال، اهم ڳالهه اها آهي ته ان کان پوءِ اچڻ وارين حالتن ۽ واقعن
 ثابت ڪيو ته امام حسن عليه السلام صلح ڪري نيڪ قدم کنيو هيو.
 چو ته رسول الله صلي الله تعاليٰ عليه وآله وسلم به خواب ڏٺو هيو ته سندن
 ممبر تي بنو اميه وارن جا ڀولڙا نچي رهيا آهن ۽ امام حسن عليه السلام
 ان جي تعبير ۽ سچ ٿيڻ کي روڪي نٿي سگهيا. اها ڳالهه ثابت ٿي وئي
 ۽ بنو اميه وارن جي چهرن تي اسلام جو ڍڪيل پردو لهي ويو ۽ انهن جو
 چور چهرو سامهون اچي ويو. امويين جي خواري ۽ ذلت جي گهٽتائي
 بازار ۾ وڃڻ لڳي. امام حسن عليه السلام جي انهي تدبير جي ذريعي سيد
 الشهداء امام حسين عليه السلام لاءِ ممڪن ٿي پيو ته اهي وڏو انقلاب
 برپا ڪري سگهن. امام حسين عليه السلام عاشور جي ڏينهن قرباني
 پيش ڪري اهڙو انقلاب برپا ڪري ڇڏيو جو وقت جو شاعر به ائين چوڻ
 لاءِ مجبور ٿي ويو ”اسلام زندهه هوتا ہے هرگز بلاڪ بعد“

امام حسن عليه السلام جي شهادت

معاويہ گهڻو ڪري امام حسين عليه السلام جي وجود کي نه پر امام
 حسن عليه السلام جي وجود کي يزيدي جي وليعهدي لاءِ وڏي رنڊڪ ٿي
 سمجهيو ۽ جيستائين امام حسن عليه السلام کي زهر ڏياري شهيد نه ڪيو
 ويو ان وقت تائين يزيدي وليعهديءَ جو اظهار زبان سان ڪونه ڪيائين.
 امام حسن عليه السلام تائين پوري اسلامي تاريخ کي ڏٺو وڃي ته
 معلوم ٿيندو ته خدا جي رسول کي جيتريون اذيتون ڏنيون ويون،
 ايتريون ڪنهن به ٻئي نبي سڳوري کي اذيتون ڪونه ڏنيون ويون،
 ليڪن حضور صلي الله تعاليٰ عليه وآله وسلم ڪنهن کي به بددعا

ڪونه ڏني. امام حسن عليه السلام به پنهنجي ناني سائين جي پيروي ڪئي. گارگند ۽ ظلم جي انتها برداشت ڪئي. ليڪن سندن زبان مبارڪ مان بددعا جو هڪڙو لفظ به نه نڪتو.

امام حسن عليه السلام زماني جي ستم ظريفي ۽ مسلمانن جي بي وفائي کان مجبور ٿي معاويه سان صلح ڪيو ۽ صلح جي شرطن مطابق حڪومت جون واڳون معاويه جي حوالي ٿي ويون. امام عليه السلام باقي زندگي جا ڏينهن گذارڻ لاءِ مديني شريف موٽي آيا. پر اتي به ڪين سڪون سان رهڻ ڪونه ڏنو ويو.

معاويه پنهنجي پٽ يزيد لعين کي جانشين مقرر ڪري مسلمانن کان بيعت ڪرائڻ ٿي گهري. پر ان لاءِ امامن سڳورن کي وڏي رنڊڪ سمجهي رهيو هيو. انهن کان جان چڏائڻ لاءِ منصوبه بنديون ڪندو رهندو هيو. امام حسن عليه السلام کي ڪيترا دفعا کاڌي ۾ زهر ملائي ڏنو ويو پر الله تعاليٰ جي مهرباني سان ڪين شفا عطا ٿيندي رهي.

سن 50 هجري جو صفر مهينو اچي ويو. امام حسن عليه السلام جي جمعه بنت اشعث نالي هڪڙي گهرواري هئي. معاويه جي سازش سان ان حضرت امام حسن عليه السلام کي کاڌي ۾ زهر ملائي ڏنو. زهر ايترو تيز ۽ قاتل هيو جو کاڌي جي ٻن گرائنهن کانئس سان ئي امام عليه السلام جي پيٽ ۾ وڍ پوڻ لڳا. ڪين هڪدم رت جون الٽيون شروع ٿي ويون، جنهن ڪري پاڻ حياتي جي جنگ هارائي ويا. امام حسين عليه السلام کي گهراڻي فرمايائون ته مان جلد اوهان کان جدا ٿي پنهنجي خالق حقيقي سان ملڻ وارو آهيان. مون کي زهر ڏنو ويو آهي جيڪو منهنجي جيئري کي ساڙي ختم ڪري رهيو آهي. مون کي خبر آهي ته مون کي زهر ڪيئن ۽ ڪهڙي مقصد سان ڏنو ويو آهي پر مان الله تعاليٰ کان انصاف جي گهر ڪندس.

پوءِ امام حسين عليه السلام کي وصيت فرمايائون ته مون کي ناني سائين جي ڀرسان دفن ڪجو. چوڻهه مون کي انهن سان ۽ انهن جي گهر سان ٻين ماڻهن کان وڌيڪ حق آهي. البت امام حسين عليه السلام کي اهو به تاڪيد ڪيائون ته جيڪڏهن منهنجي اتي دفن ٿيڻ تي ڪير

اعتراض ڪري ته مان توهان کي قسم ٿو ڏيان ته ڪنهن به قسم جو جهڳڙو فساد نه ڪجو پر صبر کان ڪم وٺي مونکي جنت البقيع ۾ امڙ سانئڙ جي ڀرسان دفن ڪجو.

ان کان پوءِ امام حسين عليه السلام کي پنهنجي اولاد، پنهنجي خاندان ۽ انهن ڳالهين جي باري ۾ خيال رکڻ لاءِ چيو جيڪي پاڻ کان پوءِ ڇڏي وڃي رهيا هيا. پوءِ سندن والد سڳوري حضرت علي عليه السلام شهادت جي وقت جيڪي وصيتون ڪيون هيون اهي پنهنجي پيءُ امام حسين عليه السلام کي ڪيائين ۽ ان کي مؤمنن جي نئين امام جي حيثيت ۾ ڇڏي شهادت مائٽي پنهنجي خالق حقيقي سان وڃي ملاقاتي ٿيا. انا لله وانا اليه راجعون.

سندن شهادت تي مسلمانن جي گهرن ۾ ڪهرام برپا ٿي ويو. مديني ۽ ٻين شهرن ۾ اهڙو گهر ڪونه هيو جنهن ۾ امام حسن عليه السلام جي شهادت جو ماتم نه ٿيو هجي. حضرت عباس عليه السلام به پنهنجي آقا ۽ مربي پيءُ جي شهادت تي روئي رهيا هيا. سندن چهرې جو رنگ ٿڪو ٿي ويو هيو ۽ سندس اکڙين مان لڙڪ لار ڪري وهي رهيا هيا.

أموي سلطنت

معاويه جو اقتدار

امام حسن عليه السلام کان پوءِ خلافت جو نالي ماتر آغاز ٿيو جنهن ۾ پنهنجي من ماني ڪرڻ، پنهنجا حڪم هلائڻ ۽ پنهنجي اقتدار کي مضبوط ڪرڻ لاءِ طاقت جو استعمال شروع ٿي ويو. ماڻهن کان بيعت وٺڻ لاءِ انهن جي ضميرن کي مال جي ذريعي خريد ڪرڻ کي واحد حل شمار ڪيو ويندو هيو. امام غزالي رحمت الله تعاليٰ عليه جي قول مطابق خلافت اهڙن ماڻهن کي ملي وئي جيڪي ڪنهن به لحاظ کان خلافت جا اهل ڪونه هيا. امام حسن عليه السلام جي خلافت کان پوءِ عملي طور اسلامي خلافت ختم ٿي وئي ۽ ان جي بجاءِ ذاتي سلطنت جو دور شروع ٿي ويو چوٽه انهن دنون ۾ اهڙيون خصوصيتون ۽ نشانيون ملن ٿيون.

دراصل رسول الله صلي الله تعاليٰ عليه وآله وسلم هن دنيا ۾ اسلام جو پيغام کڻي آيا هيا، جڏهن هن دنيا مان رحلت فرمائين ته اسلام سان گڏ هڪڙي مملڪت به ڇڏيائون. ڳوڙهائي سان ويچار ڪيو وڃي ته اها حقيقت معلوم ٿي ويندي ته نبي آخر زمان حضرت محمد صلي الله تعاليٰ عليه وآله وسلم هن دنيا ۾ اسلام جي ڪنهن محدود مملڪت قائم ڪرڻ لاءِ ڪونه آيا هيا، پر پاڻ ڪريمين جو مشن عالمي ۽ آفاقي هيو. ڪنهن محدود آبادي، علائقي يا خطي تي حڪومت ڪرڻ نه پر سندن مقصد هيوت سموري دنيا ۾ خدائي حڪومت جو ادراڪ هجي، جنهن ۾ هڪڙو خودمختيار معاشرو هجي. هر انسان دنيا ۾ معرفت ۽ خوفِ خدا جي وچ ۾ زندگي بسر ڪري انهيءَ ڪري پاڻ ڪريمين صلي

الله تعاليٰ عليه وآله وسلم نه ڪنهن تي جنگ مسلط ڪئي ۽ نه وري ڪڏهن لڙائي ۾ اڳرائي ڪيائون. پاڻ ڪريم صلي الله تعاليٰ عليه وآله وسلم پنهنجن سهڻن اخلاقن ۽ ڪردار جي پاڪائيءَ سان ماڻهن جون دليون هٿ ڪيون ۽ اسلام پکڙجندو رهيو. پاڻ ڪريم صلي الله تعاليٰ عليه وآله وسلم رحمت اللعالمين هيا ۽ سندن حقيقي جانشينن ۽ اولاد ۾ به ساڳيون خوبيون هيون. جتي به قرآني احڪامن جي پابندي ڪونه آهي ته اهو حضورجن جو مشن ڪونه آهي ۽ نه وري خالق ڪائنات جي مرضي. مگر افسوس ته حضورجن جي لاڏاڻي کان پوءِ درجي بدرجي حالتون اهڙيون پيدا ٿينديون ويون جو اصل پيغام ۽ ان جي حقيقت کان پري اسلام جي مفهوم ۽ اساس کي ڇڏي اسلام پڪيڙڻ ۾ اقتدار تي گهڻي کان گهڻو ڌيان ڏنو ويو. بي انداز فتحون اسلام جي دامن ۾ جڳهه وٺڻ لڳيون. جنهن کي اسلامي مملڪت سمجهي حڪومت ۽ اقتدار حاصل ڪرڻ لاءِ جهڳٽا ۽ فساد برپا ٿي ويا.

خلافت جي قيام سان هر دور ۾ حضرت علي عليه السلام سان مشورو ڪيو ويندو هيو. پهرين خليفن جي دور ۾ اصل ۾ دنياوي ۽ شرعي مسئلا حضرت علي عليه السلام تي حل ڪندا هيا. ليڪن امام حسن عليه السلام جي خلافت کان پوءِ حڪومت تي بادشاهي نظام مسلط ٿي ويو جنهن جو پهريون بادشاهه معاويه هيو.

معاويه جي حڪومت ۾ خلافت ۽ ملوڪيت جو فرق سامهون اچي ويو. خليفن جي دستور جي تبديليءَ سان گڏان (معاويه) جي طرز زندگي ۽ بيت المال جي حيثيت ۾ تبديلي اچي وئي. راءِ جي آزادي ختم ڪئي وئي. شوراڻي حڪومت جو خاتمو ٿي ويو. پراڻيون نسلي ۽ قومي نفرتون وري ظاهر ٿيڻ لڳيون ۽ قانون جي بالادستي ختم ٿي وئي. عدليه جي آزادي ختم ٿي وئي. جنهن جو مثال اهو آهي ته پهريان خليفن وقت جي قاضي طرفان ڪيل فيصلن تي چڙهت ڪونه ڪندا هيا. جڏهن ته معاويه قاضيءَ جي فيصلن تي چڙهت ڪري ڏوهين کي معاف ڪرڻ لڳو.

معاويه جي هٿ ۾ اختيارن جي اچڻ سان خلافت جو ملوڪيت ڏانهن منتقل ٿيڻ جو مرحلو شروع ٿيو. معاويه جي سياست ان جي پي

ابوسفیان واري سياست هئي جنهن ۾ صرف اقتدار حاصل ڪرڻ کي فوقيت ڏني وئي. خلافتِ راشدہ کان پوءِ معاويه تاريخي حوالي سان خلافت تي قبضو ڪري باشاهه بڻيو هيو. ان جي خلافت جي مخالفت (نفي) ۾ حضور صلي الله تعاليٰ عليه وآله وسلم جي مشهور حديث دليل آهي ”مون کان پوءِ خلافت 30 سال رهندي ان کان پوءِ بادشاهت اچي ويندي“ اها 30 سالن واري مدت امام حسن عليه السلام جي خلافت تائين پوري ٿئي ٿي. انهن 30 سالن ۾ اسلام جنهن محبت، خلوص، ۽ انساني حقن کي اهميت ڏني هئي ۽ اجاگر ڪيو هيو اهي پس منظر ۾ هليا ويا. ان مان ظاهر ٿيو ته معاويه ۽ ان کان پوءِ اچي حڪومت ڪندڙ ماڻهو جيڪي پاڻ کي خليفو سڏرائيندا هيا، اصل ۾ اهي خليفانہ پر حاڪم يا حڪمران هيا.

حضرت علي عليه السلام ۽ شامي حاڪم (معاويه) جي وچ ۾ اختلافن کان قطع نظر جڏهن حضرت علي عليه السلام جي شهادت کان پوءِ امام حسن عليه السلام کي خلافت ملي ۽ وقت جي نزاکت ڪري امام حسن عليه السلام خليفن جي حيثيت ۾ صلح ڪندي حڪومت معاويه جي حوالي ڪئي ته اها اجماع امت جي اتفاق جي آخري مهر هئي. ليڪن معاويه جي حڪومت ۾ ايران ۽ روم جي وڏين ۽ طاقتور حڪومتن جي دنياوي رنگ جي غالب اچڻ کان پوءِ به اسلامي اساس متزلزل ڪونه ٿي هئي. پر اها تاريخي حقيقت آهي جنهن کي نظر انداز نٿو ڪري سگهجي ته اسلامي حڪومتي نظام ۾ بنيادي ۽ اصولي طور تي فتنن جو بچ صرف ۽ صرف ان وقت پيو جڏهن معاويه خلافت کي آبائي ۽ موروثي بنائڻ گهريو. حالانڪ ان جي سامهون حضرت عمر رضي الله تعاليٰ عنه جو اخلاق ۽ اصول رهنمائي لاءِ ڪافي هيو. چوٽه جڏهن حضرت عمر رضي الله تعاليٰ عنه دنيا مان رحلت ڪرڻ لڳا ته ڪنهن کي به پنهنجو جانشين مقرر ڪونه ڪيائين. توڙي جو ڪنهن ان کي سندس پٽ عبدالله جي نالي ائين ڪرڻ لاءِ چيو. توڙي جو سندس پٽ حضرت عبدالله رضي الله تعاليٰ عنه بدري اصحابي هيو ۽ اصحابن ۾ مڃيل عالم هيو ۽ وڏو پارسا هيو. انهيءَ جي

باوجود حضرت عمر رضي الله تعالى عنه ان کي جانشين مقرر ڪرڻ کان انڪار ڪيو. افسوس ته معاويه پنهنجي جانشيني لاءِ ان وقت موجود اصحابن مان بهترين شخص تلاش ڪرڻ جي بجاءِ پنهنجي فاسق ۽ فاجر پٽ يزيد کي وليعهد نامزد ڪيو. يزيد جي وليعهدي آخرڪار اها انقلابي ڪاروائي ثابت ٿي جنهن سموري قاعدي کي برباد ڪري ڇڏيو. ان کان پوءِ خانداني موروثي بادشاهي جو سلسلو شروع ٿي ويو ۽ اڄ تائين مسلمانن کي پاڻ پنهنجو خليفو چونڊڻ نصيب ڪونه ٿيو آهي. ان کان پوءِ ماڻهو مسلمانن جي آزادانه ۽ ڪنهي مشوري سان نه پر طاقت جي زور سان اقتدار تي قابض ٿيڻ لڳا. بيعت ذريعي اقتدار ملڻ نه پر اقتدار جي زور تي بيعت حاصل ٿيڻ لڳي.

يزيد لاءِ وليعهدي جي ڪوشش

امام حسن عليه السلام ۽ معاويه جي وچ ۾ جيڪي صلح جا شرط مقرر ٿيا هيا انهن جي خلاف ورزي سان گڏ ڏهه سالن جي عرصي، معاويه جي وڏندڙ عمر ۽ بيماري صورتحال کي وڌيڪ مشڪوڪ بڻائي ڇڏيو. معاويه جي حياتيءَ جو دور ڪو گمٽ ڊگهو ڪونه هيو جنهن ۾ ان مسلمانن جي قسمت جو مالڪ بڻجي پنهنجي خواهش پوري ڪري ڇڏي دنيا جي دهبدي ۽ رعب تاب ۾ مال ۽ دولت جا چڱيءَ طرح مزا ماڻي ورتائين، جنهن جو اعتراف ان هڪ خاص انداز ۾ پاڻ به ڪيو ۽ چيو ته اسين دنيا ۾ ٻڌل رهياسين ۽ ان جا عاشق ٿي رهياسين.

هن دنيا ۾ معاويه جيڪو ڪجهه حاصل ڪرڻ گهريو ٿي ان مان گهڻو ڪجهه حاصل ڪري چڪو هيو. ليڪن ان انهيءَ تي بس ڪونه ڪٽي ۽ هڪڙو فڪر اهڙو هيس جيڪو هر وقت ان جي ذهن تي مسلط رهندو هيو ۽ ننڊ حرام ٿي وئي هيس. فڪر اهو هيس ته پاڻ کان پوءِ خلافت ۽ حڪومت کي پنهنجي اولاد ۽ خاندان ۾ ڪيئن منتقل ڪري ۽ گهريائين ٿي ته سندس اولاد به اهڙي طرح مزا ماڻي حالانڪ اهو پاڻ معاهدي جي شرط ۾ قبول ڪري چڪو هيو ته پاڻ کان پوءِ اهو ڪنهن کي به خليفو نامزد ڪونه ڪندو. انهيءَ جي باوجود کيس ان ڳالهه جو فڪر هيو ته پنهنجي پٽ يزيد کي پنهنجو جانشين بڻائي.

البت يزید جي ڪمن ۽ عادتن ڪري سمجهيائين ٿي ته مسلمانن کي ان ڳالهه لاءِ راضي ڪرڻ ڏاڍو ڏکيو آهي. ان ڪري ان خواهش کي زبان تي آڻڻ کان پاسو ڪندورهيو ۽ آهستي آهستي ان جا انتظام مڪمل ڪرڻ لڳو. انهن مان هڪ بندوبست اهو هيوت هئڻ بااثر ماڻهن کي ختم ڪيو وڃي جيڪي خلافت جا دعويٰ دار بڻجي ٿي سگهيا يا يزید جي جانشيني تي اعتراض ڪرڻ جي جرئت ڪري ٿي سگهيا.

سندس ساٿارين ۽ ويجهو رهندڙن کي ان ڳالهه جو اندازو هيوت معاويہ جي اها دلي خواهش آهي ته اهو يزید کي پنهنجو وليعهد بڻائي. پر انهن کي به ائين ٿيڻ جي حالت نظر ڪونه ٿي آئي. سڀ کان پهريائين جنهن انهي رکاوٽ ۽ جمود کي چرپر ۽ عمل ۾ تبديل ڪيو اهو ڪوفي جو والي مغيره بن شعبه هيو. اهو شخص وڏو مدبر ۽ عرب ۾ نهايت چالاڪ ماڻهو هيو. اهو يزید ڏانهن ويو ۽ ان کي اها پتي پڙهايائين ته تون پنهنجي پيءُ کان پنهنجي لاءِ وليعهدي جو اعلان ڇو نٿو ڪرائين. ڪير ٿو چئي سگهي ته يزید پاڻ به دل ٿي دل ۾ بيچين ڪونه هوندو. توڙي جو ان کي شراب ۽ ڪباب جي مشغولين ۾ اڃا تائين ان ڳالهه تي غور ڪرڻ جو موقعو نه به مليو هجي پر مغيره جو اهو چوڻ ان جي ديواني طبيعت لاءِ گهڻو ڪجهه هيو.

يزید معاويہ وٽ ويو ۽ لاڏڪوڏ سان پليل ضدي پار وانگر پنهنجي پيءُ کي وليعهدي جي خواهش پوري ڪرڻ لاءِ چيائين ۽ مغيره جي خيالن کي به بيان ڪيائين. معاويہ کي ته ڪڏهن ان جي توقع ٿي ڪونه هئي. ان جو مغيره جون ڳالهيون ٻڌيون ته دلي مراد پوري ٿيندي ڏٺائين. هڪدم مغيره کي سڏيائين ۽ ان سان خيالن جي ڏي وٺ ڪيائين. مغيره وڏي اعتماد سان ٻڌايو ته انهيءَ مهڙي جو پورو ٿيڻ ڪوڏڪيو ڪم ڪونه آهي. ڪوفي ۾ ماڻهن کي يزید جي حمايت تي راضي ڪرڻ منهنجو ذمؤ آهي. بصري ۾ زياد اهو ڪم ڪندو. انهن ٻن جاين کان پوءِ ڪا ٿين اهڙي جاءِ ڪونه آهي جيڪا يزید جي مخالفت جي همت ڪري سگهي.

معاويہ کي انهيءَ معاملي ۾ مسلمانن جي عام راءِ جي باري ۾ اڃا به اطمینان ڪونه هيو. ان کي عوام جي نفرت ۽ بيزاريءَ جو ڊڄ هيو. ان

سمجھيو ٿي ته مغيره کي عام راءِ جو ترجمان نٿو سمجھي سگھجي، ان ڪري هن زياد بن ابيه کي، جنهن کي اهو سياسي طور تي پنهنجو پيءُ بڻائي چڪو هيو خط لکي ان معاملي ۾ صلاح پڇي. زياد کي گھڻي عرصي کان معاويہ جي انهيءَ خواهش جو اندازو هيو. هاڻي خط ذريعي ان خواهش جو اظهار به ٿي ويو هيو. معاملي جي نزاکت ۽ ان جا سڀئي رخ زياد کي ڏيکارڻ رهيا هيا، ان ڪري هن پنهنجي خاص رازدار عبید بن ڪعب نميريءَ کي سڏائي چيو ته معاويہ يزيدي جي بيعت ڪرائڻ جو ارادو ڪيو آهي پر ان کي ماڻهن جي نفرت ۽ بيزاريءَ جو ڊپ آهي. معاويہ گھري ٿو ته ڪنهن طريقي سان مسلمانن کي انهيءَ لاءِ راضي ۽ متفق ڪجي. اسلامي ڏيمواريءَ جو احساس تمام اهم آهي جڏهن ته يزيدي هڪ آواره ۽ مطلق العنان شخص آهي ۽ شڪار جو گھڻو ڪوڏيو آهي. تون منهنجي پاران معاويہ وٽ وڃي يزيدي جي ڪمن ۽ حالتن جو ذڪر ڪر ۽ کيس صلاح ڏي ته ٿورو سوچي سمجھي اهو ڪم ڪري متان ٽڪڙ ڪرڻ ڪري نتيجو ناڪامي جي صورت ۾ ظاهر ٿئي.

واقعا ٻڌائين ٿا ته مغيره بن شعبه وڏي حد تائين ڪوفي جي زمين کي هموار بنائڻ جو ڪم ڪري چڪو هيو. بصري ۾ بهرحال، عبیدالله بن زياد (ابن زياد) کي انهيءَ اسڪيم کي تڪميل تي پهچائڻو هيو. اتان جي خلقت سندس پيءُ کان ۽ خود عبید کان ايتري قدر رعب ۾ آيل هئي جو اتي ڪنهن مخالفت جو امڪان ڪونه هيو ۽ شام ته سندن پنهنجو ملڪ هيو.

شام ۽ عراق کي هموار ڪرڻ کان پوءِ معاويہ مڪي ۽ مديني ڏانهن ڌيان ڏنو. مديني ۾ مروان هڪ جلسو منعقد ڪيو ۽ ان ۾ يزيدي جي تخت تي ويهڻ جو ذڪر ڪيائين ۽ چيائين ته معاويہ پنهنجي پٽ يزيدي جي بيعت جو اهڙيءَ طرح حڪم ڏنو آهي جهڙيءَ طرح حضرت ابوبڪر رضي الله تعاليٰ عنه حضرت عمر رضي الله تعاليٰ عنه لاءِ بيعت ورتي هئي. اهو ٻڌندي ئي حضرت ابوبڪر رضي الله تعاليٰ عنه جو پٽ عبدالرحمان بگڙي پيو ۽ چيائين: منهنجي پيءُ ابوبڪر پنهنجي پٽ لاءِ بيعت ڪونه ورتي هئي اهو ته ڪسري ۽ قيصر جو طريقو آهي. اسين

هرگز انهي شرايبي ۽ زاني جي بيعت ڪونه ڪنداسين. حضرت امام حسين عليه السلام عبدالله بن زبير ۽ عبدالله بن عمر سان گڏ ٻين ڪجهه ماڻهن به ان تجويز جي مخالفت ڪئي. مروان انهي واقعي جو معاويہ کي اطلاع ڪيو ۽ معاويہ ڪجهه ڏينهن صبر ڪيو. رسول الله صلي الله تعاليٰ عليه وآله وسلم جي گهروارين مان ام المؤمنين حضرت عائشه رضي الله تعاليٰ عنها به يزيد جي وليمهدي جي مخالفت ۾ وڌيڪ حصو ورتو. ان مان ظاهر آهي ته يزيد جي وليمهدي سڀني جي ويجهو شريعت جي اصول ۽ اسلامي آئين جي خلاف هئي. ان کان سواءِ حضرت امام حسن عليه السلام سان صلح جي شرطن ۾ اها ڳالهه طئي ٿيل هئي ته معاويہ کي پاڻ کان پوءِ ڪو جانشين نامزد ڪرڻ جو حق ڪونه هوندو.

امام حسين عليه السلام

امام حسين عليه السلام جڏهن اڃا پنهنجي امڙ سانئڻ جي پيٽ ۾ هيا ته نبي ڪريم صلي الله تعاليٰ عليه وآله وسلم جي چاچي حضرت عباس رضي الله تعاليٰ عنه جي زال ام الفضل بنت حارث رضي الله تعاليٰ عنها خواب ۾ ڏٺو ته رسول الله صلي الله تعاليٰ عليه وآله وسلم جي جسم مبارڪ مان هڪ ٽڪرو جدا ٿي سندس جهوليءَ ۾ اچي پيو. انهيءَ خواب کان پاڻ ڊڄي ويون ۽ پريشان ٿي ويون. بيچيني ۽ بيقراي واري حالت ۾ رسول الله صلي الله تعاليٰ عليه وآله وسلم جي خدمت ۾ حاضر ٿي کين پنهنجو خواب ٻڌايائين. حضور جن ٻڌو مسڪرايو ۽ فرمايو ”اي ام الفضل! توهان کي مبارڪ هجي. انهيءَ خواب جي تعبير اها آهي ته جلد ئي اسان جي پڇڙي فاطمه (سلام الله تعاليٰ عليها) کي پٽ ڄمندو جنهن جو نپيڇاڻ تنهنجي جهوليءَ ۾ ٿيندو.“

امام حسين عليه السلام رڳو ڇهه مهينا پنهنجي امڙ سانئڻ جي پيٽ ۾ رهي 3 شعبان 4 هجري تي مديني منوره ۾ ڄاوا. صرف ڇهه مهينا ماءُ جي پيٽ ۾ رهڻ جو شرف امام حسين عليه السلام کان علاوه رڳو حضرت عيسيٰ بن مريم عليه السلام ۽ حضرت يحيٰ بن زڪريا عليه السلام کي حاصل ٿيل آهي.

ولادت کان پوءِ رسول الله صلي الله عليه وآله وسلم امام حسين عليه السلام جي ساڄي ڪن ۾ آذان ۽ کاٻي ڪن ۾ تڪبير (اقامت) چئي پوءِ خير جي دعا ڪري سندن نالو ”حسين“ رکيائون. روايت ۾ آهي ته اهو نالو خود پروردگار عالم جو تجويز ڪيل آهي ۽ امام حسين عليه السلام کان اڳ ڪنهن به انسان جو ”حسين“ نالو ڪونه هيو.

روايت آهي ته جڏهن امام حسين عليه السلام جي ولادت ٿي ته رسول الله صلي الله تعاليٰ عليه وآله وسلم تشریف کڻي آيا ۽ فرمايائون ته منهنجي پٽ کي ڪٿي اچو. حضرت اسماء بنت عميس رضي الله تعاليٰ عنها کين سفيد ڪپڙي ۾ ويڙهي حضور جن جي حوالي ڪيو. حضور جن کين پيار ڪيو ۽ حضرت علي عليه السلام کان پڇيائون ته توهان نالو ڪهڙو رکيو آهي؟ حضرت علي عليه السلام عرض ڪيو ته مان اوهان تي اڳرائي ڪري نالو ڪيئن ٿي رکي سگهيس.

رسول الله صلي الله عليه وآله وسلم فرمايو ته آءٌ به الله تعاليٰ تي اڳرائي نٿو ڪري سگهان. ان وقت حضرت جبرائيل عليه سلام تشریف فرما ٿيو ۽ حضور جن کي عرض ڪيائين: ”يا رسول الله اوهان جو پروردگار اوهان کي سلام چوي ٿو ۽ الله تعاليٰ جو حڪم آهي ته اوهين علي عليه السلام لاءِ ائين آهيو جيئن موسيٰ عليه السلام پنهنجي ڀاءُ هارون عليه السلام لاءِ هيا. ان ڪري توهان پنهنجي ڀڄڙي جو نالو هارون عليه السلام جي ڀني نمبر پٽ ”شبير“ جي نالي مطابق رکو.“

رسول الله صلي الله تعاليٰ عليه وآله وسلم فرمايو ته موسيٰ عليه السلام جي زبان عبراني هئي، منهنجي زبان ته عربي آهي. حضرت جبرائيل عليه سلام چيو ته ”حسين“ نالو رکو. اهڙي طرح رسول الله صلي الله تعاليٰ عليه وآله وسلم پروردگار جي مرضيءَ سان پنهنجي ڀڄڙي تي ”حسين“ نالو رکيو.

رسول الله صلي الله تعاليٰ عليه وآله وسلم جي لاڏاڻي وقت امام حسين عليه السلام رڳو ستن سالن جا هيا ۽ پيغمبر صلي الله تعاليٰ عليه وآله وسلم جي رحلت کان پوءِ ٽيندڙ جملي ناسازگار حالتون ۽ دل ڏکونيندڙ واقعا سندن باشعور نظرن جي سامهون هيا. امام حسين عليه السلام جو

بالڪڇڻ اهو منظر به ڏسي رهيو هيو ته ناني سائين جو اهو گهر جنهن جي چوڌاري ملائڪ طواف ڪندا هيا، جيڪو آيت تظهير جو مسڪن هيو جيڪو قرآني آيتن جو محور هيو ۽ جنهن جي چائنٺ تي دنيا عقيدت ۽ احترام سان پنهنجو ڪنڌ جهڪائيندي هئي. اهو گهر دنيا وارن هٿان ڏک ۽ مصيبتن جي آماجگاهه بڻجي چڪو آهي.

امام حسين عليه السلام باراهي عمر ۾ پنهنجي امڙ سانئڻ وٽ ويندا هيا ته اهو ڏسندا هيا ته سندن امڙ جي اکڙين ۾ ڳوڙهن جو سمنڊ آهي ۽ چيڙن تي خاموشي. ڪڏهن ڪڏهن فرمائينديون هيون ته مون تي اهي مصيبتون وڌيون ويون آهن جو جيڪڏهن روشن ڏينهن تي وڌيون وڃن ها ته اهي ڪاريون راتيون بڻجي وڃن ها. جڏهن امام حسين عليه السلام پنهنجي بابي سائين وٽ ايندا هيا ته اهو ڏسندا هيا ته سندن بابو سائين گهران نڪرڻ ۽ ماڻهن سان ملڻ جلڻ گهٽ ڪري ڇڏيو آهي ۽ اڪثر ڪري اڪيلائي ۾ ڪنڊ ۾ ويهي قرآن شريف جي مطالعي ۽ نازل ٿيل آيتن تي غور ۽ فڪر ڪرڻ ۾ مشغول آهن.

امام حسين عليه السلام انهيءَ نصب العين کي به پنهنجي امڙ سانئڻ ۽ بابي سائين جي طرز عمل ۾ جلوه نما ڏسي رهيا هيا ته ڀلي حالتون ڪيتريون ئي ڇڪتاڻ واريون ۽ اڻ وڻندڙ چونڊ هجن، پر سندن مٿان اسلام جي حفاظت جي جيڪا ذميواري عائد ٿيل آهي، ان تان هٿ ڪڍڻ نه گهرجي. قرآن شريف سان به سندن ساٿ آهي، ان ڪري قرآن شريف جي حفاظت به سندن فرض آهي جنهن کي نظرانداز نٿو ڪري سگهجي.

امام حسين عليه السلام اهو به مشاهدو ڪري رهيا هيا ته جڏهن هڪڙي پاسي ماڻهو حضرت ابوبڪر رضي الله تعاليٰ عنه جي بيعت ڪري رهيا هيا ته ٻئي پاسي سندس بابي حضرت علي عليه السلام کي بنواميه جو فسادي سردار ابوسفيان اهو چئي پڙڪائي رهيو هيو ته ڪيتري افسوس جي ڳالهه آهي ته اوهان جي هوندي پيو خاندان اسلامي اقتدار ۽ رسول الله صلي الله تعاليٰ عليه وآله وسلم جي خلافت تي قبضو ڪري رهيو آهي. خدا جو قسم! توهان تلوار کڻي ٻاهر

نڪرو مان توهان جي مدد لاءِ مديني جي گھٽين کي سوارن ۽ پيادن سان ڀري ڇڏيندس. پر حضرت علي عليه السلام جذبات کي قابو ڪندي اوسفيان کي اهوڻا چون ”خدا جو قسم! تون سدائين اسلام جو دشمن رهيو آهين.“

غازي عباس امام حسين عليه السلام جو محافظ

معاويہ تي اها ڳالھ بہ لڪل ڪونہ هئي تہ يزيدي جي وليعهدي جي مخالفت ڪندڙن ۾ سڀني کان نمايان هستي امام حسين عليه السلام جي آهي ۽ انهيءَ آڌار تي ان مديني ۾ اچي امام حسين عليه السلام سان ملاقات ڪئي.

امام حسين عليه السلام کي دعوت ملي تہ سموري خاندان وارن ۾ هلچل مڇي وٺي سڀ چوڌاري گڏ ٿي ويا. اڪيلو ويڃڻ مناسب آهي يانہ ”مان هڪڙي ماڻهوءَ سان ملاقات ڪرڻ وڃي رهيو آهيان. ڪنهن شينهن يا چيٽي جي چنبي ۾ ڪونہ وڃي رهيو آهيان.“ انهن خاص ڪري ابوالفضل عباس عليه السلام کي ٻڌائڻ لاءِ ائين چيو.

غازي عباس عليه السلام پنهنجي والد سڳوري جي وصيت کي هڪڙي گهڙيءَ لاءِ بہ ڪونہ وساريو هيو. جڏهن زهر ۾ ٻڏل خنجر جي وار ڪري چئن ڏينهن تائين تڪليف ۾ گذاريندي وفات ڪئي هئائون تہ ان کي حسين عليه السلام جي حوالي ڪيو هئائون، مگر گڏوگڏ حسين عليه السلام جي حفاظت ڪرڻ جي تلقين بہ ڪئي هئائونس. عباس عليه السلام خفيه طور نوجوانن جي هڪڙي جماعت تيار ڪئي هئي. اهي نوجوان عرب جي بهترين سپاهين ۾ ڳڻيا ويندا هيا ۽ ماڻهو انهن جي بهادري کي مڃيندا هيا. عباس عليه السلام سان گڏ انهن نوجوان بهادرن بہ امام حسين عليه السلام جي حفاظت جو قسم کنيو هيو. اهي مجاهد عباس عليه السلام جي اڳواڻي ۾ پري پري کان سندن حفاظت ڪندا هيا. امام حسين عليه السلام جڏهن بہ ڪنهن ڪم سانگي ٻاهر نڪرندا هيا تہ اهي ٿوري مفاصلي تي گڏ گڏ هلندا رهندا هيا. مسجد شريف ۾ داخل ٿيندا هيا تہ سندن اوسي پاسي کان صفن ۾ موجود رهندا هيا. هٿياربند ۽ هر وقت خبروارا انهن ماڻهن

جي خوف کان ڪنهن گي به امام حسين عليه السلام تي اوچتو حملو ڪرڻ جو وجهه ڪونه مليو.

امام حسين عليه السلام کي جوانن جي انهي جتي جي ٿوري ٿوري خبر هئي. انهن عباس عليه السلام کان پڇا ڪئي پر اهو ماڻ ٿي ويو. ”ادا! مان ڪنهن ملڪ جو بادشاه ڪونه آهيان جنهن جي

حفاظت لاءِ هٿياربند دستي جي ضرورت هجي. مونکي ڊپ به ڪنهن کان ٿو ٿي سگهي. سڀني ته منهنجا پنهنجا آهن.“ امام حسين عليه السلام چوندا هيا پر غازي عباس عليه السلام نه ڪڏهن دليل پيش ڪيو نه حجت ڪئي. هڪڙو يقين هيو جنهن تي ان عمل ٿي ڪيو.

امام حسين عليه السلام ملاقات لاءِ امير معاويه ڏانهن اڪيلا ويا. وڏي پر تپاڪ انداز ۾ سندن استقبال ڪيو ويو. هيڏانهن هوڏانهن جون ڳالهون ڪرڻ کان پوءِ امام حسين عليه السلام کي چيائين ته سواءِ قرشين جي پنجن ماڻهن جي يزيد جي وليعهدي جي باري ۾ سڀني ماڻهو راضي ٿي چڪا آهن. مخالف ماڻهن جي توهان اڳواڻي ڪري رهيا آهيو. امام حسين عليه السلام فرمايو ”ان جي تدبير اها آهي ته اوهان سڀني کي سڏائي انهن کان بيعت جي گهر ڪيو جيڪڏهن انهن سڀني بيعت ڪئي ته اڪيلو مون کان اوهان کي ڪنهن به انديشي جي ضرورت ڪونهي.“

امام حسين عليه السلام ان ڏينهن معاويه سان ملاقات ڪرڻ کان پوءِ ٻاهر آيا ته سندن پيرن تي هڪڙو ڊگهو پاڇو پيو.

”عباس! (عليه السلام) انهن سک جو ساهه ڪنيو ۽ ننڍي پاءِ جي مضبوط ڪلهي تي هٿ رکي سهارو ورتائون. حضرت عباس عليه السلام پنهنجي بزرگ پاءِ جي هٿ جو بار ڪجهه وڌيڪ محسوس ڪيو ۽ فخر مان ان جو ڪنڌ مٿي ٿي ويو.

وقت تارڻ لاءِ اهو بهانو ڪامياب ٿيو ۽ نتيجي ۾ معاويه جي اها ڪوشش اجائي ثابت ٿي ۽ اهو نااميديءَ سان شام موٽي ويو. امام حسين عليه السلام جو بيعت کان انڪار سلطنت جي اقتدار لاءِ سخت ڌڪ هيو ۽ معاويه ان کي سمجهيو ٿي. پر امام حسين عليه السلام جي اها وڏي

تدبير سمجهڻ گهرجي ته پاڻ پنهنجي عمل کي سياسي حدن تائين محدود رکيائون. يعني رڳو بيعت نه ڪرڻ ۽ ماڻ اختيار ڪرڻ. امام حسين عليه السلام کي خبر هئي ته مخالف ڌر هڪ وقت پر انهيءَ ماڻ کي ٽوڙڻ لاءِ تشدد کان ڪم وٺندي جنهن لاءِ پاڻ تيار هيا پر پاڻ اهو نٿي گهريائون ته مٿن ڪنهن اڳرائي واري قدم جو الزام هنيو وڃي. ٻئي طرف معاويه به سياست جي تقاضا مطابق ان وقت ڪنهن عملي قدم کي مناسب نه سمجهيو. پر ان کان پوءِ نه امام حسين عليه السلام مستقبل کان بي خبر هيا ۽ نه وري معاويه تدبيرن ڪرڻ کان غافل رهيو. حقيقت پر امام حسين عليه السلام خاموش رهڻ گهريو ٿي ته مخالف ڀلي تشدد کان ڪم وٺي جڏهن ته معاويه تشدد جي اڳرائي ڪرڻ کان لنوايو ٿي.

حقيقت پر ڪربلا جي جنگ پنهنجن ويجهن سببن جي لحاظ کان هتان ئي شروع ٿي وئي هئي. پر اها ان وقت هڪ صبر آزما نفسياتي چڪتاڻ هئي. جيڪا خبر ناهي. ڪيستائين جاري رهي ها. جيڪڏهن معاويه کي موت نه اچي ها. ۽ سلطنت جي طاقت کان بدمست يزيدي تخت تي نه ويهي ها.

يزيد جي تخت نشيني

تاريخ جي مطالعي مان خبر پوي ٿي ته اخلاقي قدرن جي ترقي ۽ عروج لاءِ معاشري ۾ دين جي ڪاميابي وڏي اهميت رکندي آهي. ان جو سبب اهو آهي ته قومون ۽ ملتون، ۽ اڪثر ماڻهو پنهنجي زندگيءَ جا طور طريقا پنهنجن قائدن ۽ اڳواڻن جي مطابق اختيار ڪندا آهن. انهن جي زندگي جو ڪارو هٿوار انهن قانونن جي تابع هوندو آهي جيڪي ملڪ ۾ نافذ هوندا آهن. ليڪن اموي جاهليت جي زماني جا باقي زنده ماڻهو هيا. ۽ پيا ماڻهو انهن سان طبقاتي نظام جا حامي ۽ طرفدار هيا. اهي پنهنجي پيءُ ڏاڏي جي رسم ۽ رواج تي قائم هيا. ۽ پنهنجي اندر ۾ اهوئي پراڻو ۽ ظالماڻي طرز زندگي وارو نظام وسايون پيا هيا. هي اهي ماڻهو هيا جيڪي هڪڙي نئين دين يعني اسلام جي ظهور جي ڏينهن کان ان جي سخت ترين مخالفن جي صف ۾ بيٺل هيا. ليڪن پوءِ جڏهن انهن ڏٺو ته آڻ مڃڻ کان سواءِ ڪو چارو ڪونه آهي

ته انهن سوچيو ته پنهنجن دنياوي مقصدن جي ڪاميابي تائين پهچڻ لاءِ ان نئين دين کي قبول ڪرڻ ۾ ئي فائدو آهي. انهن منحوس مقصدن جي پاڇي ۾ دين جو حذف پائمال ٿي ويو ۽ معاشره آهستي آهستي منظم طريقي سان بگڙجندو ويو. ماڻهو پنهنجي دنياوي مقصدن کي حاصل ڪرڻ ۾ مشغول ٿي ويا ۽ دين صرف زبان تائين محدود ٿي ويو. چوٽه دين کي صرف دنياوي زندگي جي مقصدن کي هٿي ڏيڻ لاءِ استعمال ڪيو ويندو هيو.

معاويہ جي مرڻ کان پوءِ اسلامي سلطنت تي ييزيد قابض ٿي ويو. اهو اسلام جيڪو امن و امان جو ضامن هيو رت جي ايجارن شامين جي هٿ ۾ رانديڪو ٿي ويو. هر طرف لت مار ۽ ظلم جي بازار گرم ٿي وئي. عرب جي زمين بي ڏوهي ماڻهن جي رت سان رنگجي وئي. قيصر ۽ ڪسرا واري سوچ رکندڙ ماڻهو اسلام جي پيغمبر جو جانشين هجڻ جي دعوا ڪري رهيا هيا. دمشق جي زار (معاويہ) جي لاڏلي پٽ اسلام کي پنهنجي شهوت پرستين ۽ عشق جي راندين جي رنگ ۾ پوڙن ٿي گهريو. زناڪاريءَ جي ڪا حد ڪونهي. ويڳين ماڻهن ۽ پيئرن سان نڪاح ڪرڻ کي جائز قرار ڏيڻ جون فتوائون اچڻ لڳيون.

رسول الله صلي الله تعاليٰ عليه وآله وسلم جي معتبر اصحابن مان ڪجهه راه راني وئي آخرت جي سفر تي هليا ويا. ڪجهه ڪنڊ ۾ ويهي پنهنجي عزت کي بچائڻ جي فڪر ۾ هيا. بدڪردار انسان مسلمانن جي خليفن جي حيثيت ۾ نوجوان چوڪرن جي جهرمت ۾ تخت تي ويٺل هيو. شراب جي نشي ۾ مست ٿي حڪم هلائيندو هيو. اسلامي تهذيب روم ۽ ايران جي تمدن سان متجسبي رهي هئي. انهي بدڪردار حڪمران جي تقليد ۾ هر گهر عيش ۽ عشرت جو اڏو ٿيندو پئي ويو. نماز ۽ روزن جي جاءِ تي سهڻن چوڪرن ۽ چوڪرين سان چم چٽ ڪرڻ جا نظارا پيش ٿي رهيا هيا. امن پسند شهرين لاءِ زندگي گذارڻ ڏکي ٿي وئي هئي. ملڪ جي دولت گڏ ٿي حڪمران (خليفن) جي عياشين جي خرچن کي پورو ڪرڻ لاءِ گادي واري شهر ۾ اچي رهي هئي. مسلمانن جي محنت سان ڪمايل دولت اسلام جي فلاح ۽ بهبود جي بجاءِ چند شرابي ماڻهن جي عياشين لاءِ وقف ٿي وئي هئي. چند

ڪوڙين جي بدلي ايمان جو سودو ٿي رهيو هيو. جيڪي ان قيمت تي راضي ڪونه ٿيندا هيا انهن لاءِ تلوار ۽ زهر جو پراڻو نسخو تيار رکيو هوندو هيو. مسجدون ويران ۽ شراب خانا ماڻهن سان ڀريا پيا هوندا هيا. علمي محفلون برباد ٿي ويون ۽ ڪفر واريون ختم ٿيل عادتون وري زنده ٿي ويون هيون.

يزيد جو حڪم

يزيد خلافتي تاج ۽ حڪومتي تخت سنڀالڻ سان ئي پنهنجي آبائي مشن ۾ تازو روح ٿوڪڻ لاءِ پنهنجي پيءُ جي اصولن ۽ سمجهائيل ڳجهن طريقن سان خلافت ۽ حڪومت جو انتظام هلائڻ شروع ڪيو. سڀ کان پهريائين مديني جي والي وليد بن عتبہ کي خط لکي حڪم ڏنائين ته حسين (عليه السلام)، عبدالله بن عمر، عبدالرحمان بن ابوبڪر ۽ عبدالله بن زبير کان بغير ڪنهن رعايت ڪرڻ جي بيعت وٺي ۽ انهن کي ساھ کڻڻ جي مهلت نه ڏئي. جيڪڏهن انڪار ڪن ته انهن جا سر ڪڍي ان ڏانهن دمشق موڪلي ڏئي.

وليد اهلبيت حضرات جو خيال رکندڙ هيو. يزيد جو حڪم ڏسي پريشان ٿي ويو ۽ مروان کي گهراي ان سان مشورو ڪيائين. مروان صلاح ڏني ته انهن ماڻهن کي سڌرائي انهن کان يزيد جي بيعت جو سوال ڪر. وليد رات جي وقت ماڻهو موڪلي امام حسين عليه السلام سان ملاقات ڪرڻ جو عرض رکيو. امام حسين عليه السلام پنهنجي خاندان جا ستر ماڻهو ساڻ ڪري درٻار ڏانهن روانا ٿيا. اتي پهچي سڀني ساٿين کي حڪم ڪيائون ته ٻاهر بيهي انتظار ڪريو. جيڪڏهن منهنجو آواز وڏي واڪي وارو ٿي وڃي ته توهان هڪدم اندر هليا اچجو.

امام حسين عليه السلام جڏهن اندر پهتا ته وليد سان گڏ مروان کي به ويٺل ڏٺائون. وليد امام حسين عليه السلام جي گهڻي عزت ۽ تعظيم ڪئي. امام حسين عليه السلام کي خبر ڏنائين ته معاويه مري چڪو آهي. امام حسين عليه السلام انا لله وانا اليه راجعون چوڻ فرمايو. پوءِ وليد کين اصل مقصد کان آگاه ڪندي يزيد جو خط ڏيکاريو. امام

حسين عليه السلام پاڻ تي گهڻو ضبط ڪيو ۽ وليد کي فرمايائون ته تنهنجي به اها خواهش هوندي ته بيعت خفيه نه پر ظاهر ظهور ٿيڻ گهرجي، انهيءَ ڪري جڏهن سڀني ماڻهو گڏ ڪيو ته ان ڳالهه جو سوال اٿار جو. وليد چيو ته بهتر آهي، اميد ته توهان به تشريف ڪئي ايندا.

مروان جڏهن اها گفتگو ٻڌي ۽ امام حسين عليه السلام کي واپس ويندي ڏٺائين ته هڪدم وليد کي چيائين، تون غلطي ڪري رهيو آهين، حسين (عليه السلام) کي وڃڻ نه ڏي جيڪڏهن اهو هن وقت هليو ويو ته وري هٿ ڪونه ايندئي. سٺو اهو آهي ته هن وقت ئي ان کان بيعت وٺ، راضي نه ٿئي ته ان جو سر وڍي يزيڊ ڏانهن روانو ڪر. اهو ٻڌڻ سان امام حسين عليه السلام کي ڪاوڙ اچي وئي، پاڻ فرمايائون ”اي ابن زرقا، ڇا بڪواس پيو ڪرين. ڪنهن جي مجال آهي جو حسين (عليه السلام) کي هٿ لائي.“

امام حسين عليه السلام جي آواز ٻڌڻ سان ڪيترائي بهادر انتهائي ڪاوڙ جي حالت ۾ درٻار ۾ اندر اچي ويا. امام حسين عليه السلام انهن سڀني جي ڪاوڙ کي ٿڌو ڪري واپس گهر تشريف ڪئي آيا.

بيعت ڇا آهي؟

معلوم هجڻ گهرجي ته بيعت ”بيع“ مان نڪتل آهي، جنهن جي مطلب معنيٰ خليفِي ۽ امام جي آڏو پنهنجو دين، ايمان، عزت ۽ آبرو اختيار ۽ آزادي پيش (وڪڙڻ) ڪرڻ آهي. ظاهر آهي ته دنيا جو ڪوئي معمولي خوددار ماڻهو به پنهنجو دين، ايمان وغيره ڪنهن فاسق فاجر جي آڏو ڪونه وڪڙندو. پوءِ اهڙي شخصيت طرفان، جيڪا دنيا جي زمان ۽ مڪان ۾ پنهنجو مثال پاڻ هجي ۽ جنهن کي اسلامي ذميواريءَ جو پورو پورو احساس هجي، فاسق ۽ فاجر جي بيعت ڪرڻ جو ته سوال ئي پيدا ڪونه ٿو ٿئي.

مسلمانن لاءِ اها ڳالهه وسارڻ جي قابل ئي ڪونه آهي ته امام حسين عليه السلام جيڪا فاسق ۽ فاجر يزيڊ جي بيعت نه ڪئي، ان جو سبب اهو آهي ته انسانيت جي تقاضا ئي اها هئي ۽ اسلام جي حفاظت جو طريقو ئي اهو هيو. جيڪڏهن (نعوذبالله) امام حسين عليه

السلام بیعت کن ہاتھ اچ دنیا جی تختی تی لا الہ الا اللہ محمد
رسول اللہ چوٹ وارو کونہ ہجی ہا. انہیء کری ئی تہ علامہ اقبال
چیوتہ دین پناہ امت حسین.

اسے یہ ضد ہے کہ اقرار لے اطاعت کا،
مجھے یہ کد ہے ہاتھوں میں اس کے ہاتھ نہ جائے،
وہ کہ رہا ہے کہ بیعت کرو، ہلاک نہ ہو،
میرا یہ قول کہ سر جائے جائے، مگر بات نہ جائے۔
(وزیر کراری)

هجرت

امام حسين عليه السلام جي مديني مان مڪي ڏانهن هجرت
۽ ان جا سبب

انهيءَ حقيقت کان انڪار نٿو ڪري سگهجي ته ڪير به پنهنجو
گهر گهات ۽ وطن خوشيءَ مان ڪونه ڇڏيندو آهي. جڏهن ڪوئي
وطن ڇڏي ڪنهن ٻئي پاسي ويڃي جو رخ ڪندو آهي ته اها يقيني
ڳالهه هوندي آهي ته ان شخص لاءِ وطن ڇڏڻ جا اٽل سبب پيدا ٿي ويا
آهن. جنهن جي ڪري اهو وطن ڇڏڻ لاءِ مجبور ٿي ويو آهي، چوڻو ته وطن
کي ڇڏڻ هڪڙي وڏي اذيت واري ڳالهه آهي.

قرآن شريف ته ترڪ وطن ڪرائڻ کي قتل کان به وڌيڪ سخت
عمل قرار ڏنو آهي. نبي ڪريم صلي الله تعاليٰ عليه وآله وسلم هجرت
جي موقعي تي جڏهن وطن ڇڏي مديني تشریف کڻي آيا هيا ته ڪڏهن
به وطن کي ڪونه وساريو هئائون. پاڻ ڪريم صلي الله تعاليٰ عليه وآله
وسلم مڪي مان اچڻ وارن کان وطن جي گهٽين ۽ اتان جي وڻ ٽڻ جي
باري ۾ به معلوم ڪندا هيا. امام حسين عليه السلام جيڪو معاويه جي
مرڻ کان پوءِ پنهنجي وطن کي ڇڏڻ لاءِ تيار ٿيو ان جي سامهون يقيني
طور اهڙا سبب موجود هيا جن کين وطن ڇڏڻ تي مجبور ڪيو هيو.

تاريخ جو غور سان مطالعو ڪيو وڃي ته اها خبر پئجي ويندي ته
رسول الله صلي الله تعاليٰ عليه وآله وسلم جي لاڏاڻي کان پوءِ ۽ خاص ڪري
حضرت عثمان رضي الله تعاليٰ عنه جي شهادت کان پوءِ مسلمان سڏائڻ
وارن ڪجهه ماڻهن طرفان اميرالمؤمنين علي عليه السلام جي تبليغي

خدمتن جو بدلو ورتو ويو. انهيءَ ڳالهه کان ڪوئي به انڪار نٿو ڪري سگهي ته آلِ رسول ڪي مختلف طريقي سان تڪليفون پهچايون ويون.

تاريخ شاهد آهي ته جڏهن پهرين سلسلي جي پنجين ڪڙي (علي عليه السلام) خلافتي رشتي ۾ شامل ٿي ته معاويه پنهنجي مڪمل سازش جي ذريعي آلِ رسول ڪي دنيا مان ختم ڪرڻ لاءِ جنگين جو بنياد وڌو. آخرڪار سازش ذريعي حضرت علي عليه السلام ڪوفي جي مسجد ۾ شهيد ڪرايو. ان کان پوءِ امام حسن عليه السلام جي وجود ڪي ختم ڪرايو. انهن بزرگ هستين جي وجود کان زمين ڪي خالي ڪرائڻ جي منشا اها هئي ته معاويه آزادي سان حڪومت ڪري سگهي ۽ يزيدي جي وليعهدي ۾ ڪير رندڪ جو سبب نه ٿئي.

زمين جڏهن يزيدي جي خلافت لاءِ هموار ٿي وئي ته معاويه يزيدي ڪي وليعهد نامزد ڪري ان لاءِ بيعت وٺڻ شروع ڪئي. ائين ڪري ان امام حسن عليه السلام سان ڪيل واعدي جي انحرافي ڪئي، جنهن ۾ معاويه اقرار ڪيو هيو ته پاڻ کان پوءِ ڪنهن ڪي به وليعهد يا مسلمانن جو خليفو/ حڪمران نامزد نه ڪندو. مرڻ کان اڳ پنهنجي فاسق ۽ فاجر پٽ يزيدي ڪي اسلامي برادريءَ جو خليفو مقرر ڪري ڇڏيائين ۽ ان جي مٿي تي خلافت جو تاج رکي هن دنيا مان هليو ويو.

روانگيءَ جو انتظام ۽ عباس علمدار عليه السلام

اسلام دين الاهي آهي. اهو پاڻ ڪونه آيو آهي پر الله وحده لاشريڪ خاص انتظام ذريعي ان ڪي مخلوق تائين پهچايو آهي. الله تعاليٰ هدايت جو ٻوٽو پوکيو ۽ هڪ لک چوويهه هزار نبين سڳورن ان ڪي پاڻي ڏئي وڌي وڻ ٿيڻ لاءِ ان جي وڌڻ ويجهڻ جو عمل جاري رکيو. ڪوبه دين پاڻ ڪونه پکڙجندو آهي پر ڪنهن طريقي سان ۽ ڪنهن جي ذريعي پکڙجندو آهي. خاتم الانبياء حضرت محمد صلي الله تعاليٰ عليه وآله وسلم نه صرف ان جي اهميت ڪي اجاگر ڪيو بلڪ ان جي پکڙجڻ لاءِ جان جي بازي لڳائي ڇڏي.

دين جي آبياري ۽ بقا لاءِ آلِ رسول ۽ اصحابِ رسول پنهنجين قيمتي حياتين جا نذرانا پيش ڪيا. موڪلڻ واري ڪي بچائڻ واري کان

به وڌيڪ فڪر هوندو آهي. الله تعاليٰ اسلام موڪلڻ واري ذات آهي ته اسلام آڻڻ وارا رسول الله صلي الله تعاليٰ عليه وآله وسلم آهن. جڏهن ته اسلام کي بچائڻ وارا حضرت علي عليه السلام ۽ حضرت علي عليه السلام جو اولاد آهن. دين موڪلڻ واري (الله تعاليٰ) کي حضرت علي عليه السلام کان پوءِ به دين جي بقا لاءِ مستقل انتظام ڪرڻو هيو جنهن لاءِ الله تعاليٰ پاڻ ئي آلِ رسول کي ان ڪم لاءِ چونڊيو.

امام حسين عليه السلام وليد سان ملاقات ڪرڻ کان پوءِ گهر تشریف کڻي آيا. متن مائتن سان صلاح مشورو ڪرڻ ۽ سوچ وڃڻ کان پوءِ فيصلو ڪيائون ته مديني کي ڇڏڻ گهرجي. ان ئي رات پنهنجي ناني سائين رسول الله صلي الله تعاليٰ عليه وآله وسلم امڙ سانئڻ حضرت فاطمه الزهرا سلام الله تعاليٰ عليها ۽ پيءُ امام حسن عليه السلام جي مزارن مبارڪن تي وڃي انهن کان روئي موڪلايائون. حضرت عباس علمدار عليه السلام کي فرمايائون ته ادا هائي هلڻ لاءِ سوارين کي تيار ڪرايو. حضرت عباس عليه السلام انتظام شروع ڪري ڇڏيا.

امام حسين عليه السلام سفر تي گڏ ويندڙ عورتن حضرات کي فرمايو ته اهي سفر تي نه هلندڙ پنهنجن متن مائتن کان موڪلائي وٺن. جڏهن ته ام المؤمنين حضرت ام سلمه رضي الله تعاليٰ عنها ۽ غازي عباس عليه السلام جي امڙ سانئڻ حضرت ام البنين رضي الله تعاليٰ عنها کي اتي مديني ۾ ترسڻ لاءِ چيائون ۽ فرمايائون ته بيمار صغري کي اتي توهان وٽ ڇڏي وينداسين، توهان ان جي تيمارداريءَ لاءِ ترسي پئو. جڏهن سواريون تيار ٿي ويون ته حضرت عباس عليه السلام امام حسين عليه السلام کي عرض ڪيو ”آقا، سواريون تيار آهن.“ امام عليه السلام فرمايو:

”زينب! ڪيستائين روئيندي رهنديءَ. بس هاڻي انهن کان موڪلايو. سامان تيار آهي. ڪجاوا ۽ سواريون تيار آهن. اڃا روشني آهي. تڏڙي هوا گهلي پئي. ٻار به گڏ آهن. جلدي سان نڪتاسين ته تڏڪار ۾ سفر طئي ٿي ويندو.“

”ادا، مان تيار آهيان.“

”ادا، بيمار ٻچڙي کي ملڻ کان سواءِ هليا ويندا. ويڃاريءَ جي دل ٽٽي پوندي روئي روئي حياتي ويڃائي ويهندي ادا، ايڏو ظلم به نه ڪجو. ڪير ٿو چوي ته صغريٰ ننڊ پئي آهي. اها ته ڪالهه رات کان ئي بيقرار مان تڙپي رهي آهي. ساڻائي ڪري غش ٿي وڃي ٿي. وري ٿوري دير ۾ چرڪ پري اٿي وڃي ٿي.“

”مگر ان کان موڪلائڻ جي خيال کان دل ٻڏڻ لڳي ٿي. هڪ ته ايڏو بيمار وري جي رني ته ساه نڪري ويندس. ان سان ملڻ مان ڪهڙو فائدو. توهان وڃو ۽ هيڏانهن هوڏانهن جون ڳالهون ڪريوس ته خوش ٿي وڃي.“

”سڄي رات گوڏي تي سهارو کيس سمجهائيندي گذري آهي. سڀني کان جدا ٿيڻ جي خيال کان ماندي ٿي وڃي ٿي.“
 ”ايتري ۾ بانو رضي الله تعاليٰ عنها جو آواز آيو ”هاڻ گهر پاتيو! ڪجهه ڏسو ته منهنجي ٻچڙي کي ڇا ٿي ويو آهي؟ ڪٿي فوت ته ڪونه ٿي وئي.“

زينب سلام الله تعاليٰ عليها ڏکندي وئي ”نه نه، هاڻي ئي هوش ۾ اچي ويندي“ ان ٻارڙيءَ جي منهن تي پاڻيءَ جا چندا هنيا.
 ”ان نامراد سفر کي باه لڳي، ٻچڙي کي ڇڏيندي دل ٿي منجهي. هن بيمار کي ڪنهن جي آسري تي ڇڏي وڃان.“

”الله وارث آهي. اها امان امر البنين سان هريل آهي. اها هن جي ڪري ئي اسان سان گڏ نٿي هلي. ورنه پنهنجن پٽن جي ڪري گڏ هلڻ لاءِ ضد ڪري رهيون هيون. ادا سمجهائيس. امان توهان ڪمزور آهيو. اسان خير سان ڪٿي لڪائو ڪيون ته پوءِ انشاءِ الله تعاليٰ عباس اچي توهان کي ۽ صغريٰ کي وٺي ويندو.“

”منهنجو ته هيانءُ ٽڪرا ٽڪرا ٿي رهيو آهي. پر واقعي ساڻ وٺي وڃڻ به ته مشڪل آهي. سڪين يا ڪبري کي اتي ڇڏي وڃان، ان جي دل خوش ٿيندي رهندي.“

”نه، ڀاءُ جو حڪم آهي ته ٻي ڪنهن به چوڪريءَ کي هتي نه ڇڏيو وڃي. صغريٰ جي ته مجبوري آهي ۽ سڪين جي اڃا عمر ئي

ڪيتري آهي. ماءُ جي لاءِ سڏڪندي رهندي اها پنهنجي چاچي عباس سان ايترو هريل آهي جو هڪڙي گهڙي به ان جي جدائي برداشت ڪري نٿي سگهي. ڪبري کي انهيءَ ڪري نٿا ڇڏي سگهون جو ڪٿي ڪجهه سڪون ملي ته پهرين وانڌڪائيءَ ۾ وڏي پاءُ جي وصيت پوري ڪرڻ لاءِ قاسم ۽ ڪبري جي شادي ڪري ڇڏيون.

سڀني صغري کان موڪلائڻ لاءِ گڏتيا. بانورضي الله تعاليٰ عنها جي انهيءَ موڪلاڻي واري درد کي مير انيس پنهنجن هنن لفظن ۾ بيان ڪيو آهي:

سن ڪر يه سخن بانوئَ ناشاد پڪاري،
 ميں لئڻي هون ڪيسا سفر اور ڪيسي سواري.
 غش هوگئي هے فاطمه صغريٰ ميري پياري،
 بے بس ڪے لئے ڪرتے هيں سب گريه و زاري.
 ماں هون ميں ڪلچر نئيں سينے ميں سنجهتا،
 صاحب ميرے دل ڪو هے ڪوئي سينے ميں ملتا.
 چلاتي تهي ڪبريٰ ڪه بهن آنهين تو ڪهولو،
 ڪهتي تهي سڪينه ڪه ذرا مننه سے تو بولو.
 هم جاتے هيں تم اٿھ ڪے بغلگير تو هو لو،
 چھاتي سے اب باپ ڪے دل ڪھول ڪے رولو.
 تم جس کي هو شيدا وه برادر نه ملے گا،
 گھر بھر ميں جو ڏھونڏ هوگي تو اڪبر نه ملے گا.

امام حسين عليه السلام بانورضي الله تعاليٰ عنها کان اشاري ۾ پڇيو ”اڪبر ڪٿي آهي، چئوس ته پيٽ کان موڪلائي وٺي.“

حضرت اڪبر عليه السلام بيقراريءَ سان اڳتي وڌيو.

”هن کي ڪجهه پيار سان سمجھاءُ ته روئي نه، ماندي ٿي ويندي“

اڪبر عليه السلام پيٽ کي آئين اڪين سان ڏٺو. دل پڪي ڪري مرڪڻ لڳو. ”ڇو گڏي! ڇا اسان کان ناراض آهين؟ ڀلا، اسان جو ڪهڙو ڏوھ آهي؟“

”ادا! توهان کان ناراض ٿي مان ڪيئن جيئري رهي سگهنديس. منهنجا وير، الله ڪري توهان کي سفر راس اچي. اسان سان هڪڙو واعدو ڪرڻو پوندو.“

”واعدو ته نه وٺ، منهنجي مٿي بس حڪم ڪر اسان دل و جان سان پورو ڪنداسين.“

”منهنجي موجودگيءَ کان سواءِ شادي نه ڪجو.“

”هرگز ڪونه ڪندس، ٻيو ڪجهه؟“

”پياري ڪنوار ڳولڻ کان پوءِ اسان کي گهرائجو. پوءِ اسان اچي

توهان کي گهوت ڪنداسين.“

”ضرور توهان کان سواءِ اسان جي ڪهڙي مجال آهي جو گهوت

ٿي سگهون.“

”اسان پنهنجو نگوڙ (پلو پڌاڻي) ڪونه ڇڏينداسين. پر ادا، اسان

ٺيڪ ڪونه ٿينداسين. مري وڃان ته توهان پنهنجي ڪنوار کي

منهنجي قبر تي ضرور وٺي اچجو. اسان جو نگوڙ (پلو پڌاڻي) اسان جي

قبر تي رکي ڇڏجو. اسان جو روح خوش ٿي ويندو.“

”اهڙيون ڳالهيون ڪندا ته الله ٿو ڄاڻي ته نه اسان شادي

ڪنداسين ۽ نه ڪنوار آئينداسين. سمجهي.“

”چاچا عباس ڪٿي آهن. ويڃڻ کان اڳ اسان سان ملڻ جي

واندڪائي به ڪونه هوندين. ها ادا، انهن جي لاڏلي سڪين جو انهن

سان گڏ وڃي رهي آهي. هتي اسان اڪيلا پلي مرون، انهن کي ڪهڙي

پرواهه. بس سڪين انهن جي لاڏلي آهي. اسان ڪجهه نه آهيون. اهي

آهن ڪٿي. الله! اسان انهن کي پري کان ئي ڏسي وٺون.“

”اسان هتي هٿ ٻڌيون پنهنجي شهزاديءَ سان ملڻ جي انتظار ۾ ڪڏهن

کان بيٺا آهيون.“ عباس عليه السلام اڳتي وڌيا. صفري هڪدم پنهنجون

ٻانهون کولي ڇڏيون. عباس عليه السلام پارڙيءَ کي پاڪر ۾ کڻي ورتو.

”توهان اسان کي ڇڏيون ٿا وڃو؟ ڏسي رهجو اسان مري

وينداسين. پر تڏهن ته توهان کي اچڻوئي پوندو. اسان جي جنازي کي

ڪلهو ڏيڻ ته ايندا نه؟“

”پت، توهان نيڪ ٿي ويندا. اسان واعدو ڪريون ٿا ته جيئن ئي امن ۽ سڪون ٿيو اسان دنيا جي سڀ کان تيز ڏاچيءَ تي سوار ٿي توهان کي وٺڻ اينداسين. واعدو ڪريو ته امان جو حڪم مڃيندا ۽ دوا پابندي سان پيئندا. اسان اينداسين ته اسان کي ٿلهي متاري صورت ۾ ملندا. بس ٿورن ڏينهن جي ته ڳالهه آهي.“

”چاچا سائين! الله لڳ اسان کي به وٺي هلو.“

”وري ساڳيو ضد بيبي توهان کان سفر جون تڪليفون برداشت ڪونه ٿي سگهنديون. رستي ۾ ئي ساه نڪري ويندي.“

”توهان کان ڌار رهي جيئن کان سنو آهي ته توهان جي پانهن ۾ ئي ساه نڪري وڃي. اسان هتي مري وياسين ته ڪوئي ڪلهو ڏيڻ وارو به ڪونه هوندو. چاچا سائين، اسان ڏاڍو روئينداسين.“

عباس عليه السلام جو بيبين سڳورين کي سوار ڪرائڻ

امام حسين عليه السلام جو حڪم ٻڌڻ سان حضرت عباس عليه السلام سوارين کي حويليءَ جي ڏيڍيءَ ڀرسان وٺي آيو ۽ بيبينون سڳوريون سوار ٿيڻ لڳيون. امام حسين عليه السلام فرمايو ته بني هاشم وارن مان هر هڪ پنهنجي ماتئيائي ۽ محرم عورت کي ڪجاوي ۾ سوار ڪرائي.

عباس عليه السلام وڏي آواز ۾ پڪاريو ته ماڻهو پنهنجن گهرن جي چتئين تي نه چڙهن ۽ اوني به هيڏانهن نه اچن. سڀئي هتان هتي پري ٿيو چو ته بي پردگي ٿيندي ۽ پردي جو خيال رکو. ان کان پوءِ ٻه برقعاً پاتل بيبينون سڳوريون تشریف کڻي آيون. انهن جي چوڌاري پانهيون گول دائرو ڪري پئي آيون ۽ بيبينون سڳوريون نهايت سڪون ۽ وقار سان آهستي آهستي قدم کڻنديون ڪجاون جي ڀرسان اچي بيٺيون. حضرت عباس عليه السلام اٺ کي جهڪايو ۽ پاڻ گوڏا کوڙي وينا. بنهي بيبين کي سهارو ڏئي ڪجاوي ۾ سوار ڪرايائين، جيڪي وڏي وقار سان ان جي ڀرسان پهتيون هيون. پڇا ڪرڻ تي معلوم ٿيو ته انهن بيبين سڳورين مان هڪڙي غازي عباس عليه السلام جي وڏي پيٽ

حضرت زينب سلام الله تعالى عليها هئي. جڏهن ته ٻي بيبي سڳوري سندس پيٺ ام ڪلثوم رضي الله تعالى عنها هئي. سڄي شهر تي ڏک ۽ پيڙا جا ڪڪر ڇانيل هيا. گهر گهر چرچو هيوت پيغمبر اسلام جا ڏوهتا حسين ابن علي عليهم السلام مديني کي الوداع ڪري وڃي رهيا آهن. سادات جو محلو ويران ٿيڻ جي خبر هئي. ماڻهن جون دليون ٻڌنديون پئي ويون. هوا ماتم ڪري رهي هئي ۽ موسم سوڳوار هئي.

ماڻهو هڪٻئي پٺيان قطار ڪيون ملڻ ۽ خدا حافظ چوڻ لاءِ اچي رهيا هيا. امام حسين عليه السلام جي قدمن کي چنڀڙي روئي رهيا هيا. پاڻ انهن کي مٿي اٿاري سيني سان لڳائي تسلي ڏئي رهيا هيا. ”زندگي وفا ڪئي ته وري ملندا سين.“

عباس عليه السلام جا دوست ۽ جانثار انهن کي حسرت سان گهوري رهيا هيا. اهي ڪچهريون. گڏجاڻيون سڀ خواب ٿي وينديون. انهن جي ويڙھ سان سموريون دلچسپيون ختم ٿي وينديون. قاسم عليه السلام جا هڪجيڏا الڳ اکين ۾ ڳوڙها پريون ڪنڌ جهڪايون بيٺا هيا. سڀني جون دليون ٻڏي رهيون هيون. منهن لٿل هيٺ. علي اڪبر جهڙو مهمان نواز پيارو دوست روز روز ڪونه ملندو آهي. اهو سهڻو ۽ بردبار شخص وسارڻ سان به ڪونه وسرندو. زندگيءَ ۾ هڪڙو خال پيدا ٿي ويندو. محفلون ويران ٿي وينديون. علمي مباحثا ٻسا ٿي ويندا. زينب بنت فاطمه الزهرا سلام الله تعالى عليها جا هڪٻئي پٺيان ڇاول ٻار عون ۽ محمد پاڻ سان گڏ پڙهندڙ ٻارن سان وڪوڙيل هيا. ڳوڙها پي زبردستي مرڪي رهيا هيا.

امام حسين عليه السلام سڀني دوستن کي الوداع چيو. آخري پيرو وطن جي زمين ۽ آسمان کي آئين اکين سان ڏٺائون ۽ قافلي کي اڳتي وڌڻ جو حڪم ڏنائون.

مڪي ڏانهن سفر

مديني پاڪ کان مڪي پاڪ جي رستي ۾ اهلبيت حضرات انهن ئي جاين وٽان لنگهيا جن کي سندن ناني سڳوري 60 سال اڳ

هجرت جي موقعي تي طئي ڪيو هيو. رات جي اونداهي انهن کي پنهنجي دامن ۾ وٺي ڇڏيو هيو ۽ پنهنجي ڪاراڻ جو پردو ان قافلي تي وجهي ڇڏيو هيو. رات جي سنائي ۾ اٺن جي پيرن جي کڙڪي کان سواءِ ڪوئي ٻيو آواز ٻڌڻ ۾ ڪونه ٿي آيو ايتري تائين جوانن کي تيز هلائڻ لاءِ به آواز ڪونه ٿي ڪيائون. جڏهن قافلو مديني پاڪ کان ايتري پنڌ تي پهتو جتان سواءِ ان شهر جي جبلن جي بلندين ۽ ڪجھي جي وٺن جي چوٽين جي ڪجهه نظر نٿي آيو هڪ دفعو وري وطن کان وڇڙيل مسافرن پنهنجي ناني سائين جي ڳوٺ مديني پاڪ تي آخري نظر وڌي ۽ ان مقدس شهر کان جنهن ۾ انهن جي ٻارپڻي ۽ جواني جو زمانو گذريو هيو حسرت سان موٽي موٽي ڏسندي هميشه لاءِ وڇڙي ويا.

سفر چڱي نموني سان طئي ٿيندو ويو. آل رسول جو قافلو جنهن وات تان گذري ٿي ويو اتي بهار جهڙي هڪڙي اچي ٿي وئي. رڻ پٽ جهومي ٿي اٿيا. پرياسي وارن ڳوٺن کان ماڻهو زيارت لاءِ انبوه ڪري ايندا هيا. عوام رت جا ڍڪ پي رهيو هيو. بيقصور آل رسول جي بي حرمتي سڀني کي ناگوارا لڳي رهي هئي. امام حسين عليه السلام کي وطن ڇڏڻ لاءِ مجبور ڪيو ويو ۽ ماڻهوبوي وسيءَ مان ڏسندا ٿي رهيا.

ٻيو ڪجهه ته وس ۾ ڪونه هين، پر ماڻهو اناج، ڪير، پٺير ۽ ڪارڪون وغيره سوکڙي طور کڻي ٿي آيا. امام حسين عليه السلام خيمي مان نڪري ايندا هيا، ماڻهن کي ڏسي سندن اڪثرين ۾ لڙڪ پرجي ايندا هيا. انهن جو ٿورو مڃيندا هيا ۽ انهن جي حق ۾ خير جي دعا گهرندا هيا.

جيئن جيئن اڳتي وڌندا ويا سفر جون تڪليفون وڌنديون ويون. غير آباد ۽ پٿريلو علائقو شروع ٿي ويو. ايڏي مصيبت جي گرمي هئي جو ڏينهن ٿيڻ سان ئي باه وسڻ ٿي لڳي. پري پري تائين ساوڪ جو نالو نشان ڪونه هيو. سڀني جا چهره تپش ڪري سانورا ٿي ويا هيا. چشما سڪا پيا هيا. کوه سڪي ويا هيا. هيانءَ ڇڄي رهيا هيا.

جتي ڪو ڪجھن جو باغيچو ملي ٿي وين ته سڀني جي جسم ۾ ساه پئجي ٿي ويو. ديوانن وانگر پاڻيءَ تي ڪري ٿي پيا. ڍالون،

تلوارون ۽ زرهون تانڊن وانگر ٻريون ٿي. سڀني کي پاڻيءَ ۾ ڀوڙي ٿڌو ٿي ڪيائون. گهوڙن ۽ اٺن ۾ به جان پئجي ويندي هئي. تازا توانا ٿي ساوڪ کي حسرت مان ڏسندا هيا. پوءِ وري تپندڙ واريءَ جي دنيا ۾ قدم وڌائي ڇڏيندا هيا. ٻار سفر جي تڪليف کان ٽڪجي روئڻ لڳندا هيا. ميلن تائين واري ٿي واري ڏسي وحشت ٿيندي هيئن.

امام حسين عليه السلام جو مصيبت ماريل قافلو منزلون طئي ڪندو اڳتي وڌندو رهيو. آخرڪار 5 شعبان 60 هجري جمعي جي ڏينهن قافلو مڪي ۾ داخل ٿيو. امام حسين عليه السلام عارضي طور حج تائين مڪي ۾ ئي رهائش اختيار ڪرڻ جو ارادو ڪيو.

امام حسين عليه السلام جو قاصد حضرت مسلم رض

جڏهن اها خبر ڪوفي ۾ پهتي ته امير معاويه فوت ٿي ويو آهي ۽ ان جو ظالم پٽ يزيد تخت تي ويهي ويو آهي ته ماڻهن جا حواس گم ٿي ويا. پر جڏهن اهو ٻڌائون ته امام حسين عليه السلام بيعت ڪرڻ کان انڪار ڪيو آهي ته انهن ماڻهن جا چهرا ٻهڪڻ لڳا. نتل اميد وري جيئري ٿي وئي.

توڙي جو حضرت علي عليه السلام سان عقيدت رکڻ وارن کي ڪچليو ويو هيو پر اڃا به اهڙا ماڻهو موجود هيا جيڪي پردي پٺيان اميد لڳايون ويٺا هيا ته ڪوئي رستو نڪري ايندو. انهن سوچيو ته جيڪڏهن هاڻي سڀني ملي امام حسين عليه السلام جي پيروي ڪن، ان کي ڪوفي گهراڻي ان کي خليفو مڃين ته سڀئي مشڪلاتون حل ٿي وينديون. لهنذا سڀني جي راءِ سان هڪڙو خط لکيو ويو جنهن ۾ امام حسين عليه السلام کي عرض ڪيو ويو ته ڪوفي اچي وڃن. لکيل هيو:

”اسان جو ڪوئي امام ڪونه آهي. توهان تشریف کڻي اچي اسان بدنصيبن کي سهارو ڏيو. جيڪڏهن توهان اچي ويا ته اسان ڀرپور انداز ۾ پنهنجي وفاداري جو ثبوت ڏينداسين. توهان جي لاءِ جان قربان ڪري ڇڏينداسين. اسان موجوده حاڪم کي ڪڍي ٻاهر ڪنداسين. الله جي واسطي جلدي اچو ورنه اسلام جو نالو نشان متجي ويندو. توهان الله جي رسول صلي الله تعاليٰ عليه وآله وسلم جا ڏوهتا آهيو ۽ ان جي

امت تي خراب وقت اچي ويو آهي. توهان کان سواءِ هن وقت اسان کي پنهنجو ڪوئي همدرد نظر ڪونه ٿو اچي. جلدي کان جلدي تشریف کڻي اچو ۽ اسان توهان جي انتظار ۾ آهيون.“

مڪي پاڪ ۾ رهائش کي اڃا ڪجهه ڏينهن ٿيا هيءَ ڪوفين جي خطن جا ڍڳ لڳي ويا. انهن لکيو هيو ته اسان جمعي جي نماز ڪوفي جي حاڪم جي پٺيان ڪونه پڙهندا آهيون ۽ توهان جي بيعت ڪرڻ لاءِ تيار آهيون، توهان تشریف کڻي اچو.

انهيءَ کان اڳ جو امام حسين عليه السلام ڪوفي ڏانهن روانا ٿين ۽ سندن قافلو پنهنجو سامان ٻڌي پاڻ پنهنجي سوت حضرت مسلم بن عقيل رضي الله تعاليٰ عنه کي، جنهن تي ڪين ڀورو ڀورو ڀروسو هيو ڪوفي ڏانهن روانو ڪيو ته جيئن اهو اتان جي حالتن جي اصليت معلوم ڪري ته ڪٿي اهي خط ڪنهن چال جو نمونو ته ڪونه آهن. ڪوئي ڌوڪو ته ڪونه آهي!

حضرت مسلم رضي الله تعاليٰ عنه ان ئي ڏينهن روانو ٿي ويو. پهريائين مڪي پاڪ مان مديني پاڪ ويو ۽ اتان سڌو ڪوفي پهتو. ان جا ٻه ننڍا پٽ عون ۽ ابراهيم ڪوفي ۾ پنهنجن نانائڻن وٽ ويل هيا، سوچيائين ته انهن سان به ملاقات ٿي ويندي ڪوفي ۾ اهو شيمن مان هڪڙي ماڻهوءَ وٽ ترسيو ۽ ان وٽ ماڻهن جو اچڻ وڃڻ شروع ٿي ويو. ماڻهو ان سان مدد جو واعدو ڪندا هيا ۽ ٻارهن هزارن کان به وڌيڪ ماڻهن ان جي هٿ تي امام حسين عليه السلام لاءِ بيعت ڪئي. حضرت مسلم رضي الله تعاليٰ عنه امام حسين عليه السلام کي جيڪو مڪي پاڪ ۾ انتظار ۾ هيو خوشخبري جو خط لکيو.

جنهن وقت حضرت مسلم رضي الله تعاليٰ عنه ڪوفي ۾ داخل ٿيو ان وقت ڪوفي شهر جو حاڪم نعمان بن بشير انصاري هيو. يزيد پنهنجن گهڻن گهرن ماڻهن جي چوڻ تي ان کي هٿائي ڪوفي جي حڪومت به بصري جي حاڪم عبیدالله بن زياد (ابن زياد) جي حوالي ڪئي ۽ ان کي حضرت مسلم رضي الله تعاليٰ عنه کي قتل ڪرڻ جو حڪم ڏنو. فوجين حضرت مسلم رضي الله تعاليٰ عنه کي چئني طرفن

کان وڪوڙي ڇڏيو. حضرت مسلم رضي الله تعالى عنه مرڻ لاءِ تيار ٿي ويو ۽ ابن زياد جي سٺ يا ستر هٿيار پهرييل جوانن جي مقابلي ۾ آيو. جيئن ته ايترا ماڻهو به هن سان وڙهي ڪونه سگهيا، انهي ڪري انهن ماڻهن چوچڙين ۾ باه ٻاري ان ڏانهن اچلي ٿي. جنهن وقت حضرت مسلم رضي الله تعالى عنه کي پنهنجي موت جو يقين ٿي ويو ته اهو روڻهارڪو ٿي ويو. ڪنهن ان کي چيو ”جيڪو ماڻهو اهڙي اهم مقصد لاءِ پنهنجي جان ڏئي ان کي انهي مصيبت تي جيڪا توتي آئي آهي روڻ نه گهرجي.“

حضرت مسلم رضي الله تعالى عنه جواب ڏنو ”خدا جو قسم! مان پاڻ لاءِ ڪونه ٿور وٺان. مون کي پنهنجي قتل جي ذري برابر به پرواه ڪونه آهي. منهنجو روڻ امام حسين عليه السلام ۽ ان جي پاڪ ٻچڙن لاءِ آهي جيڪي رستي ۾ آهن.“

به گل

مسلم بن عقييل رضي الله تعالى عنه جي پتن جڏهن ٻڌو ته انهن جو پي شهيد ٿي ويو ۽ ان جي لاش جي بي حرمتي ڪئي وئي ته ٻئي ڏک ۽ خوف مان بيقرار ٿي هڪٻئي کي چنبري ويا. ان وقت اهي قاضي شريح جي گهر ۾ ترسيل هيا. انهن سوچيو ته ڪين قاضي شريح جو گهر ڇڏڻ گهرجي، ڪٿي هنن جي ڪري گهر وارن تي مصيبت نه اچي وڃي. اسان طرفان انهن کي مهمان نوازي جي اهڙي سزا نه ڏيڻ گهرجي. ٻئي قاضي وٽ ويا جيڪو خوف مان ڏکي رهيو هيو. همت ڪونه ٿي ٿيس ته معصوم ٻارن کي گهر مان ڪڍي ڇڏي جڏهن ٻار وٽس آيا ته شرم مان ڪنڌ هيٺ ڪري ڇڏيائين.

”ٻارو! مان ڏاڍو پريشان آهيان. توهان کي به بچائي ڪونه سگهندس. اهي ظالم خبر نه آهي توهان جو ڪهڙو حشر ڪندا. توهان تيار ٿي وٺو مان لڪ چپ ۾ توهان کي پنهنجي پٽ سان گڏ روانو ڪندس. اهو توهان کي حفاظت سان وٺي ويندو. ٻڌو آهي ڪيترائي قافلا وڃڻ وارا آهن. اهي توهان کي مديني ۾ توهان جي چاچي وٽ پهچائي ڇڏيندا.“

قاضي شريح هڪدم پنهنجي وڏي پٽ کي سڏ ڪيو ۽ ان کي چيائين ته ٻارن کي قافلي جي اڳواڻ جي حوالي ڪري ڇڏجان. بدٿاجانس ته خير خيريٽ سان پهچي ويا ته وڏا انعام اڪرام ملندي. اڄ ڪلهه دنيا رڳو پئسي جو منهن ٿي ڏسي. سمورو لحاظ ختم ٿي ويو آهي. ان روئي روئي ٻارن کي دعائون ڪيون ۽ موڪلايو.

قاضي جو پٽ عون ۽ ابراهيم کي ساڻ ڪري لڪندو پڇندو مسافر خاني وٽ پهتو ته قافلو روانو ٿي چڪو هيو. صرف مٿي جو غبار نظر پئي آيو. ٻارن کي چيائين ته بس انهي مٿي جي غبار ڏانهن هلندا وڃو تڪڙو تڪڙو ويندا ته انهن کي پهچي ويندا. ٻارن موڪلايو ۽ تڪڙا تڪڙا قافلي ڏانهن ڊوٽڻ لڳا.

ٻارن جي عمر ٽو ۽ ڏهه سال هئي. پڇندي پڇندي ساهه ٽوڪجي وين پر مٿي جي غبار کي پهچي ڪونه سگهيا. قافلو خبر نه آهي ته ڪڏهوڪو لنگهي ويو هيو. ٻار ٽڪجي ساهي پٽڻ لاءِ ويهي رهيا. باڪ ڦٽڻ سان ئي ماڻهو جاڳي ويندا. ڍڄ کان ٻئي ٻوٽن ۾ لڪي ويا. پري کان آذان جو آواز اچي رهيو هيو. اتي ئي واري تي تيمر ڪيائون ۽ الله تعاليٰ جي بارگاهه ۾ سجدو ڪرڻ لڳا.

ماڻهو اچڻ وڃڻ شروع ٿي ويا هيا. ڪجهه ماڻهو انهن جي بلڪل ويجھڙو لنگهيا. انهن ماڻهن جي ڳالهين مان خبر پيڻ ته سندن ڳولا شروع ٿي وئي آهي. سندن سرن تي وڏا انعام مقرر ٿي ويا هيا. ماڻهو سڀئي ڪم ڇڏي انهن جي ڳولا ۾ گهمي رهيا هيا. اتي ئي ٻوٽن جي اوٽ ۾ پنهي کي ننڊ وٺي وئي. اوچتو اک کليلن ته ڏٺائون ته چئني طرفن کان سپاهين جي گهيري ۾ آهن. انهن کي ابن زياد وٽ وٺي ويا. اهوان وقت ڪنهن اهم صلاح مشوري ڪرڻ ۾ مصروف هيو. انهن کي جيل ۾ وجهي ڇڏيائون.

انهي جيل جو چوڪيدار وڏو ديندار ۽ گهڻو ڪراڙو ماڻهو هيو. ان کي نه هلندڙ سياست جي هيراڦيرين جي خبر هئي نه ڪاٿي همدردِي ان جيل ۾ گهڻو ڪري چون، ڌاڙيلن ۽ قاتلن کي رکيو ويندو هيو. سوچيائين ته انهن ٻارن ضرور ڪا شرارت ڪئي هوندي ڪنهن مذاق ۾ ديچارڻ لاءِ جيل ۾ بند ڪيوائن. ڪلاڪ ٻن ۾ انهن کي ڇڏي ڏيندا.

”ڪيئن ٻارو! هاڻي ته شرارت ڪونه ڪندو.“ ان ائين ئي ٻارن

کي چيو.

”اسان ڪاڻي شرارت ڪونه ڪئي آهي.“ ٻارن وڏي سنجيدگيءَ

مان چيو.

”مون کي بيوقوف ٿا ٺاهيو ٻڌايو ڪهڙي بدمعاشي ڪئي هيو. ڇا

حڪم جي باغ مان ميوا چور يا هيا يا ان جي پڪين کي ستايو هيو؟

توهان ضرور ان جي حوض جي صاف پاڻي ۾ واري اڇلي هوندي يا ان

جي اصطنبل ۾ پٿر اڇلي گهوڙن کي ٽاهڻ هوندو.“

”نه اسان ڪجهه به ڪونه ڪيو آهي شايد توهان کي خبر ڪونه آهي ته

اسان ڪير آهيون اسان مسلم بن عقيل رضي الله تعاليٰ عنه جا پٽ آهيون“

”مسلم بن عقيل! الله ان تي رحمت ڪري اهي امام حسين ابن

علي عليهم السلام جا نمائندا آهن. مان پاڻ هن جيل ۾ هڪڙو قيدي

ٻڻجي ويو آهيان. ڪا به خبر ڪونه هوندي آهي ته دنيا ۾ ڇا ٿي رهيو

آهي. امام عليه السلام ڪڏهن ٿا تشريف ڪئي اچن. مان انهن جي قدم

بوسي لاءِ ضرور ويندس.“

تڏهن پوءِ ٻارن سڄي ڳالهه ٻڌايس. ڪراڙو مڙس ٻڌڻ کان پوءِ

روئن لڳو. ”يا خدا! دنيا ڪهڙي پاسي وڃي رهي آهي. اڃا اسلام جي

پيغمبر صلي الله تعاليٰ عليه وآله وسلم کي رحلت ڪئي پنجاه ورهيه

مس ٿيا آهن ته ماڻهو انهن جي تعليم کي بگاڙڻ لڳا آهن.“

”اسان جي ڪري توتي مصيبت اچي ويندي“

”هاڻي ان کان وڏي ڪهڙي مصيبت نازل ٿيندي. منهنجي اکين

آڏو قيامت اچي وئي آهي. ٻارو! منهنجون ڪوئي اڳيان آهي نه پٺيان.

بس جيل جي دروازي تي وينو موت جو انتظار ڪريان. موت اچي ويوت

آزاد ٿي ويندس. توهان هليا وڃو ۽ خدا ڪري ته توهان آرام سان اما

عليه السلام جي خدمت ۾ پهچي وڃو. انهن کي منهنجا سلام عرض

ڪجو ۽ چئجو ته مرڻ کان اڳ ديدار جي تمنا آهي. خدا قبول ڪري“

ٻار اتان آزاد ٿي وري هيڏي هوڏي ڦرڻ لڳا. موقعو ملي ٿي وين ته

پاڻيءَ جا ٻه ڍڪ نڙي مان هيٺ لٽائون ٿي. ڪٿان ڪڇيون پڪيون

ڪارڪون ملي ٿي وين ته ڪاٺي ٿي ڇڏيائون. جيل وڃڻ وقت ڪنهن پيرن مان جوتا به لهرائي ورتا هين. تتل واري ۽ پٿرن تي گهمندي ٿرندي پيرن ۾ لٿون پئجي ويون هين. ڪنڊن وارن ٻوٽن ۾ لڪڻ سان ڪپڙا به ليڙون ليڙون ٿي ويا هين.

مزي مزي سان ڳالهيون ٿي ڪيائون ته ڪل نڪري ٿي وين. ٻئي ڇپ ٿي ويندا هيا. ٻار ته ڏاڍو سخت جان ٿيندا آهن. ڪيترو به لاڏڪوڏ سان پليا هجن پر جڏهن مصيبت اچي ويندي آهي ته وڏن کان به وڌيڪ برداشت جو مظاهرو ڪندا آهن. ٿورو پري ويا ته هڪڙو گهر نظر آين. ان ۾ روشنيون تمڪي رهيون هيون. لڳو لڳ سرسبز باغ به هيو. ٻئي لڪي لڪي جهاتيون پائڻ لڳا. ماڻهن جي ڪلڻ جو آواز اچي رهيو هيو. هي انهي ڳهٽي ۾ هيا ته ماڻهو سمهي پون ته اهي اندر وڃن.

جڏهن اوندهه ٿي وئي ته ٻئي آهستي آهستي ڀت تي چڙهي اندر ٽپي ويا ۽ هڪڙي وٺ تي چڙهي ويهي رهيا. اتان اندر اڱڻ جو ڪجهه حصو به نظر اچي رهيو هيو. ماڻهو فرش تي ويٺا هيا. سامهون سيڪيل ٻڪرا ۽ ڪڪڙ پيا هيا. شراب جو دور هلي رهيو هيو. ويني ويني ٻار ساڻا ٿي پيا. ننڍي جي اک لڳي وئي. وڏي پاءُ ان جي مٿي کي پنهنجي ڪلهي تي رکي ڇڏيو! پنهنجون اکيون به بند ٿي رهيون هيس. مگر ننڍو پاءُ ڪري نه پوي ان خيال کان اڪيون مهتي مهتي ڪولي ٿي ڇڏيائين.

ابراهيم هڪدم چرڪ ڀري روئڻ شروع ڪيو. عون پنهنجي قميص سان ان جو وات گهڙوئي بند ڪيو پر سڌڪن جو آواز نڪري ٿي ويس. هڪڙي ٻانهي ڪجهه ميوات کڻي وڃي رهي هئي. حيراني مان بيهي ٻڌڻ لڳي. ڪنهن جي سڌڪا ڀري روئڻ جو آواز اچي رهيو هيو. ميون جي پليٽ اندر پهچائي موٽي آئي ۽ پير پير تي ڏئي باغ ۾ سڌڪا ڀرڻ واري کي ڳولڻ لڳي. اوچتو ان جي نظر جو وٺ تي پئي ته حيران ٿي وئي. هيٺان اچي آهستي چيائين:

”توهان ڪير آهيو؟“ ٻئي اڪيون ڦاڙي ان کي ڏسڻ لڳا.

”ڊڄو نه، هيٺ لهي اچو. وٺ تان ڪري پيا ته چنگهون ٻانهون پڇي پوندو.“ ٻئي هيٺ لٿا ته انهن جي حالت ڏسي ٻانهي جي دل ڏڪي وئي. انهن کي پير پير تي ڏياري هلندي پنهنجي ڪمري ۾ وٺي وئي.

”توهان هتي خاموشي سان ويهو مان ڪم ختم ڪري هاڻي ٿي اچان“ اها ٻاهران دروازي کي ڪٽوڙڻي هلي وئي. ٿوري دير کان پوءِ اها نيڪ عورت ڪوڙ سارو کاڌو پاڻ سان کڻي آئي. ”ٻارو ونو. بيت پري کائو.“

اها انهن کي پنهنجن هٿن سان ڪارائڻ لڳي. سوچڻ لڳي ته ڪنهن جا ٻار آهن. ڪهڙا بي پرواه ۽ بي رحم ماءُ پي آهن. اهڙن پيارن ٻارن جا اهڙا حال ڪيا اٿن جو فقيرن کان به خراب حالت ٿي وئي اٿن. پر ڪهڙا ته تازو ڦاٽل ٿا لڳن. پيرين پنڌ هلڻ جا عادي به نٿا لڳن، پيرن ۾ ڦلڪڻا پئجي ويا اٿن.

اها عورت دل ٿي دل ۾ سوچي رهي هئي ”اي خدا! هي ڪهڙو انصاف آهي. انهن کي اولاد توڙين جيڪي قدر ڪونه ٿا ڪن. مان ٻارن لاءِ سڪان ٿي، منهنجي جهولي خالي آهي.“ ان جو مٿس برات جو آيو. ڏاڍو گهٻرايل هيو. ”ڪهڙي ڳالهه آهي؟“ زال پڇيس.

”جبل مان به ٻار پڇي آيا آهن. سپاهي ڳوليندا ٿا پيا وتن. وڏو انعام مقرر ٿيو آهي. جيڪو انهن ٻارن کي پڪڙي ايندوان جي قسمت جو ستارو چمڪي ويندو. خبر نه آهي ڪم بخت ڪٿي ڪم ٿي ويا آهن. زمين کائي وين يا آسمان ڳهي وين.“

عورت جو متوڙي ويو ششدر ٿي وئي. ”ڪنهن جا ٻار آهن؟“ اسان کي مطلب سان ڪم پٽاڻ ڪرڻ جو ڪهڙو ضرور ڪنهن جا به ٻار هجن، اسان جو ڇا؟“

”ڪنهن امير جا هوندا تڏهن ئي ته انهن تي انعام مقرر ٿيو آهي. ويچارا ماءُ پي بيقرار هوندا!“

”تون نسوري بيوقوف آهين. اهي ٻئي مسلم بن عقيل (رضي الله تعاليٰ عنها) جا ٻار آهن. جيڪو انهن کي پڪڙي ايندوبي حساب دولت ملنديس.“ ”پي کي ته ختم ڪري ڇڏيائون. هاڻي پٽن جو رت وهندو. مگر انهن معصومن ڪهڙو ڏوه ڪيو آهي؟“

”اسان جو ڇا وڃي، اسان کي انعام سان مطلب.“

مرد سمهي پيو عورت جا ڳندي رهي. خوف مان ننڊ ڦٽي ويس. سمجھ ۾ نٿي آيس ته ڇا ڪري ڀارتن کي ڪٿي لڪائي. سوچيائين ته صبح جو اهو هليو ويندو ته ڪا ترڪيب ڪنديس. آخر ننڊ اچي ويس.

رات جو ابراهيم خبر نه آهي ڪهڙو پوائتو خواب ڏٺو جو ننڊ ۾ ئي بي اختيار زور زور سان روئن لڳو. وڏي پاءُ عون گهڻوئي هٿ رکي ان جوات بند ڪيو. پر چايائينس پر سڌڪا بند ڪونه ٿيس. انهي وقت ان ظالم کي به شيطان جا ڳائي ڇڏيو. عورت کي ستل ڏسي پير پير تي ڪنڊو وڃي ڏنائين ته پير واري ڪمري کي ڪڙو ڏنل آهي. اندران سڌڪن جو آواز پيو اچي. ڪڙو لٿائين ته ٻارن کي ڏسي وات ڦاٽي ويس.

”توهان ڪير آهيو؟“

”اسان ڪونه ٻڌائينداسين، ورنه تون اسان کي ماري ڇڏيندين.“

”ڪونه ماريئس.“

”قسم ڪن.“

ان هڪدم قسم ڪيو. جڏهن ان کي خبر پئي ته هي اهي ئي ٻار آهن جن جي لاءِ انعام مقرر ٿيل آهي ته دل ئي دل ۾ خوشي مان پر جي ويو. سوچيائين ته جيڪڏهن ٻارن گوڙ ڪيو ته عورت جا ڳي پوندي ۽ قيامت برپا ڪري ڇڏيندي. مالڪ کي خبر پئي ته دولت جي لالچ ۾ اهو انهن کي ڪسي پاڻ ماري ڇڏيندو. هٿ مان انعام نڪري ويندو. ان ٻارن کي دلا سو ڏنو.

”مان سڄو ڏينهن توهان کي ڳوليندو رهيس. ٻڌو! توهان مديني وڃڻ تا گهرو ته اٿو ۽ چپ چاپ جلدي جلدي مون سان گڏ هلو. قافلو توهان جي انتظار ۾ بيٺو آهي. جلدي ڪيو.“

”اسان ان نيڪ دل عورت جو ٿورو ته مڃون جنهن اسان کي پناهه ڏني.“

”وقت ڪونه آهي ۽ شايد ان جي نيت ڦري وڃي ۽ توهان کي وڃڻ

نه ڏئي. توهان هلو ته قافلوروانو ٿي ويندو.“

”ايترو تڪڙو نه پڇ اسان جو ساه ٿو ڦوڪجي. تون اسان کي

ڪيڏانهن وٺي وڃي رهيو آهين؟“ ٿورو پنڌ اڳتي هلي ڀارتن چيو.

”چپ ڪري هلو. بڪ بڪ نه ڪريو.“ اهو گهٻرائي رهيو هيوتو

جيڪڏهن ڪنهن رستي ۾ ڏسي ورتو ته ٻار ڪسي ويندو. سڄي شهر جا ظالم انهن ٻارن جي تازي لڳل هيا.

”تون اسان کي درياءَ جي طرف ڇو ٿو وٺي وڃين، اوڏانهن ته ڪوئي قافلو ڪونه ويندو آهي.“

”چپ چاپ هليا اچو ورنه پڇتائيندا.“ ان ڌڙڪو ڏيندي چيو ۽ انهن کي گهلڻ لڳو.

(ٻار ڏاڍو هوشيار ٿيندا آهن. قاصائي جو هٿ لڳڻ سان ئي ٻڪري ڌڪڻ لڳندي آهي. جڏهن بي زبان موت کي پري کان سڃاڻي وٺندا آهن ته اهي ٻارڙا ان جي ارادي کي ڪيئن سمجهي نه وڃن ها. اهي ضد ڪرڻ لڳا.)

مگر اهو نرجاڻي مان ڪلڻ لڳو. انهن کي گهليندو ويو. جاءِ ويران هئي. ڪنهن به ٻارن جي دانهن ڪونه ٻڌي ٻار سڀ ڪجهه سمجهي روئڻ لڳا. ان ظالم خنجرجو وار ڪيو. وڏي پاءِ عون ننڍي پاءِ ابراهيم کي ڌڪو ڏئي پنهنجو ٿڪندڙ اڳتي ڪري ڇڏيو. هڪ ئي وار سان سر ڌڙڪان ڌار ٿي ويو. ان ماڻهوءَ ڊوڙي وڃي سر قبضي ۾ ڪيو. ابراهيم پاءِ جي لاش تي ڪري تڙپڻ لڳو. ظالم ٻيو وار ڪيو ۽ ٻيو سر به ٿيلهي ۾ وڌائين. ماهر قاصائي واري هوشيارِي سان جسمن کي هڪدم درياءَ ۾ اچي ڇڏيائين. جسمن ۾ اڃا ساھ باقي هيو. ٻئي جسم ٻڌندا، ترندا ۽ پاڻي جي مٿاڇري تي اڀرندا هڪٻئي جي پاڪر ۾ لهرن جي وچ ۾ اڳتي لڙهندا ويا.

جڏهن اهو ظالم انعام وٺڻ لاءِ ٻارن جا سر کڻي ابن زياد جي درٻار ۾ پهتو ته انهن معصوم ٻارن جا رت ۾ پيريل سر ڏسي ابن زياد جهڙي ظالم انسان جي دل به ڌڪي وئي. خوف مان جسم ۾ ڌڪڻي وٺي ويس. اکين مان ڳوڙها وهڻ شروع ٿي ويس.

”مون زنده پڪڙي اچڻ جو حڪم ڏنو هيو. ڪنڌ ڪپڻ جو ڪونه چيو هيو. مان انهن کي قتل ڪونه ڪريان ها. انهن کي گرفتار ڪري حسين (عليه السلام) سان سودو ڪرڻ ٿي گهريو. هاڻي اهي منهنجي ڪهڙي ڪم جا آهن.“

ابن زياد هڪڙي ماڻهوءَ کي گهرائي حڪم ڏنو ”هن خنزير جي پت کي وٺي وڃ ۽ ان جاءِ تي جتي هن ٻارن کي ڪٺو آهي، هن کي به قتل ڪري ڇڏ. هن جي جسم کي ٻوٽي ٻوٽي ڪري ڪانون ۽ سرئين کي ڪارائي ڇڏ. خبردار هن پليت کي دفن نه ڪجان چو ته زمين به انهي گند کي قبول ڪونه ڪندي ٻارن جا سر کڻي وڃ ۽ درياءَ ۾ لوڙهي ڇڏجان.“

اهوماڻهو ان مردود کي گهليندو درياءَ جي ڪناري تي وٺي ويو. پهريائين ان جون اکيون ڪڍيائين. پوءِ ان جا هٿ پير وڍيائين ۽ جانورن جي ڪاٺ لاءِ ڦٽي ڪري ڇڏيائينس.

ٻنهي ٻارڙن جا جسم اڃا تائين ڪناري کان ٿورو پري هڪڙي ٽڪري جي ڀرسان غوطا کائي رهيا هيا. ان اهي سر به آهستي ڇولين جي حوالي ڪري ڇڏيا. پاڻي جي ڇولين سرن کي جسمن وٽ پهچائي ڇڏيو. درياءَ ڪاوڙ مان وڪڙ کائي رهيو هيو. ڇوليون ماتم ڪري رهيون هيون. ان شخص کي ائين لڳو ته ٻار انسان جي ڪميٽپائي تي تهڪ ڏئي کلي رهيا آهن. تهڪ ڏئي رهيا آهن.

مڪي مان نڪرڻ

اها ڳالهه ته صاف ظاهر ٿي وئي هئي ته هاڻي مڪي ۾ رهڻ ممڪن ڪونه هو. دشمن کين چئني طرفن کان وڪوڙي وار ڪرڻ جا منصوبا ناهي رهيا هيا. ڪنهن طرف ته ويڻوئي پوندو. حج ۾ صرف ٻه ڏينهن باقي هيا مگر امام حسين عليه السلام حج جو ارادو بدلائي ڇڏيو. کين خبر پئجي وئي هئي ته سندن قتل ڪرڻ لاءِ نهايت وڏو چار وڇايو ويو آهي. حاجين جي ٽولي ۾ ئي جلاد پنهنجن بغلن ۾ زهر ٻڌل خنجر لڪايون انهي تاز ۾ گهمي رهيا هيا ته وجه ملي ته امام حسين عليه السلام کي ختم ڪن. قاتل گوڙ ۾ گم ٿي وڃي ۽ ڪنهن بي گناه کي قتل جي ڏوه ۾ ڦاسايو وڃي. حج جي دوران ڪنهن کي شڪ به ڪونه پوندو. سڀني جو ڌيان حج جا رڪن ادا ڪرڻ ۾ لڳل هوندو.

حضرت مسلم رضي الله تعاليٰ عنه جي خط کان پوءِ امام حسين عليه السلام جلدي ۾ پنهنجي اهلييت حضرات کي ڪوفي جي سفر لاءِ تيار ڪيو ۽ ان ڳالهه جو انتظار ڪونه ڪيو ته حضرت مسلم رضي

الله تعاليٰ عنہ جو زباني پيغام بہ انهن وٽ پهچي. امام حسين عليه السلام پهرين خط ملڻ شرط مڪي پاڪ مان روانا ٿي ويا. شام جي وقت جڏهن هوا آهستي آهستي گهلي رهي هئي قافلو هلڪي چاندوڪي جي روشني ۾ مڪي پاڪ کي خدا حافظ چئي ڪوفي ڏانهن روانو ٿيو. ائين پئي لڳو ته جبل جيڪي مڪي پاڪ جي شهر کي وڪوڙيون بيٺا هيا، حضور جن جي خاندان وارن کي وري موٽي نه اچڻ واري سفر تي ويندو ڏسي سگهتي پر بي جان بيٺا آهن. اڃا ٿورو رستو طئي ڪيو هئائون ته حجاز جي حاڪم جي موڪليل ماڻهن سندن رستو اچي روڪيو ۽ گهريائون ٿي ته انهن کي مڪي موٽائي وڃن ايستائين جو پنهنجي پاسن کان هٿيار اڀاري ويا، ليڪن اهي ماڻهو موٽي ويا ۽ قافلو پنهنجي منزل ڏانهن روانو ٿي ويو.

سفر جي شروعات ۾ قافلو تيزي سان هلندو رهيو ۽ جيئن ته انهن ٻڌو هيو ته ڏهه هزارن کان وڌيڪ ماڻهو رسول الله صلي الله تعاليٰ عليه وآله وسلم جي نياڻيءَ جي پٽ جي تشريف آوري جي انتظار ۾ آهن انهن لاءِ سفر سولو هيو. اهڙي طرح جيئن سٺ سال پهريائين مديني جا انصاري امام حسين عليه السلام جي ناني حضرت محمّد صلي الله تعاليٰ عليه وآله وسلم جي تشريف آوري جا منتظر هيا. انهن هن کان اڳ بہ عراق جو سفر ڪيو هيو ليڪن ان وقت سندن والد سڳورا حضرت علي عليه السلام زندهه هيا ۽ سندن دنيا رونق واري هئي.

ڪوفو

17 هجري ۾ عراق فتح ڪرڻ کان پوءِ مسلمانن انهي شهر جو بنياد رکيو. ان وقت ڪوفو شهر اسلام جو مرڪز ۽ محور هيو ليڪن انهي شهر ۾ ڪجهه اهڙا ماڻهو بہ رهندا هيا جيڪي سخت ۽ خشڪ طبيعت جا مالڪ هيا. جيڪي حق جي هدايت ڪرڻ وارن جو حڪم ڪونه مڃيندا هيا ۽ وحدت کي ٽوڙڻ وارا هيا.

حضرت علي عليه السلام سن 36 هجري ۾ جنگ جمل کان پوءِ ڪوفي ۾ مستقل رهائش اختيار ڪري ڪوفي کي خلافت جي گاديءَ جو هنڌ قرار ڏنو ته ان شهر جي آبادي ۾ پهريان کان تيزيءَ سان اضافو

ٽيڻ لڳو. ڪوفي ڏانهن هجرت ڪرڻ جي گهڻن سببن مان هڪڙو سبب اهو به هيو ته حجاز ۾ اناج ۽ کاڌ خوراڪ جي شين جي پيداوار تمام گهٽ هئي، جڏهن ته ڪوفي ۽ عراق جا ٻيا شهر اناج ۾ خود ڪفيل هيا. ان کان علاوه دجله ۽ فرات جي وچواري علائقي کي دشمن تربيتي مشقن لاءِ استعمال ڪندا هيا. انهن تربيتي مشقن کي ختم ڪرڻ سياسي نظم و نسق جي لاءِ ضروري هيو.

جڏهن ڪوفي اسلامي مملڪت جي گاديءَ جو هنڌ قرار ڏنو ويو ته اسلامي مملڪت مان هر طرف کان ماڻهو انهي شهر ۾ اچڻ لڳا ۽ مستقل رهائش اختيار ڪيائون. مختلف علائقن کان اچڻ وارن ماڻهن پنهنجن بنيادي اختلافن ڪري انهي شهر کي پنهنجين خواهشن ۽ تمنائن جو ميدان ۽ مرڪز بڻائي ڇڏيو. لهنذا مختصر عرصي ۾ اهي اختلاف ناتفاقي جو سبب ٿيا، جنهن ڪري فتنو فساد ۽ جهڳٽا شروع ٿي ويا.

حضرت علي عليه السلام جي شهادت کان پوءِ ان وقت حضرت امام حسن عليه السلام کان وڌيڪ پرهيزگار ۽ سٺين خصلتن جو مالڪ ڪوئي به ڪونه هيو. انهي ڪري سڀني مسلمانن جون نظرون امام حسن عليه السلام تي اچي بيٺيون جن کين پنهنجو خليفو چونڊيو. پر ماضي ۾ واقع ٿيندڙ حادثن ڪري ۽ وقت جي رفتار سان ڪوفي جي سردارن ۽ حڪومت جي خواهش رکڻ وارن ماڻهن جي دلين ۾ ڏسڻ ۾ نه اچڻ واري دشمني ۽ اختلاف وڌندا رهيا. ڪوفي جا رهواسي امام حسن عليه السلام سان به اهڙو سلوڪ ڪرڻ لڳا جيڪو اهي ان کان پهريائين حضرت علي عليه السلام سان ڪري چڪا هيا: اهي ماڻهو اهڙن ڪمن ۾ ماهر ۽ وڏو تجربو رکندڙ هيا. ان خلاف ورزي جو اصل سبب اهو هيو ته انهن ماڻهن کي حڪومت ۾ پنهنجن ذاتي مفادن لاءِ ڪوبه رستو نظر ڪونه ٿي آيو. اهي مايوس ٿي ويا هيا چوٽه هاشمي حڪومت خالص ديني حڪومت هئي، ان ۾ دنياوي يا مادي مفاد کي ترجيح ڪونه هئي.

انهن ماڻهن وٽ ٻه رستا هيا. هڪڙو اهو ته جيئرو ٿي سگهي ته حڪومت ۾ اهم عهدا ۽ ڪم هٿ ڪجن ته جيئن پنهنجي مرضي ۽

لالچ کي پورو ڪري سگهجي. جيڪڏهن ائين نه ٿي سگهي ته حڪومت جي نظام ۾ خلل وجهڻ جي ڪوشش ڪجي ۽ حڪومت خلاف ڪم ڪجي. شام جا خزانو هميشه انهن ماڻهن جي اکين جي سامهون نقد رقم ۽ عهدن جي واعدن جي خوبصورت شڪل ۾ سامهون ايندا رهندا هيا ۽ انهن جي لالچي دلين کي پاڻ ڏانهن ڪشش ڪندا هيا. اهوئي سبب آهي ته جڏهن ڪوفين امام حسين عليه السلام کي ڪوفي اچڻ جي دعوت ڏني ۽ امام حسين عليه السلام ڪوفي ڏانهن وڃڻ لاءِ روانا ٿيا ته ڪوفي سندن پهچڻ کان اڳ ئي وڪامجي ويا.

موت جو رڻ پت

قافلي اڃا پڻ يا ٽن منزلن جي مفاصلي کان وڌيڪ رستو طئي ڪونه ڪيو هيو ته انهن بني اسد قبيلي جي ٻن ماڻهن کي ڏٺو جن کان امام حسين عليه السلام ڪوفي جي حالتن بابت پڇا ڪئي. حضرت مسلم جي اڳ موڪليل اطلاع مطابق ٿيڻ ته ائين ڪيندو هيو ته اهي ماڻهو اهو ٻڌائين ته ڪوفي جا ماڻهو ٽولن جا ٽولا ٿي هنن جي استقبال جي لاءِ گڏ بيٺا آهن ۽ خوشي ۾ اهڙا گيت ڳائي رهيا آهن جيڪي بني نجار جون چوڪريون سندن ناني سائين جي مديني پاڪ ۾ تشریف آوري جي موقعي تي جهومي جهومي ڳائي رهيون هيون؛ مگر افسوس ته معاملوان جي ابتڙ نڪتو. انهن امام حسين عليه السلام جي سوال جي جواب ۾ عرض ڪيو:

”الله پاڪ توهان تي رحم فرمائي، اسان کي سڀ ڪجهه معلوم آهي. سڀني جي آڏو بيان ڪريون يا اڪيلائي ۾!“

امام حسين عليه السلام پنهنجن اصحابن ڏانهن نهاريو ۽ فرمايو ”مان هنن ماڻهن کان ڪا ئي ڳالهه لڪل ڪونه رکندو آهيان.“ انهن بيان ڪيو ”اي رسول الله صلي الله تعاليٰ عليه وآله وسلم جا ٻچڙا، ماڻهن جون دليون ته توهان سان گڏ آهن پر انهن جون تلوارون اوهان جي خلاف آهن. توهان موتي وڃو.“

ان کان پوءِ حضرت مسلم رضي الله تعاليٰ عنه ۽ حضرت هاني رضي الله تعاليٰ عنه جي قتل جي خبر ٻڌايائون. اها خبر ٻڌي قافلي وارن

تي ڏک واري ماٺ ڇانئجي وئي ۽ ان کان پوءِ عورتن جي روج راڙي ۽ سڀني ساٿين جي روئڻ جو آواز بلند ٿيو. ان برپت ۾ هڪڙو ماتر برپا ٿي ويو.

جڏهن روئڻ جو آواز ڪجهه گهٽيو ته امام حسين عليه السلام گهريوت پنهجن ساٿين کي موناتِي ڇڏين ليڪن حضرت عقيـل رضـي الله تعالـيٰ عنـه جو پت اٿيو ۽ وڏي آواز ۾ چيائين:

”خدا جو قسم! اسان هرگز موتي ڪونه وينداسين جيستائين پنهنجي خون جو بدلو ڪونه وٺنداسين يا شهادت جو اهوئي پيالو پيئنداسين جيڪو اسان جي پي مسلم (رضي الله تعاليٰ عنه) پيتو ۽ سڀ قتل ٿي وينداسين.“

امام حسين عليه السلام انهن ٻنهي واٽهڙن ڏانهن جن موتي وڃڻ جي همدردي واري صلاح ڏني هئي، نظر ڪئي ۽ ڏکويل ۾ فيصلو ڪرڻ واري انداز ۾ فرمايو:

”زندگي انهن (حضرات مسلم ۽ هاني رضوان الله تعاليٰ عنهن) کان پوءِ سٺي نٿي لڳي.“ تقدير ائين ڪيو ۽ موتي ڪونه ويا.

حُـر سـان مـلـاقـات

انهن واٽهڙن کان احوال معلوم ڪرڻ کان پوءِ قافلي وارن هلڻ ۾ جلدي ڪونه ڪئي پر سڄو ڏينهن ۽ رات جي ڳچ حصي تائين اتي ترسي پيا. جڏهن صبح ٿيڻ وارو هيوت امام حسين عليه السلام جوانن ۽ غلامن کي فرمايو ته پاڻي گهڻي مقدار ۾ کڻن. پاڻي ڀرڻ کان پوءِ پنهنجي منزل ڏانهن هلڻ شروع ڪيائون. ست هجري پورو ٿيو ۽ 61 هجري شروع ٿيو. محرم جي پهرين تاريخ اچي وئي. باقي ٿورو پنڌ طئي ڪرڻو هيو ليڪن انهن جي دل ۾ پڪو شڪ هيوت قافلي کي هڪ خوفناڪ انجام سان مقابلو ڪرڻو آهي. امام حسين عليه السلام ائين پسند نه ڪيو ته انهن ماڻهن کان جيڪي شايد دنيا جي مال جي لالچ ۾ ساڻن گڏجي پيا هجن، ڪجهه ڳجهو رکن. انهي ڪري پنهنجن اصحابن کي مخاطب ٿي فرمايائون:

”اسان کي نهايت خراب خبر ملي آهي. مسلم بن عقيـل ۽ هاني بن

عروه رضوان الله تعاليٰ عنهم قتل ٿي ويا ۽ اسان جي مدد جو واعدو ڪرڻ وارن اسان کي ڇڏي ڏنو هاڻي توهان مان به جن جي دل چوي موتي وڃي. ان تي ڪنهن به قسم جي پابندي ڪونه آهي.“

پاڻي ناهه پندڙ گهڻو اڳيان راڻورڳي رڃ،
متان ڪا مري اڃ، ڏٺي پارا تو پنهل کي.

ڳوٺاڻا عرب ڪائڻن ساڄي ۽ کاٻي تڙي پڪڙي ويا ۽ فقط سندن خاندان وارا ۽ اهي اصحابي جيڪي حجاز کان ساڻن گڏ آيا هيا باقي رهجي ويا. قافلو وري خاموشي سان پنهنجي وات تي هلي پيو. ائين پئي لڳو جڻ بي اختيار پنهنجي موت ڏانهن وڃي رهيا آهن. ڪجهه وقت پندڙ ڪرڻ کان پوءِ قافلي جي هڪڙي ماڻهوءَ پري کان هڪڙي شئي کي ڏٺو ۽ خيال ڪيائين ته ڪجھي جا وڻ آهن. سڀني قافلي وارن الله اڪبر جو نعرو هنيو ۽ پاڻ ۾ چوڻ لڳا ته ٿوري دير لاءِ ڪجھي جي وڻن جي چانو ۾ آرام ڪنداسين. امام حسين عليه السلام اصحابين کان پڇا ڪئي ته تڪبير جو نعرو چوهنيو ويو؟

انهن جواب ڏنو ته ڪجھي جا وڻ ڏٺا آهن. جڏهن ته ٻئي ماڻهوءَ جيڪو رستي بابت چڱي ڄاڻ رکندڙ هيو آواز ڏنائين ۽ چيائين: ”خدا جو قسم! انهي رستي ۾ ميوات جا وڻ ڪونه آهن. منهنجو خيال آهي ته جيڪو ڪجهه توهان ڏسو ٿا اهو گهوڙن جي ڪنن ۽ نيزن کان سواءِ پيو ڪجهه به نه آهي.“ امام حسين عليه السلام ٿوري دير غور ڪيو ۽ پوءِ فرمايو ”خدا جو قسم! مان به اهوئي ٿو ڏسان“

ان وقت قافلي وارن تي ماڻ ڇانئجي وئي ۽ عورتن جي آهن ۽ اٺن جي آوازن کان سواءِ ٻئي ڪنهن به قسم جو ڪٽڪو ڪونه هيو. ائين ئي معلوم ٿيو ته ڏکويل ماڻهن جي ان جماعت مٿان جيڪا نهايت پڪي ارادي سان آهستي آهستي پنهنجي دردناڪ انجام ڏانهن وڌندي پئي وئي، موت لامارا ڏٺي رهيو آهي ۽ ان ڳالهه جو اميدوار آهي ته هڪڙي جاءِ تي گڏ ٿين ته انهن جو ڪم تمام ڪري ڇڏي

منجهند جو هوا سخت گرم هئي ۽ امام حسين عليه السلام پنهنجن اصحابن کي ڏي حسه جبل ڏانهن وٺي ويا ۽ اٺن کي ويهاري

چڏيو. ان وقت تمام گهڻي مٽي اڏائي ۽ معلوم ٿيو ته هڪڙو لشڪر اچي رهيو آهي. فوج ويجهو آئي ته معلوم ٿيو ته حر بن يزيد رياحي هزار سوارن سان قادسيه کان اچي رهيو آهي. جيڪو پاڻي سان کنيو هٿائون اهو ختم ٿي ويو آهي. اڄ کان لشڪر اڏمئو ٿي رهيو آهي. اڄ کان جانورن جو به حال بروهيو.

امام حسين عليه السلام پنهنجن جوانن کي حڪم ڏنو ته هڪدم اڃايلن کي پاڻي پياريو. انسانن ۽ جانورن سڀني کي ڍو ڪرايو. ڪوبه اڃايل نه رهي. حڪم جي دير هئي ۽ آخري پساھ کڻندڙ فوج کي پاڻي پيارڻ شروع ٿي ويا. مشڪن جو منهن کولي چڏيائون. انن تي لڏيل پخالون خالي ٿيڻ لڳيون. هڪ هزار سوارن ۽ جانورن کي پاڻي پيارڻ ڪا مذاق ڪونه هئي.

حُر ۽ ان جا ساٿي حسين عليه السلام جي پيش قدمي کي روڪڻ لاءِ آيا هيا. ٻڌو هٿائون ته هزارن جو لشڪر حسين عليه السلام سان گڏ ڪوفي طرف وڌي رهيو آهي. آڱرين تي ڳڙڻ جيترن ماڻهن کي ڏسي دنگ رهجي ويا. وري حسين عليه السلام جنهن دريادلي سان اڃايلن جي خدمت ڪئي هئي ان جي خيال کان لشڪر وارن جون زبانون گونگيون ٿي ويون هيون. بهرحال حر کان معلوم ٿيو ته لشڪر سان گڏ ڪوفي جي امير ابن زياد جي طرفان امام حسين عليه السلام وٽ آيو آهي ته جيئن ان ظالم جو هن مضمون وارو پيغام پهچائي:

”مون کي حڪم مليو آهي ته توهان کي زياد جي پٽ وٽ وٺي وڃان يا توهان سان سختي سان پيش اچان ۽ توهان کي پنهنجي جاءِ تان هٽڻ نه ڏيان.“

امام حسين عليه السلام فرمايو ته پوءِ مان توهان جنگ ڪندس ۽ انهي ڳالهه کان ڊڄ ته منهنجي قتل سبب تون بدبخت ٿي ويندين. امام حسين عليه السلام هلڻ جي تياري ڪئي ليڪن حر انهن جو رستو روڪيو. امام حسين عليه السلام معلوم ڪيو ته تون ڇا ٿو چاهين؟

حُر جواب ڏنو ته مون کي اهو حڪم ڪونه آهي ته مان اوهان سان جنگ ڪريان پر اهو حڪم آهي ته جيستائين توهان کي ڪوفي نه

پهچايان توهان کان الڳ نه ٿيان. جيڪڏهن توهان ڪوفي نٿا هلو ته اهڙو رستو وٺو جيڪو نه ڪوفي ويندو هجي ۽ نه مديني پاڪ ته جيئن مان ابن زياد کي خط لکان ۽ توهان به يزيد کي خط لکو. شايد خدا ائين ڪري جنهن ۾ منهنجي پلائي هجي ۽ توهان سان مون کي ڪو واسطو نه رهي. امام حسين عليه السلام انهن خطن کي جيڪي ڪوفين انهن ڏانهن موڪليا هيا کولي ڏيکاريائون.

ڪوفين ڪاغذ لکيو وڃ وجهي الله،
اسين تابع تنهنجا، تون اسان جو شاه
هيو ڪر هيڏي آءُ، ته تخت تائيني تنهنجي.

ان کان پوءِ امام حسين عليه السلام انهن ماڻهن ڏانهن جيڪي ان لشڪر سان گڏ آيا هيا ڏٺائون ۽ فرمايائون:

”توهان جا خط ۽ ايلچي مون وٽ آيا ته توهان منهنجي بيعت ڪئي آهي. جيڪڏهن توهان پنهنجي بيعت تي فائز آهيو ته هدايت جي واٽ سان فيضياب ٿيندو ۽ جيڪڏهن توهان پنهنجي عهد کي توڙي ڇڏيو آهي ۽ منهنجي بيعت کان ڦري ويا آهيو ته الله سائين مون کي توهان کان بي نياز فرمائيندو. خدا جو قسم! توهان اهڙي حرڪت منهنجي والد صاحب ۽ پيءُ عليهم السلام ۽ سوت مسلم رضي الله تعاليٰ عنه سان به ڪئي ۽ جيڪو ماڻهو پنهنجي اقرار کي توڙي توهان جو نقصان ان کي ئي ٿيندو آهي ۽ مون کي الله تعاليٰ توهان کان بي نياز ڪري ڇڏيندو.“

جڏهن حر اهي ڳالهيون ٻڌيون ته پنهنجو ڪنڌ نهايت عاجزي مان جهڪائي ڇڏيو ۽ خدا پاڪ کان دعا گهري ته امام حسين عليه السلام سان وڙهڻ کان بچائي. ابن زياد کي خط لکيائين ته ڇا تون اجازت ڏين ٿو ته امام حسين عليه السلام جتان آيو آهي اوڏانهن واپس هليو وڃي.

ڪربلا

ڪربلا جي واقعي جو تاريخي پس منظر

حق ۽ باطل هر دور ۾ معرڪه آرا رهيا آهن. باطل سدائين پنهنجا مهاندا بدلائي. حق جي مقابلي لاءِ ايندو رهيو آهي ۽ حق وارا هر زماني ۾ باطل جي حملن کي رد ڪندا رهيا آهن. جنهن جو هڪڙو نمونو ڪربلا جو واقعو آهي. انهي واقعي ۾ به باطل وارن گهڻيون بي بنياد تاويلون پيدا ڪري ان واقعي جي عظمت ۽ هم ڳيري کي گمناڻڻ جون ڪوششون ضرور ڪيون آهن.

هر واقعي، هر جهڳڙي هر لڙائي ۽ هر ڪشمڪش جو ڪونه ڪو پس منظر هوندو آهي. جيڪو به واقعو ٿيندو يا لڙائي، جهڳڙو عمل ۾ ايندو ته يقيني طور ان جي بنياد ۾ ڪونه ڪو گجهوراڙيا معاملو لڪل هوندو. ۽ اهو واقعو يا لڙائي ان معاملي جي سلسلي جي ڪڙي يا نتيجو هوندو.

ڪربلا جو واقعو جيڪو نه رڳو اسلامي تاريخ جو پر انساني عالمي تاريخ جو به هڪڙو عظيم ۽ ڏکوئيندڙ واقعو آهي، ان جي پس منظر ۾ اها حقيقت لڪل آهي ته جهڙي طرح هر نبي، هر پيغمبر ۽ هر رسول هن ڌرتي تي تبليغ جو مقدس فرض نڀائڻ آيو ۽ ان کي خداوندي حڪم هيو ته اهو پنهنجي جنم پومي ۾ هدايت جو ڏيڻو ڀاري اهڙي طرح اسلام جو پيغمبر حضرت محمد صلي الله تعاليٰ عليه وآله وسلم به اسلام کي پکيڙڻ ۽ خداوندي احڪام جي تبليغ ڪرڻ لاءِ رسول ٿي آيا. پاڻ ڪريم صلي الله تعاليٰ عليه وآله وسلم جنهن دور ۾ هن دنيا ۾ تشریف کڻي آيا اهو جاهليت جو زمانو هيو ۽ ان کي عام الفيل جي

نالي سان ياد ڪيو ويندو هيو. ان دور ۾ هر طرف ڪفر جي اونداهي ۽ شرڪ جو غلبو پکڙيل هيا؛ ۽ هر طرف جهالت جون ڏيائون پري رهيون هيون. ان وقت ظاهري طور تبليغ ڪرڻ جي گهڻي ضرورت هئي پر شروع ۾ نبي ڪريم صلي الله تعاليٰ عليه وآله وسلم کلي عام تبليغ ڪون ڪئي. کين شڪست نه کائڻ واري ساڻي ۽ طاقت، ۽ پنهنجي وجودي نور جي ٽڪڙي جو انتظار هيو. پاڻ ڪريم صلي الله تعاليٰ عليه وآله وسلم اهو سوچي رهيا هيا ته تبليغ شروع ڪريان ته ايتري طاقت سان شروع ڪريان جو ان ۾ رنڊڪ نه اچي. ان لاءِ اهڙو ڪردار پيش ڪريان جو ڪنهن به موقعي تي اهو چئي سگهان ته جيڪڏهن منهنجي هڪ هٿ تي سج ۽ ٻئي هٿ تي چنڊ لاهي رکيو وڃي يا دنيا جو اڌ سون جو ۽ اڌ چاندي جو ٺاهي ڏنو وڃي ته به حق جي تبليغ کان قدم نه هٽائيندس.

جنهن وقت جو انتظار هيو اهو اچي ويو. حضرت علي عليه السلام دنيا ۾ اچي ويا ۽ پنهنجي وقت جي ٻارن کان وڌيڪ طاقت ۽ سمجه سان وڏا ٿيندا رهيا. پيغمبر صلي الله تعاليٰ عليه وآله وسلم کي يقين ٿي ويو ته الله جي شير (اسدالله) ۾ تلوار هلائڻ جي مهارت به اچي وئي آهي. الله تعاليٰ طرفان حڪم اچي ويو ”انذر عشيرتڪ الاقربين“ پنهنجن ويجهن ماڻهن کان تبليغ شروع ڪر.

رسول الله صلي الله تعاليٰ عليه وآله وسلم خداوندي حڪم جي مڃتا ۾ هڪڙي دعوت جو انتظام ڪيو جنهن ۾ پنهنجن ويجهڙن ماڻهن کي گهرايائون. سڀني گڏ ٿيل ماڻهن جي آڏو حق جي تبليغ ڪيائون ۽ انهن کي جهالت جي ڪمن کان تنبيهه ڪيائون. پاڻ ڪريم اعلان ڪيو ته ڪير آهي جيڪو هن ڪم ۾ منهنجو مددگار ٿيندو ۽ وزير هوندو. سندن ڳالهين تي وڏو گوڙ ٿي ويو ۽ سندن ماڻ مخالفت ۽ تنقيد ڪرڻ لڳا؛ پر حضرت علي عليه السلام نوجواني عمر هوندي اتي بيٺا ۽ اعلان ڪيائون ته مان مددگار ۽ وزير ٿيڻ جي لاءِ حاضر آهيان. ان وقت تائين پيغمبر صلي الله تعاليٰ عليه وآله وسلم جو نور رسالت اڪيلو تبليغ جي ڪم کي سرانجام ڪري رهيو هيو.

هاڻي امامت جو نور به اسلام جي خدمت لاءِ گڏجي پيو. نور جا پئي
تڪڙا هڪ ٿي ويا. تاريخ ان اسلامي دعوت کي ”ذوالعشيره“ جي نالي
سان ياد ڪري ٿي.

اسلامي تبليغ جي فرض جي ادائگي زور پڪڙيندي وئي ۽ ايتري
طاقت حاصل ڪيائين جو دنيا دنگ رهجي وئي. ائين رسول الله صلي
الله تعاليٰ عليه وآله وسلم ۽ ان جي وصي ۽ امام المتقين علي عليه
السلام خلاف مخالف ماڻهن جي دليين ۾ دشمني به وڌندي رهي.
حضرت علي عليه السلام اسلام جي تحفظ لاءِ دفاعي جهاد ڪيا ۽ بدر
احد، خندق ۽ خيبر جي لڙاين ۾ پنهنجا جوهر ڏيکاريا. حضرت علي
عليه السلام جو مقابلو ڪرڻ لاءِ اسلام جي دشمنن ۾ اهڙي ڪا طاقت
ڪونه هئي جيڪا سندن تلوار جي سامهون بيهي سگهي. آخرڪار
هزارين ڪافر ۽ مشرڪ آڻ مڃي اسلام جي حلقن ۾ داخل ٿي ويا. پر
تاريخ شاهد آهي ته انهن لڙاين جي نتيجي ۾ اسلام قبول ڪرڻ وارن
مان ڪيترن دلي طور اسلام قبول ڪونه ڪيو هيو ۽ حقيقي طور ايمان
جو مزو ڪونه چڪيو هئائون. اهڙا ماڻهو اسلامي لڙي ۾ شامل ٿيڻ جي
سعادت حاصل ٿيڻ جي نتيجي ۾ شڪريو ادا ٿي ڪرڻ بجاءِ انتقام
وٺڻ جي سوچ ۽ سازش ۾ رڳل رهيا. جن انهن کي اسلامي حلقن ۾ داخل
ڪيو هيو انهن کي ختم ڪرڻ جي ڪوشش ڪندا رهيا. صرف
بنو اميه جي ڪردار جو جائزو ورتو وڃي ته معلوم ٿي ويندو ته اسلامي
حلقن ۾ اچڻ جي باوجود انهن ۾ جيڪي جذبا موجود هيا اهي ساڳيا
جذبا هيا جيڪي بدر ۽ احد جي لڙائي ۾ ظاهر ٿيا هيا ۽ پوءِ جنگ
جمل ۽ جنگ صفين ۾ ظاهر ٿيا.

تاريخ شاهد آهي ته رسول الله صلي الله تعاليٰ عليه وآله وسلم جي
وفات کان پوءِ صفين جي لڙائي تائين جيڪي حالتون رهيون انهن ۾
سياسي چالبازين جو رنگ شامل هيو ۽ وقت به وقت عملي طور ظاهر به
ٿيندا رهيا. انتقامي جذبا اڀرندا رهيا. تلوارون هلنديون رهيون. هزارين
ديندار ماڻهن کي موت جي حوالي ڪيو ويو. پوءِ اهو ظاهر ڪونه ٿي
سگهيو ته اهو سڀ ڪجهه ڇاڄي لاءِ ٿي رهيو آهي. ليڪن حضرت

علي عليه السلام جي شهادت کان پوءِ لڪل جذبا ظاهر ٿي ويا. جيڪي ڳالهين دليين ۾ لڪائي رکيل هيون اهي زبان تي اچي ويون ۽ سياسي چالبازن جا ڀول پڌرا ٿي ويا. يزيد بن معاويه اقتدار تي قابض ٿي ويو. ان تخت ۽ تاج سنڀالڻ سان ئي نسلي انتقامي جذبن کي عمل ۽ زبان سان ظاهر ڪيو. چئن لفظن ۾ چيائين:

لست من خندق ان لم انتقمه من بني احمد ما كان فعل
 (مون کي بنو خندق مان نه سمجهيو وڃي، جيڪڏهن مان اولاد
 محمد (بني احمد) کان ان جي ڪٿي جو پورو پورو بدلو نه وٺي ڇڏيان.)
 امام حسن عليه السلام جي وقت جي حالتن موجب جنگ ممڪن
 ڪونه هئي، انهيءَ ڪري پاڻ صلح ڪيائون پر امام حسين عليه
 السلام جي لاءِ صلح ڪرڻ ممڪن ڪونه هيو انهيءَ ڪري پاڻ جهاد
 ڪيائون. ٻنهي امامن جي زماني جون حالتون تمام گهڻو مختلف
 هيون. امام حسن عليه السلام جي سامهون سياسي ۽ سازشي معاويه
 طرفان رڳو خلافت تان هٿ ڪڍڻ جو سوال هيو، بيعت جو سوال ڪونه
 هيو ان ڪري امام حسن عليه السلام پيغمبر صلي الله تعاليٰ عليه وآله
 وسلم جي سيرت تي عمل ڪري رتو ڇاڻ ۽ جنگ جي پيٽ ۾ صلح
 ڪرڻ کي ترجيح ڏنائون ته جيئن امن امان درهر برهر نه ٿئي، ۽
 مسلمانن جو سڪون قائم رهي. جڏهن ته امام حسين عليه السلام جي
 سامهون هڪ فاسق ۽ فاجر، ظالم ۽ جابر حڪمران جي ناپاڪ هٿن
 تي بيعت ڪرڻ جو سوال هيو. انهيءَ مطابق امام حسين عليه السلام
 حالتن جو جائزو ورتو ۽ اسلام کي خطري ۾ ڏسي، يزيد جي بيعت جي
 مطالبن کي سختي سان ٽڙي ڇڏيائون ۽ جهاد ڪرڻ کي ترجيح
 ڏنائون. ۽ امام حسين عليه السلام انهيءَ ئي انداز سان جنگ ڪئي.
 ڪربلا جي واقعي کان پوءِ ڪنهن به حڪومتي حڪمران (اموي ۽
 عباسي) آل رسول صلي الله عليه وآله وسلم کان ڪنهن به دور ۾ بيعت
 جو مطالبو ڪونه ڪيو.

امام حسين عليه السلام ڪربلا جي ميدان ۾ پنهنجن عزيزترين
 دوستن، مائٽن ۽ اولاد جي جانين جو نذرانو پيش ڪري پاڻ کان پوءِ

ايندڙ هر امام جي امامت کي، رسول الله جي رسالت کي ۽ الله تعاليٰ جي
ڪبريائي کي نقصان پهچڻ نه ڏنو.

نينوا

حُر جي لشڪر کي پاڻي پيارڻ ۽ ان کان حقيقت حال معلوم ٿيڻ
تائين ڏينهن جي روشني ختم ٿي اونداهي جي چادر پڪڙجي چڪي
هئي. اها رات امام حسين عليه السلام جي اصحابن ۽ حر جي لشڪر
اتي گذاري صبح ٿيو ته امام حسين عليه السلام قادسيه جي رستي سان
ڪاهي پاسي روانا ٿيا.

جڏهن امام حسين عليه السلام جي اچڻ جي خبر ڪوفي ۾ مشهور
ٿي وئي ته شهر جي ماڻهن مان چار ماڻهو سندن مدد لاءِ نڪتا. ها، صرف
چار ماڻهو! حر گهريو ته انهن کي روڪي ليڪن امام حسين عليه
السلام فرمايو ته انهن ماڻهن جي طرفان مان اهڙوئي مقابلو ڪندس
جهڙو پنهنجي سر لاءِ ڪيان ها. انهي ڪري حر مجبور ٿي انهن کي
اچڻ کان ڪونه روڪيو.

امام حسين عليه السلام انهن کان ڪوفي جي ماڻهن جو حال
پڇيو. انهن بيان ڪيو ته ڪوفي جي سردارن وڏيون وڏيون رشوتون
ورتيون آهن ۽ انهن جا ڪيسا پر جي ويا آهن. انهي ڪري توهان سان
وڙهڻ لاءِ گڏ ٿي ويا آهن. ان کان پوءِ امام حسين عليه السلام جي سفير
حضرت مسلم بن عقييل رضي الله تعاليٰ عنه تي جيڪي مصيبتون
آيون هيون ساڻن بيان ڪيائون. امام حسين عليه السلام پنهنجا ڳوڙها
روڪي نه سگهيا ۽ قرآن پاڪ جي هي آيت تلاوت فرمائي. ترجمو:

”انهن مان ڪجهه اهڙا آهن جيڪي حياتيءَ جو مدو پورو ڪري
چڪا آهن ۽ ڪجهه اهڙا آهن جيڪي مدو پورو ٿيڻ جي انتظار ۾ آهن
۽ انهن پنهنجي نقط نظر ۾ ذري برابر به تبديلي ڪونه ڪئي آهي.
(سورت احزاب آيت 23)

امام حسين عليه السلام پوءِ ماڻ ٿي ويا ۽ سر جهڪائي ڇڏيائون
۽ اها رات انتظار ۾ گذاري جڏهن صبح ٿيو ۽ امام حسين عليه السلام
فجر جي نماز ادا ڪئي ته پنهنجن اصحابن کي ڪاهي پاسي هلڻ جو

حڪم ڪيائون. حر سختي سان انهن کي ڪوفي ڏانهن موٽائڻ جي ڪوشش ڪري رهيو هيو ۽ قافلو لاڳيتو ڪاٻي پاسي وڃي رهيو هيو. ايسٽائين جونينوا جي بيابان ۾ پهتا. ان وقت هڪڙو سوار ڪوفي جي طرف کان ظاهر ٿيو ۽ هن مضمون جو خط حر کي آڻي ڏنائين.

”جنهن وقت توکي منهنجو خط ملي حسين (عليه السلام) تي سختي ڪرڻ شروع ڪري ڇڏجان ۽ ان کي سواءِ ان بيابان جي جيڪو پاڻي ۽ پاڇولي کان خالي هجي ڪنهن ٻي جاءِ تي نه لاهجان. مون پنهنجي قاصد کي حڪم ڏنو آهي ته تنهنجي چوڪسي ڪندو رهي ۽ مون کي انهي حڪم جيڪو مون توکي ڏنو آهي، جي تعميل جو اطلاع ڏئي.“

ڪربلا

حُر امام حسين عليه السلام جي عظمت جو قائل هوندي به دنيا دار ماڻهو هيو. اهو پنهنجي مستقبل جي خيال کان ابن زياد جي مخالفت نٿي ڪري سگهيو. هزارين مجبورين ۽ لاچارين جي باوجود ان لاءِ ابن زياد جي حڪم جي بجا آوري ڪرڻ لازمي هئي. ان جي دل گهريو ٿي ته امام حسين عليه السلام کي ڪربلا جي ميدان ڏانهن وڌڻ کان روڪي ڇڏي ڇو ته هي اها ئي جاءِ هئي جنهن طرف ابن زياد انهن کي وٺي وڃڻ ٿي گهريو. حر پنهنجي دل تي پٿر رکي اڳتي وڌڻ ڏنو. قاصد به پنهنجي راضي ڪيو ۽ قافلو وڌندو رهيو.

حُر جو لشڪر انهن کي انهي دوزخي رستي تي آڻي تيزي سان اڳتي وڌي ويو. هاڻي امام حسين عليه السلام لاءِ ڪربلا ڏانهن وڃڻ کان سواءِ ٻيو ڪوئي چارو ڪونه هيو. هاڻي اهي دشمن جي چنبي ۾ هيا.

2 محرم سن 61 هجري جي ڏينهن امام حسين عليه السلام ۽ ان جا ساٿي هلندا هلندا هڪڙي اهڙي ماڳ تي اچي پهتا جنهن جي ڀرسان ڪجهه آبادي هئي. سندن گهوڙو اتي بيهي رهيو ۽ گهڻي ڪوشش کان پوءِ به گهوڙو اتان اڳتي وڌڻ کان نابري واري بيهي رهيو. امام حسين عليه السلام اتي موجود ماڻهن کان پڇيو هن ماڳ جو نالو ڪهڙو آهي. انهن جواب ڏنو ته هن کي شط العرب چوندا آهن. امام حسين عليه

السلام فرمايو هن جو پويو ڪو نالو آهي. انهن ماڻهن چيو ته حضرت هن ماڳ جو پيو نالو معلوم ڪرڻ کان سواءِ ئي هتان اڳتي هليا وڃو. امام حسين عليه السلام جي گهڻي اسرار ڪرڻ تي انهن ماڻهن ٻڌايو ته هن ماڳ کي ”ڪربلا“ به چوندا آهن. اهو ٻڌڻ سان امام حسين عليه السلام روڻهارڪا ٿي ويا ۽ فرمايو ته خدا جو قسم! هي سرزمين منهنجي لاءِ ڪرب ۽ بي چيني واري ثابت ٿيندي

امام حسين عليه السلام اتي موجود ماڻهن کي ٻڌايو ته هي اها ئي سرزمين آهي جنهن جي مٽي جبرائيل عليه سلام منهنجي ناني سائين وٽ کڻي آيو هيو ۽ چيو هئائين ته ان ڌرتي تي منهنجي شهادت ٿيندي ۽ ان ئي مٽي ۾ مون کي دفن ڪيو ويندو.

عباس علمدار عليه السلام طرفان خيما کوڙڻ

امام حسين عليه السلام سڀني قافلي وارن کي حڪم ڪيو ته اتي لهي پون. ان کان پوءِ حضرت عباس علمدار عليه السلام کي فرمائون ته خيمن کوڙڻ جو بندوبست ڪري پهريائين فرات ندي جي ڪناري ڀرسان خيما کوڙيا ويا پر حر جنهن کي پهريان کان ئي حڪم هيو ته حسين (عليه السلام) کي اهڙي جاءِ تي لاهي جتي پاڻي جو نالو نشان نه هجي، اهو اعتراض ڪرڻ لڳو ۽ فرات ندي ۽ امام حسين عليه السلام جي قافلي جي وچ ۾ لشڪر وٺي آيو. حضرت عباس علمدار عليه السلام جڏهن اها گستاخي ڏني ته جوش ۾ اچي ويو. ليڪن امام حسين عليه السلام ان کي صبر ڪرڻ جي تلقين ڪئي ۽ ان جي ڪاوڙ کي تڏو ڪيائين. پوءِ خيما ٻئي هنڌ ڪناري کان ڪجهه پري کوڙيا ويا.

زمين جي خريداري ۽ وصيت

امام حسين عليه السلام پاڪ بيبين سڳورين کي دلآسا ڏئي خيمن کان ٻاهر آيا. نينوا جي ماڻهن سان ملاقات ۾ انهن سان پنهنجين حالتن جو ذڪر ڪيائون. انهن کي پنهنجي شهادت ۽ سادات کان ڦرلٽ ڪرڻ وارين اذيتن جو يقين ڏياري انهن کان زمين جو ڪجهه

تڪرو خريد ڪرڻ جو ارادو ظاهر ڪيائون. زمين جي مالڪن کان زمين خريد ڪري انهن کي ئي وقف ڪري هيٺين وصيت ڪيائون:

1. جڏهن اسان قتل ٿي وڃون ته اسان جي لاشن کي دفن ڪجو. الڳ الڳ قبرون ٺاهي نه سگهوت ته اسان جي لاشن کي هڪڙي ئي قبر ۾ دفن ڪري ڇڏجو.
2. جتي اسان جو قبرون ٺاهيون وڃن ان جي ڀرسان پوکي راهي نه ڪجو.
3. اسان جي قبرن جي زيارت لاءِ جيڪي ماڻهو اچن انهن کي اسان جي قبرن جا نشان ٻڌائجو.
4. اسان جي زيارت لاءِ اچڻ وارن جي ٽي راتيون ۽ ڏينهن مهماني ڪجو.

مردن کي وصيت ڪرڻ کان پوءِ انهن جي عورتن سان مخاطب ٿيا. انهن کي تاڪيد ڪيائون ته توهان جا مرد حڪمران جي خوف کان اسان جي لاشن کي دفن ڪرڻ کان ڊڄن ته انهن کي غيرت جو جذبو ڏياري توهان ئي اسان جي لاشن کي مٽي ۾ دفن ڪري ڇڏجو.

عمرو بن سعد ڪربلا ۾

ابن زياد کي جڏهن خبر ملي ته امام حسين عليه السلام مديني مان هجرت ڪري ڪوفين جي دعوت تي ڪوفي ڏانهن هلندا پنهنجن اهلبيت حضرات ۽ اصحابن سان ڪربلا پهچي چڪا آهن ۽ يزيد جي بيعت ڪرڻ کان انڪار ڪري رهيا آهن ته ان عمرو بن سعد کي طلب ڪيو جيڪو ان وقت عجم ۾ ايران طرف فوجي مهمل هو. عمرو بن سعد کي جنهن وقت پيغام مليو اهو ان وقت چار هزار فوجين سان گڏ ”حمام اعين“ جي مقام تي ترسيل هو. عمرو بن سعد کي پيغام مليو ته واپس اچي حسين (عليه السلام) جيڪو يزيد جي بيعت کان انڪار ڪري رهيو آهي ان سان ڪربلا جي ميدان تي مقابلو ڪري پهريائين ان کان يزيد جي بيعت جو مطالبو ڪري انڪار ڪرڻ جي صورت ۾ ان کي سندن ساٿين سان گڏ قتل ڪري انهن جا سر يزيد وٽ پيش ڪري

تاريخي روايتن ۾ ملي ٿو ته ابن زياد عمرو بن سعد کي عجم جي مهمل

تي روانو ڪرڻ وقت ”ري“ جي علائقي تي ڏه سالن لاءِ حڪومت ڪرڻ جو پروانو ڏنو هيو. عمرو بن سعد پهريائين امام حسين عليه السلام خلاف چڙهائي ڪرڻ کان ڪجهه ٿال مٿول ڪرڻ جي ڪوشش ڪئي. پر ابن زياد ان کي تنبيهه ڪئي ته جيڪڏهن ان کي ”ري“ جي حڪومت گهرجي ته ان کان پهريائين ان مهم کي سر ڪرڻو پوندو.

عمرو بن سعد سوچ ويچار ڪرڻ لاءِ ابن زياد کان هڪڙي رات جي مهلت وٺي گهر آيو. اتي رسول الله صلي الله تعاليٰ عليه واله وسلم جا اصحابي به لڪي چپي پهتا ۽ ابن سعد کي سمجهائڻ لڳا ته امام حسين عليه السلام خلاف چڙهائي ڪرڻ کان انڪار ڪري پر بدبختي خوش بختي مٿان چڙهت ڪري وئي ۽ بن سعد ”ري“ جي حڪومت حاصل ڪرڻ جي لالچ پر امام حسين عليه السلام خلاف چڙهائي ڪرڻ لاءِ تيار ٿي ويو.

صبح جو ابن سعد گهران نڪري ابن زياد جي دربار ۾ اچي پهتو ۽ ان کي چيائين ته اهو ”ري“ جي حڪومت جي بدلي ۾ حسين (عليه السلام) خلاف چڙهائي ڪري ان کي قتل ڪرڻ لاءِ راضي آهي ۽ حسين (عليه السلام) کي قتل ڪري يزيدي جي خوشنودي حاصل ڪندو.

غازي عباس عليه السلام غلاميءَ جي لباس ۾

جيئن حضرت علي عليه السلام حضرت محمد مصطفيٰ صلي الله تعاليٰ عليه وآله وسلم جي پانهپ جو دم پريندا هيا ۽ اعلان ڪندا هيا ”انا عبد من عبيد محمد“، مان حضرت محمد صلي الله تعاليٰ عليه وآله وسلم جي غلامن مان هڪڙو غلام آهيان. ائين حضرت عباس علمدار عليه السلام به حضرت امام حسين عليه السلام جي غلامن مان هڪڙو غلام هجڻ جو دم پريندا رهندا هيا.

پاڻرو! عبد انهي غلام کي چوندا آهن، جيڪو ”لزم ولم يفارقه“ جي مصداق ڪنهن وقت به ساٿ نه ڇڏي ۽ صحيح غلامي جو دم ڀرڻ وارو هجي. ”عبيد“ ان جو جمع آهي يعني گهڻا غلام. انهيءَ ۾ ڪو شڪ ڪونه آهي ته حضرت علي عليه السلام ۽ غازي عباس علمدار عليه السلام غلامي (عبديت) جي حقي مفهوم مطابق عمل ڪيو. تاريخ جي جمولي ۾ اهڙي ڪابه وقت جي گهڙي ڪونه آهي

جنهن لاءِ اهو چيو ويڃي ته انهن حضرات پنهنجي آقا ۽ ممدوح سان ساٺ نه نپايو هجي. هر حال ۾، چاهي ذڪ هجي يا سختيون هجن، غلامي جي ذميواري سان مضبوطي سان ٻڌل رهيا ۽ فخر مان چوندا رهيا ”مان آقا جو غلام آهيان.“ رڳو زبان سان ڪونه چوندا هيا پر عملي طور به ان کي ثابت ڪندا رهيا.

تاريخ شاهد آهي ته ڪربلا ۾ پهچڻ کان پوءِ ٻئي ڏينهن تي امام حسين عليه السلام طرفان عمرو بن سعد کي پيغام پهچايو ويو ته توسان ڪجهه ڳالهائڻو آهي. رات جي وقت مون سان مل ۽ منهنجي ڳالهه ٻڌ. عمرو بن سعد پنهنجن ڪجهه سپاهين سان گڏ لشڪر مان نڪري آيو جڏهن ته امام حسين عليه السلام پنهنجي پيءُ غازي عباس عليه السلام ۽ پٽ علي اڪبر عليه السلام سان گڏ ملاقات لاءِ اڳتي وڌيا. عمرو بن سعد جڏهن اهو ڏٺو ته ان پنهنجن سپاهين کي پوئتي هٽائي ڇڏيو ۽ ان سان صرف ان جو پٽ حمص ۽ غلام لاحق باقي گڏ رهيا.

امام حسين عليه السلام جڏهن ڏٺو ته عمرو سڀني فوجين کي پوئتي هٽائي ڇڏيو آهي ۽ صرف پٽ ۽ غلام کي گڏ رکيو اٿس ته امام حسين عليه السلام اڪيلي سر ان سان ملڻ لاءِ اڳتي وڌيا. حضرت علي اڪبر عليه السلام پاڻ مرادو امام حسين عليه السلام جي پٺيان وڃڻ لڳا. غازي عباس علمدار عليه السلام حضرت علي اڪبر عليه السلام کي ويندي ڏٺو ته اهي ٻه گڏ هلڻ لڳا. امام حسين عليه السلام فرمايو ”ادا! مون کي اڪيلو وڃڻ ڏيو. توهان جي گڏ هجڻ ڪري اهو ڊڄي نه وڃي.“ غازي عباس عليه السلام عرض ڪيو ”آقا! جڏهن ان جو غلام لاحق ان سان گڏ آهي ته پوءِ اوهان جو غلام عباس (عليه السلام) توهان سان ساڻ چونڊ هجي.“ مطلب ته غلام جي جاءِ تي غازي عباس عليه السلام امام حسين عليه السلام سان گڏ رهيا.

انهيءَ جي باوجود ته غازي عباس علمدار عليه السلام امام حسين عليه السلام جا پيءُ هيا پر پاڻ ڪڏهن به امام حسين عليه السلام کي پيءُ (ادا) چئي مخاطب ڪونه ٿيا پر ادب ۽ تعظيم ڪري سدائين امام حسين عليه السلام کي ”آقا“ يا ”موليٰ“ چئي مخاطب ٿيندا هيا. ايتري

تائين جو ڪربلا جي ميدان ۾ آخري پساھن وقت بہ امام حسين عليه السلام کي آقا چوندا رهيا. اهوئي سبب آهي تہ وقت جو شاعر امام حسين عليه السلام جي زباني هيئنن چوڻ لاءِ مجبور ٿي ويو:

اپنہ کي غلام اور مجھے آقا سے سمجھي،
اس تيري وفا پيہ ہوں ميں قربان علمدار.
اک بار تو بھائی مجھے کہہ کے پکارو،
رہ نہ جائے دل ميں مرے ارمان علمدار.

علمداري جو مرتبو

علم لاءِ جهنڊا، جهنڊو نشان وغيره مختلف زبانن جا هر معنيٰ لفظ آهن، جيڪي تقريبن هڪٿي ئي مطلب لاءِ استعمال ٿيندا آهن. باقي اها بهي ڳالهه آهي تہ موقعي مناسبت سان انهن جي اصل مفهوم ۾ اختلاف هجي. ان جو استعمال قديم زماني کان هلندو بيواچي. ان جو پهريون استعمال ان موقعي تي ٿيو جڏهن هابيل بن حضرت آدم عليه السلام جي قتل ڪري حضرت شيث عليه السلام ۽ قابيل جي وچ ۾ مقابلو ٿيو. ان کان علاوه اهو حضرت ابراهيم عليه السلام جو يادگار به آهي. تاريخ ۾ آهي ”العلم هي لواء وضعها خليل الرحمان في العالم“. نبي ڪريم صلي الله تعاليٰ عليه وآله وسلم جيئن تہ ”دين ابراهيم“ کي زنده ڪرڻ لاءِ موڪليا ويا هيا، انهيءَ ڪري پاڻ ڪريمن صلي الله تعاليٰ عليه وآله وسلم جن به ابراهيمي يادگار کي قائم رکيو هيو. لڙاين ۾ مسلمان مجاهدن لاءِ انهيءَ کي نشاني بڻايو ويو هيو.

اهابه ميجيل تاريخي حقيقت آهي تہ دنيا جون سڀئي قومون پنهنجن قومي نشانن ۽ جهنڊن کي خاص عزت ۽ احترام جو حقدار سمجهنديون آهن. لشڪر جي اڳواڻي دوران به انهيءَ ڳالهه تي زور ڏنو ويندو آهي تہ قومي نشان جي عزت ۽ حرمت کي نظر ۾ رکيو وڃي. انهيءَ جو مطلب تہ قومي نشان نہ صرف قومي امتياز جو ذريعو آهي پر اصل ۾ اهو قومي عروج ۽ زوال جو صحيح ترجمان هوندو آهي. بهادر ۽ غير تمند قومون ان کي پنهنجي جان کان به وڌيڪ پيارو سمجهنديون

آهن. بائيبل مان به معلوم ٿو ٿئي ته جڏهن بني اسرائيل وارا مصر مان نڪتا هيا ته انهن جا مختلف قبيلا رٿن پٿن ۾ پنهنجين آبادين (ڪئمپن) پيسان جهنڊو کوڙيندا هيا. ڪولمبس به جڏهن آمريڪا ڳولي لڏو هيو ته سمنڊ ڪناري تي جهنڊو کوڙيو هئائين.

اسلام جي نفاذ کان اڳ واري دور ۾ به عرب قبيلن ۾ جهنڊي جو هجڻ مڃيل حقيقت آهي. هر قبيلو پنهنجي پنهنجي جهنڊي (علم) جي چوڌاري گڏ ٿيندو هيو. جاهليت واري زماني جي مشهور شاعر زهير بن حباب ڪلبي، جنهن 150 سالن جي ڄمار ۾ 500ع ۾ وفات ڪئي، جو هيٺيون بيت جهنڊي (علم) جي قدامت جو شاهد آهي:-

فانا حيث لا يخفي عليكم ليوث حين يحضر اللواء
(دنيا وارو! توهان جي لاءِ اها نئين ڳالهه ڪونه آهي ته اسان جڏهن جنگ جي ميدان ۾ پنهنجي قبيلي جو ”جهنڊو“ (علم) ڏسندا آهيون ته دشمن مٿان مڇريل شينهن وانگر حملو ڪندا آهيون.)

حضرت عباس عليه السلام جي علمداري

حضرت عباس علمدار عليه السلام جون خدمتون سڀني شهيدن کان نمايان ۽ اهم آهن، ان کان علاوه سندس خاصيتن مان خاص خصوصيت اها آهي ته پاڻ ”هاشمين جو چنڊ“ (قمر بني هاشم) هيا. جيئن علي عليه السلام جو والد سڳورو حضرت ابوطالب رضي الله تعالى عنه ”بطحا جو چنڊ“ (قمرالبطحا)، حضور جن جا والد سڳورا حضرت عبدالله رضي الله تعالى عنه ”حرم جو چنڊ“ (قمرالحرم) ۽ حضرت علي عليه السلام ”امامت جو چنڊ“ (قمر امامت) هيا، اهڙي طرح حضرت عباس علمدار عليه السلام به ”هاشمين جو چنڊ“ (قمر بني هاشم) هيا.

ٿوري جو تاريخ مان اهو واضح ڪونه ٿو ٿئي ته 60 هجري کان اڳ ۾ حضرت عباس عليه السلام کي علمداري جو مرتبو ڪڏهن عطا ڪيو ويو هيو پر واقعا ظاهر ڪن ٿا ته کين اهو مرتبو پارٿي ڄمار کان ئي ملي ويو هيو. مختلف جنگين ۾ سندن موجود هجڻ، ۽ خاص طور تي صفين

واري لڙائي ۾ پنهنجا جوهر ڏيکارڻ جڏهن ته سندن عمر صرف يارهن ورهيه هئي. انهي ڳالهه جي نشاندهي ڪن ٿا ته پاڻ علمداري ڪئي هوندا آهن. خاص طور تي انهن لڙاين ۾ جن لڙاين ۾ حضرت امام حسين عليه السلام به شرڪت ڪئي هوندي بهرحال سندن علمداري ان وقت کان مڃيل حقيقت آهي جڏهن مديني کان روانگي ٿي ۽ پاڻ پنهنجي آقا ۽ پيءَ جي ننڍڙي مجاهد جڙي جي آڏو علم ڪنيون هلندا پئي ويا.

ڪربلا پهچڻ کان پوءِ علمداري جا جيترا به موقعا سامهون آيا امام عليه السلام جي نظرِ انتخاب ان ئي بهادر تي پئي. ڪربلا جي هولناڪ جنگ ۾ حضرت عباس عليه السلام جهڙو بهادر ئي مستقل علمدار رهيو. جنهن جو نالو اڄ تائين دنيا احترام سان وٺي ٿي ۽ قيامت تائين احترام سان ياد ڪيو ويندو.

ڪربلا جي ميدان ۾ امام حسين عليه السلام پنهنجي پيڻ حضرت زينب سلام الله تعاليٰ عليها جي مشوري سان حضرت عباس عليه السلام کي علمداري لاءِ چونڊيو. حضرت زينب سلام الله تعاليٰ عليها پنهنجي پيءَ عباس عليه السلام جي پيشاني کي چميو ۽ علم ان جي حوالي ڪيو.

”ادا! هن علم جي وقار کي قائم رکجانءِ.“

هوڏانهن امام حسين عليه السلام جو ننڍڙو مجاهد جڙو علم ۽ علم بردار جي انتظار ۾ بيقرار رهيو. سڀني کي خبر هئي ته امام حسين عليه السلام کي پنهنجي پيڻ سان تمام گهڻو پيار آهي. اهي فاطمه ٽائي آهن. خير ۽ برڪت جي هر ڪم ۾ امام عليه السلام ان سان صلاح مشورو ضرور ڪندا آهن. علم برداري جي لاءِ به ان پاڻ عباس عليه السلام جو نالو تجويز ڪيو هيو.

ايتري ۾ عباس عليه السلام علم سنڀاليون آهستي آهستي قدم ڪڍندا ٻاهر اچي ويا. ماڻهو ڏسندي ئي دنگ رهجي ويا، ائين لڳي رهيو هيو ته خود شير خدا حضرت علي عليه السلام علم ڪنيون هلندا پيا اچن. جهري تي انتهائي جلال، اکين ۾ ڳاڙهيون تندون رت ۾ ٻڌل تلوارن وانگر چڪيل هيون. ماڻهو ان کي ”هاشمين جو چند“ چوندا

هيا. سائو جمندو هڪڙي ڊگهي وڻ وانگر لڏي رهيو هيو. ان جي پاڇي ۾ علي عليه السلام جو لال فخر مان سر تائون بيٺو هيو. چهري جي نور کان سج جون اکيون به چنجهيون ٿي رهيون هيون. جمندِي جو هڪڙو هڪڙو گمنج ڪوٺر جي لهرن جي ياد تازي ڪرائي رهيو هيو. معصوم سڪينه وڏي اهم راز جي ڳالهه ڪئي.

”اڄ علم کي ڏسي اڄ ختم ٿي وڃي ٿي.“

حضرت عباس علمدار عليه السلام سڀني مجاهدن جا سردار هيا. ڪوئي به بهادر اهڙو نظر نٿو اچي جيڪو حضرت عباس علمدار عليه السلام کان دليري ۽ همت ۾ وڌيڪ حيثيت رکندو هجي. پاڻ امام حسين عليه السلام جي لشڪر جا علمدار هيا. ظاهر آهي ته جيڪو علمدار هوندو آهي، ان کي لشڪر جي ٻين مجاهدن کان وڌيڪ فضيلت حاصل هوندي آهي. امام حسين عليه السلام لشڪر جو سڀ کان وڏو ۽ مرڪزي ”علم“ حضرت عباس عليه السلام جي حوالي ڪيو هيو.

حضرت عباس عليه السلام اهڙي شان ۽ مان سان علمداري ڪئي جهڙي شان سان حضرت علي عليه السلام ۽ حضرت جعفر طيار رضي الله تعاليٰ عنه اسلامي لشڪرن جي علمداري ڪئي هئي. تاريخ شاهد آهي ته اهي مڙئي صفتون جيڪي هڪڙي علمدار ۾ هجڻ گهرجن، حضرت عباس عليه السلام انهن مڙني خوبين جو مجموعو هيو. علمدار جي لاءِ سڀ کان وڏي خوبی اها آهي ته اهو دلير، همت وارو ۽ بي ڊپو هجي. اهو علم جي حفاظت ڪرڻ ۽ علم جو وقار بلند رکڻ لاءِ هر قرباني ڏيڻ لاءِ تيار هجي. دنيا شاهد آهي ته احد جي لڙائي ۾ رسول الله صلي الله تعاليٰ عليه وآله وسلم جو علم حضرت علي عليه السلام جي هٿن ۾ هيو. انهن جي هٿ جي ڪارائي پڇي پئي ليڪن رسول الله صلي الله تعاليٰ عليه وآله وسلم علم ڪنهن ٻئي کي ڪونه ڏنو پر علي عليه السلام ئي علم کي بلند ڪيون رهيا. اهڙي طرح حضرت جعفر طيار رضي الله تعاليٰ عنه جا ٻئي هٿ ڪڇي ويا پر اسلام جي جمندِي کي هيٺ ڪرڻ ڪونه ڏنائون ۽ ان کي سڀني سان لڳائي بلند ڪيون رهيا. پنهنجي بزرگن جي سنت تي عمل ڪندي ۽ انهن جي روايتن جو

مان رکندي حضرت عباس عليه السلام به ڪربلا جي ميدان ۾ پنهنجي زندگي جي آخري گهڙي تائين علم کي بلند رکيون آيا. سندن ٻانهون ڪچي ويون پر اسلام جي جهمڊي کي سيني سان لائي اڀورڪيون آيا ۽ ڪرڻ ڪونه ڏنائون.

مجاهدين اسلام ۾ عباس علمدار جي حيثيت

هر مجاهد مجاهد ٿي هوندو آهي. هر شهيد شهيد آهي. ليڪن انهن ۾ به درجا آهن. بدر ۽ احد جي لڙاين ۾ شهيد ٿيڻ وارا، خندق ۽ خيبر ۾ شهيد ٿيڻ وارا، جنگِ موتي ۽ ٻين جهادن ۾ جان جي قرباني ڏيڻ وارا يقيني طور شهيد آهن. قرآن شريف ۾ ڄاڻايل فرمان مطابق الله تعاليٰ وٽ جاوداني حياتي ماڻي رزق حاصل ڪندا رهن ٿا ۽ آرام سان گذاري رهيا آهن. پر انهن شهيدن ۾ سيدالشهداء حضرت حمزه رضي الله تعاليٰ عنه ۽ جنت ۾ پرن سان اڏرڻ واري حضرت جعفر طيار رضي الله تعاليٰ عنه جو درجو ۽ مقام ڪجهه الڳ آهي. ليڪن يقين ڪرڻ گهرجي ته حضرت امام حسين عليه السلام آڱرين تي ڳڻڻ جيترن جانثارن جي ڪربلا جي ميدان ۾ قرباني پيش ڪري انهن کي دنيا جي مڙني شهيدن کان مٿانهون درجو ڏياري ڇڏيو آهي. پاڻ وري وري فرمايائون ته خدا جو قسم! منهنجن اصحابن جهڙا اصحابي نه منهنجي ناني سائين کي نصيب ٿيا ۽ نه بابي سائين کي نصيب ٿيا. ان جي وڌيڪ تصديق امام جعفر صادق عليه السلام جي هن قول مان ٿئي ٿي. ”انتم سادات الشهداء في الدنيا والاخره“ اي ڪربلا جا شهيدو! توهان دنيا ۽ آخرت ۾ سموري جهان جي شهيدن جا سردار آهيو.

دنيا ۾ وڏا وڏا شهيد گذريا آهن، ڪيتريون ئي هستيون شهادت جو درجو ماڻي چڪيون آهن. انهن جا ڪارناما ۽ انهن جي شهادت جا احوال ٻڌو ۽ پڙهو ته لڱ ڪانڊارجي وڃن ٿا. مگر، الله الله! ڪربلا جا شهيد هڪڙو منفرد مقام رکن ٿا:

شهيدان حسين کي جو ديس تشبيهه کس سے ديس،
 کہاں سے ڈھونڊھ کر لائیں مثال ان بي مثالوں کي.

امام حسين عليه السلام جي سائين جنهن دليري ۽ بهادري سان جانيون قربان ڪيون ۽ ڪيترن ڏينهن تائين اڃيو ۽ بڪيو رهڻ جي باوجود شهادت جي جنهن جذبي جو مظاهرو ڪيو اهو ٻئي هنڌ مشڪل سان نظر ايندو. ننڍڙا ٻار نوجوان، پڙڙا سڀني ۾ هڪجهڙو جذبو موجود هيو. هڪ طرف هزارن جي تعداد ۾ يزيدي فوجي جيڪي عيش و عشرت جي نشي ۾ مست هيا ته ٻئي طرف آڱرين تي ڳڻڻ جيترا مجاهد جن ۾ ٻار نوجوان، بيمار ۽ ڪراڙا به شامل هيا ۽ ڪيترن ڏينهن جا اڃيا ۽ بڪيا هيا. تڏهن ته شاعر چئي ويٺو:

حوصلا تها يه جوانان حسينى کا فقط،
ورنه لاکھوں سے بهتر کی لڑائی کيسی۔

ڪربلا جي ڌرتي ۾ شهيدان حق

دنيا جي تاريخ ۾ شهادت جو پيالو ڀيٽ وارن جي ڪوٽ ڪونه رهي آهي. بلڪ خاص ڪري ڌرتيءَ جي هن ٽڪري تي جنهن کي ڪنهن زماني ۾ ”بابل“ ۽ ”نينوا“ جي نالن سان سڏيو ويندو هيو ۽ اڄ ”ڪربلا“ جي نالي سان ياد ڪيو وڃي ٿو امام حسين عليه السلام جي شهادت کان اڳ خدا جي ڪيترن ئي نيڪ ٻانهن جو رت وهي چڪو آهي. مگر انهن جو ذڪر ائين متجي ويو جڏهن اهي حادثا ڪڏهن واقع ٿي ڪونه ٿيا هيا. اهي واقعا ايترو ته وسري ويا جو ذهن جي ڪنهن به گوشي ۾ محفوظ رهي ڪونه سگهيا. زبان تي ذڪر آڻڻ يا انهن جي ياد ملهائڻ جو ته سوال ئي پيو آهي.

دراصل واقعن ۾ جيتري اهميت ۽ جاڏبيت هوندي آهي، انهن جو اثر به ايترو ئي گهرو هوندو آهي، ۽ انهن جي عمر به ايتري ئي وڏي ويندي آهي. ڪڏهن اهڙن قصن ۽ واقعن جو ذڪر ڪرڻ، ٻڌڻ ۽ ٻڌائڻ جي آزادي هوندي آهي، پر پوءِ به اهي گهڻي عرصي تائين هلي ڪونه سگهندا آهن، ۽ ڪڏهن ڪنهن واقعي يا قصي جي ذڪر ڪرڻ تي هزارين پابنديون مڙهيون وينديون آهن، سختيون ڪيون وينديون آهن پر پوءِ به عام خلق جي زبان تي دائمي حياتي ماڻي وٺندا آهن، ۽ هر زماني ۽ هر دور ۾ انهن جو ذڪر ٿيندو رهندو آهي.

حضرت آدم عليه السلام هابيل جي قتل تي پاڻ به وڏو ذڪ ۽ روج راڻو ڪيو. تاريخ ٻڌائي ٿي ته پاڻ هڪڙو مرثيو چيائون ۽ حضرت شيث عليه السلام کي وصيت ڪيائون ته ان کي ياد ڪري ۽ ٻين ماڻهن تائين پهچائي ته جيئن اها ڳالهه ميراث جي حيثيت ۾ نقل ٿيندي رهي ۽ ماڻهو ٻڌندا ۽ روئيندا رهن. حضرت آدم عليه السلام جي هدايت موجب ان جي اولاد نسل در نسل، جيئن مشهور آهي، انهيءَ مرثيي کي هڪٻئي تائين پهچائيندا رهيا، ايستائين جو انهيءَ مرثيي يعرب بن قحطان تائين پهچندي سرياني ٻولي مان عربي ٻوليءَ جو لباس اوڍي ورتو. هاڻي صرف ڪتابن ۾ باقي آهي. ليڪن ڪربلا جي شهيدن نينوا ۾ واريءَ جي ڌڙن تي پنهنجي رت سان ڪجهه اهڙيون تصويرون ٺاهيون جن جي چٽسالي دنيا کي پنهنجو ديوانو بڻائي ڇڏيو آهي. لڪائڻ ۽ مٽائڻ جي ڪوشش جي باوجود يزيديت ڪامياب ته ڇا ٿي پر خود فنا ٿي وئي. جڏهن ته حسينييت زنده ۽ پائنده رهي يادگار ٿي وئي. جيئن جيئن زمانو گذرندو ويو حسيني جانشارن جي وفا جا نقش اڀرندا رهيا ۽ انهن جي ڪردار جي چهري جو رنگ اڃا وڌيڪ دلڪش ٿيندو ويو.

ڳڻڻ ۾ ته ڪربلا جا شهيد 32 سوار ۽ 40 پيادا نظر اچن ٿا، پر جڏهن غور ڪيو وڃي ته سوار به عجيب ته پيادا به نرالا نظر اچن ٿا. حسيني مجاهدن جي سوارن ۾ اهڙن ننڍڙي عمر وارن ٻارن جو به شمار آهي جيڪي پاڻ گهوڙي تي سوار به ڪونه ٿي ٿي سگهيا، پر انهن کي سهارو ڏئي سوار ڪيو يعني ويو. جڏهن ته پيادن مجاهدن ۾ اهڙا معصوم به آهن جيڪي بهادريءَ سان تڙپي تلوار جو وار بنا ڪنهن هٻڪ جي پنهنجن هٿن سان روڪين ٿا، اڃا هڪڙو مجاهد باقي آهي! عقل سوچڻ کان دنگ رهجي وڃي ٿو ته ان کي ڪهڙي درجي ۾ ڳڻائي. پيادل چوي يا سوار چو ته اهو پنهنجي امڙ سانئڻ جي جهوليءَ مان پنهنجي بابي سانئڻ جي نبل هٿڙن ۾ ٽواچي، کير ۽ پاڻي جي بدلي تير جو ڌڪ کائي پنهنجي اڃ اجهائي ٿو.

ڪربلا جي شهيدن تي اسان جون جانيون قربان ٿين، جيڪي

پنهنجي بي مثال وفاداريءَ جي سبب مڙني حق پرستن جي محبت جو مرڪز ٿي ويا آهن. جن لاءِ خدا جي حبيب صلي الله تعاليٰ عليه وآله وسلم جي ٻچڙي پنهنجي خطاب ۾ چئي نموني اعلان ڪيو ته مون کي پنهنجن اصحابن کان زياده وفادار ۽ وڌيڪ سنواصحابي نظر ٿي نٿو اچي. دنيا جي تاريخ تي نظر وجهي ته حقيقت چئي ڏينهن وانگر پڌري ٿي ويندي ۽ انسانذات شاهدي ڏيندي ته واقعي امام حسين عليه السلام جي اصحابن يعني ڪربلا جي شهيدن جهڙا اصحابي ڪنهن کي به ڪونه ملي سگهيا. انهيءَ ۾ ته ڪو شڪ ڪونه آهي ته ڪجهه کي ته ڪجهه سٺا مليا پر ڪنهن کي به امام حسين عليه السلام وانگر سمورا اصحابي سٺا ڪونه مليا. حضرت عيسيٰ عليه السلام کي گرفتار ڪرائڻ واري حواري (اصحابي) جو ذڪر موجود آهي. صرف هڪڙي رات جي اندر ان تي ٽي دفعا شڪ ڪرڻ واري جو ذڪر به موجود آهي. خود نبي ڪريم صلي الله تعاليٰ عليه وآله وسلم جي اصحابن به ڪجهه موقعن تي سندن فيصلن تي اعتراض ڪيو هيو. جن لاءِ قرآن شريف ۾ آيل آيتون موجود آهن. حضرت عليٰ عليه السلام کي ته تمنا رهندي وئي. ڪاش! 40 همت پريا اصحابي ملي وڃن ها. امام حسن عليه السلام کي ته اهڙن اصحابين سان واسطو پيو جن خود امام حسن عليه السلام تي حملو ڪيو. ليڪن اها تاريخي حقيقت آهي ته امام حسين عليه السلام جا اصحابي خير ۽ وفا ۾ سڀني کان گوءَ ڪڍي ويا. شاعر سچ چيو آهي:

شهيدان حسين کي جو ديس تشبيه تو کس سے ديس،
 کہاں سے ڈھونڊه کر لائیں مثال ان بے مثالوں کي۔

غازي عباس عليه السلام جو پاڻي لاءِ وڃڻ

صفيين جي لڙائي وقت جڏهن معاويه پاڻي تي قبضو ڪري مسلمان لشڪر لاءِ پاڻي ڪٽڻ تي بندش وڌي هئي ته ان موقعي تي حضرت عليٰ عليه السلام جي لشڪر لاءِ پاڻي جي حاصلات لاءِ امام حسين عليه السلام روانا ٿيا هيا. غازي عباس عليه السلام ان وقت

پنهنجي آقا ۽ پيءُ امام حسين عليه السلام سان سندس مددگار جي حيثيت ۾ گذهيا.

پاڻي جي بندش کي ٽوڙي ڪامياب ٿي جڏهن غازي عباس عليه السلام امام حسين عليه السلام سان واپس آيا ته حضرت علي عليه السلام سان پنهنجي لشڪر وارن جي اڃ ۽ تڪليف جو ذڪر ڪرڻ لڳا. حضرت علي عليه السلام جي دل ڀرجي آئي ۽ ايندڙ زماني ۾ ڪربلا ۾ پيش ايندڙ واقعا سندن نظرن آڏو ڦرڻ لڳا. پاڻ عباس عليه السلام کي سيني سان لڳائي فرمايائون:

”ٻچڙا! تون اڃ واري اڃ جي ڳالهه ٿو ڪرين، پر هڪڙو ڏينهن ايندو جڏهن توکي پنهنجن مٿن مائتن ۽ دوست ساٿين سان گڏ ڪيترا ڏينهن اڃيو ۽ بڪيورهڻو پوندو ۽ نالي ۾ مسلمان سڏائيندڙ ظالم ڪفار جو لشڪر توهان کي بيدردي سان قتل ڪري شهيد ڪري ڇڏيندو.

ڪربلا ۾ امام حسين عليه السلام جي خيمن کي نهر کا پري هٽايو ويو ته ندي جي ڪناري تي يزيدي لشڪر قبضو ڪري ويٺو. جڏهن به امام حسين عليه السلام جي اصحابن مان ڪو نهر تان پاڻي ڀرڻ ايندو هيوته يزيدي لشڪر جا سپاهي انهن کي ڪنهن نه ڪنهن بهاني تنگ ڪندا هيا ۽ ڪوشش ڪندا هيا ته اهي پاڻي کان محروم رهن. يزيدي لشڪر جي اها روش جاري رهي ته امام حسين عليه السلام پنهنجي پيءُ غازي عباس علمدار عليه السلام کي حڪم ڏنو ته تيهه سوار ۽ اهڙا پيادل ماڻهو جن وٽ پاڻي ڀرڻ لاءِ ڪليون (مشڪون) هجن انهن کي ساڻ ڪري فرات ندي مان پاڻي ڀري اچن.

حضرت عباس علمدار عليه السلام جنهن مڙسي، همت ۽ محنت سان امام حسين عليه السلام جي اهل بيت ۽ ٻين لشڪر وارن لاءِ پاڻي حاصل ڪرڻ جي ڪوشش ڪئي ۽ جنهن مشڪل سان پاڻي حاصل ڪيو اها ڪنهن ٻئي جي وس جي ڳالهه ڪونه هئي. پاڻ انهيءَ لاءِ وڏيون ڪوششون ڪري ڪيترائي ڪوه به کوٽيا، انهيءَ ڪري کين ”سڦايا“ جو لقب به مليو.

پاڻيءَ جي مڪمل بندش

حقيقت اها آهي ته امام حسين عليه السلام ۽ سندن اصحابن ۽ عزيزن، ايتري تائين جو ٻارن تي پاڻي بند ڪرڻ جو بندوبست ٻي محرم تي ئي ٿي ويو هيو. انهيءَ خط ذريعي جيڪو ابن زياد، حر بن يزيد رياحيءَ ڏانهن موڪليو هيو ۽ جنهن ۾ صاف لکيل هوتو حسين (عليه السلام) سان سختي سان پيش اچو ۽ کين اهڙي جاءِ تي ترسڻ لاءِ مجبور ڪيو جتي پاڻي موجود نه هجي. اهو حڪم لاڳو ڪرڻ ۾ ايترو بندوبست ڪيو ويو هيو جو قاصد کي اها هدايت ڪئي وئي هئي ته اهو ان وقت تائين حر کان جدا نه ٿئي جيستائين انهي حڪم جي پوئواري نه ٿئي. اهڙيءَ طرح حُر امام عليه السلام جي سامهون پنهنجي مجبوري ظاهر ڪري امام عليه السلام کي ڪربلا ۾ اهڙي هنڌ ترسڻ لاءِ مجبور ڪيو جتي پاڻي ڪونه هيو.

صورت حال اها هئي ته امام حسين عليه السلام جي عزيزن ۽ اصحابن جا تنبو نديءَ کان پري تتل واريءَ تي هيا. عرب جي رڻ پٽ جو سڄ سڄو ڏينهن پنهنجي پوري سگهه سان انهن تنبن مٿان چمڪيو پئي. امام حسين عليه السلام جا عزيز پرديدار بيبون ۽ ننڍڙا ٻار به اس جي تپش جي سختي برداشت ڪري رهيا هيا. فرات ندي ڀرپور هئي ۽ ان تي دشمن جو مڪمل قبضو هيو.

عمرو بن سعد به پنهنجن فوجين سان گڏ ڪربلا ۾ پهچي ويو هيو ۽ هاڻي سموري فوج جي ڪمان عمرو بن سعد جي هٿ هيٺ هئي. ان کان پوءِ حُر جي ڪا خاص اهميت ڪونه رهي چوٽه فوج عمرو بن سعد جي حڪم هيٺ هئي ۽ حُر جو ڪوبه اختيار ڪونه رهيو هيو. ستين محرم تي اها خاص تاريخ هئي، جڏهن ابن زياد جو ٻيو خط پهتو جنهن ۾ عمرو بن سعد لاءِ حڪم ڏنل هيو ته حسين (عليه السلام) ۽ سندن اصحاب تي اهڙيءَ طرح پاڻي بند ڪريو جو انهن کي هڪڙو ڦڙو به پاڻي ڪونه ملي.

عمرو بن سعد اهو خط ڏسندي عمرو بن حجاج زبيديءَ کي پنج سَوَ سوارن جي فوج سان گڏ گهاٽ تي مقرر ڪري ڇڏيو ۽ کين اهو تاڪيد

ڪيائين ته حسيني تنهن تائين پاڻيءَ جو هڪڙو ڦڙو به پهچڻ نه ڏين. بربر همداني جڏهن ڏٺو ته اڃ جي سختي ڪري ٻارن ۽ عورتن سان گڏ مجاهدين اسلام به گهڻو بيحال آهن ته ان امام حسين عليه السلام کي عرض ڪيو ته کيس اجازت ڏين ته ابن سعد وٽ وڃي پاڻي لاءِ ڳالهائي. امام عليه السلام جي اجازت ملڻ سان بربر همداني، ابن سعد وٽ ويو ۽ چيائين ”تون ڪهڙو مسلمان آهين جو رسول الله صلي الله تعاليٰ عليه وآله وسلم جي آل کي قتل ڪرڻ لاءِ تيار آهين، حيرت اها آهي ته هي فرات جو پاڻي آهي جنهن مان جانور به پاڻي پين ٿا، پر امام حسين عليه السلام ۽ سندن اهلبيت ۽ دوست جيڪي اڃ کان هلاڪ ٿي رهيا آهن، انهن تي پاڻي جي بندش آهي ۽ کين پاڻيءَ تائين پهچڻ نٿو ڏنو وڃي.“

عمرو بن سعد ڏوهه جو اقرار ڪندي اهو عذر پيش ڪيو ”ڇا ڪريان، جيڪڏهن ابن زياد جي حڪم جي خلاف ٿو ڪريان ته مون کان ”ري“ جي حڪومت هلي ويندي ۽ آئون ”ري“ جي حڪومت ڪنهن به طرح ڇڏي نٿو سگهان.“

جڏهن اها سڄي حجت پوري ڪرڻ ۽ وعظ ۽ نصيحت جو انهيءَ ظالم ۽ بي رحم فوج تي ڪوبه اثر نه ٿيو ته امام حسين عليه السلام ۽ ساڻن گڏ هر ساٿي، ايتري تائين جو ننڍڙن ٻارڙن ۽ عورتن پنهنجي عمل سان ثابت ڪري ڇڏيو ته حق جي راهه تي سندن قيام ۽ ثابت قدمي ۽ استقلال ۾ ڪنهن تشدد ۽ ايڏا ڏيڻ سان ذري جيتري ڪمي نٿي ٿي سگهي. پاڻ اڃ جي سختيءَ جي تڪليف کي برداشت ڪيائون ۽ تن ڏينهن جي اڃ جي حالت ۾ جهاد جو فرض پوريءَ طرح ادا ڪرڻ سان گڏ شهادت جي آجيان ڪيائون.

مصلحت جي آخري ڪوشش

امام حسين عليه السلام پنهنجي پلٽ تي اهو داغ لڳڻ نٿي گهريو ته پاڻ مسلمانن ۾ رتوڇاڻ کي پسند ڪن ٿا، ان ڪري پاڻ حجت پوري ڪرڻ لاءِ هڪ دفعو وري پنهنجي طرفان صلح جي ڳالهه ٻولهه ڪرڻ جي ڪوشش ڪيائون. حضرت عمرو بن قرظت بن ڪعب انصاري کي

عمرو بن سعد ڏانهن موڪليائون ته اڃ رات مون سان پنهي لشڪرن جي وچ ۾ ملجانءِ عمرو بن سعد رات جو مقرر جاءِ تي امام حسين عليه السلام سان ملاقات ڪري ڳالهه ٻولهه ڪئي جيڪا گڄ وقت تائين جاري رهي، جنهن کان پوءِ امام حسين عليه السلام پنهنجن تنهن ڏانهن موٽي آيا. اها سڄي ڳالهه ٻولهه راز ۾ هئي، رڳو اها خبر لڳي سگهي ته امام حسين عليه السلام انهي ڳالهه تي راضي هيا ته عراق ۾ رهڻ جو خيال ڇڏي ڪنهن ڏورانهين ۽ غير عرب علائقي ڏانهن هليا ويندا.

امام حسين عليه السلام جي ڳالهين کان متاثر ٿيندي عمرو بن سعد صاف مڃيو ته اوهين صلح جي واٽ تي هلي رهيا آهيو، عمرو بن سعد خوش ٿي ابن زياد کي خط لکيو ته فتنن جي باهه ختم ٿي مسلمانن جي گڏ رهڻ جي صورت پيدا ٿي وئي آهي. پڇاڙيءَ ۾ ان پنهنجي راءِ لکي ته هاڻي لڙائيءَ جو ڪو سبب ڪونه آهي ۽ امام حسين عليه السلام طرفان صلح لاءِ پيش ڪيل شرط مڃي اهو معاملو ختم ڪرڻ گهرجي.

چيو وڃي ٿو ته ابن زياد به اها راءِ منظور ڪرڻ تي گهري ۽ پنهنجي خيال جو اظهار ڪيائين ته عمرو بن سعد جو خط گهڻي خير خواهي وارو آهي. شمر مڃرجي پيو ۽ چيائين ته اهڙو موقعو هٿ آيو آهي جنهن کي ڇڏي ڏيڻ سٺو ڪونه آهي. حسين (عليه السلام) اوهان جي وجهه ۾ اچي ويو آهي، جيڪڏهن اڄ هليو ويو ۽ ان اوهان جي اطاعت اختيار نه ڪئي ته پوءِ ياد رکو ته قوت ۽ عزت سندس حق ۾ هوندا ۽ ڪمزوري ۽ عاجزي اوهان جو مقدر ٿي ويندا. بيشڪ کيس غر مشروط طور تي هٿيار ڦٽا ڪرڻ ۽ اوهان جي سامهون ڪندڙ جهڪائڻ گهرجي. جيڪڏهن اوهين کيس سندس ڏوهه جي سزا ۾ قتل ڪرڻ گهرو ته اوهان کي ان جو حق آهي، جيڪڏهن معاف ڪري ڇڏيو ته ان جو به اوهان کي اختيار آهي. باقي مون ٻڌو آهي ته عمرو بن سعد سڄي رات حسين (عليه السلام) سان ڳالهائين ڪندي ٿو گذاري

شمر طرفان اها خوشامد واري غيرت ڏياريندڙ فساد پيدا ڪندڙ ۽ فتنو پڙڪائيندڙ تقرير هئي جنهن هڪ پاسي ته رعب ۽ دبدبو حاصل ڪرڻ ۽ ڪاميابي جي جذبي کي چوريو ته ٻئي پاسي انانيت، غرور ۽

ڀاڙ پسڻ جي رڳ ۾ جنبش پيدا ڪئي. ان کان علاوه عمرو بن سعد خلاف ابن زياد جي دل ۾ بدگماني پيدا ٿي ۽ صلح صفائي جون اميدون خاڪ ۾ ملي ويون. ابن زياد شمر کي وڏو خير خواه ۽ سچو صلاحڪار سمجهڻ لڳو ۽ عمرو بن سعد تي ڪاوڙ اچڻ لڳس ته اهو وڙهڻ ويو هيو ۽ راتين جو ويهي دشمن سان ڳالهيون ٿو ڪري اهو حسين (عليه السلام) سان ملي ويو آهي. پوءِ اهڙي شخص کي لشڪر جو سردار چوڻاڻجي.

ابن زياد خط ڏئي شمر کي ابن سعد ڏانهن موڪليو ته جيئن ان جي طرز عمل جو تدارڪ ڪري ۽ حسين (عليه السلام) سان هر قسم جي مصلحت واري ڳالهه کي روڪي. خط ۾ لکيل هيو:

”مون توکي حسين (عليه السلام) ڏانهن ان ڪري ڪونه موڪليو آهي ته ساڻس رعايت ڪرين يا معاملن کي اينگهه ڏين. کيس زندگيءَ جون اميدون ڏيارين يا مون ڏانهن سندس سفارشون ڪرين. ڏس، جيڪڏهن حسين (عليه السلام) ۽ سندس اصحاب منهنجي حڪم آڏو ڪنڌ جهڪائين ۽ پنهنجو پاڻ کي منهنجي رحم ۽ ڪرم تي ڇڏي ڏين ته انهن کي خاموشي سان مون ڏانهن موڪلي ڏيو ۽ جيڪڏهن انڪار ڪن ته مٿن حملو ڪريو. کين قتل ڪري ڇڏيو ۽ سندن سنڌ ۽ عضوا ڪپي ڇڏيو چو ته اهي انهيءَ جا حقدار آهن.

اسلام جي نالي کي بدنام انسانيت جي پيشانيءَ کي لڄائيندڙ ۽ تاريخ کي سدائين لاءِ حيرانيءَ ۾ وجهندڙ اهي لفظ ڪنهن ٻئي جي باري ۾ نه پر رسول الله صلي الله تعاليٰ عليه وآله وسلم جي سڀ کان پياري ڏوهتي امام حسين عليه السلام لاءِ لکيا ويا هيا. ايتروئي نه بلڪ اهو به لکيل هيو ته جڏهن حسين (عليه السلام) قتل ٿي وڃن ته سندن سيني ۽ پٺيءَ کي گهوڙن جي سنبن سان لتاڙجن چو ته اهو سلطنت جو باغي، مخالف ۽ ويري آهي. جيڪڏهن توهان هنن حڪمن جي پوئواري ڪئي ته توهان کي ان جو معاوضو ڏنو ويندو جيڪو هڪ وفادار ۽ فرمانبردار کي ملڻ گهرجي. جيڪڏهن توهان کي اهو منظور نه هجي ته لشڪر جي سرداريءَ کي ڇڏي ڏيو ۽ اهو عهدو شمر جي حوالي ڪري ڇڏيو جنهن کي اسان پوريءَ طرح ضروري هدايتون ڏئي ڇڏيون آهن.

اهو تنبيهي حڪم نامو شمر هٿان عمرو بن سعد ڏانهن موڪليو ويو. هاڻي جنگ جو ترڻ اڻ ٿيڻي ڳالهه ٿي وئي. ڪمزور دل ۽ دنيا تي ساهه ڏيندڙ عمرو بن سعد ان وقت پنهنجي سڀني دلي ڪيفيتن ۽ ضمير جي هدايتن کي وساري دنيا جي وقتي اعزاز ۽ دٻدٻي جي لالچ ۾ سڀني کان وڏو ڏوهه ڪرڻ لاءِ تيار ٿي ويو ۽ شمر کي چيائين ته مان ئي اها مهم سر ڪندس. البت شمر کي پيادل فوج جو سربراهه مقرر ڪيائين.

عباس علمدار عليه السلام کي لالچائڻ جي ڪوشش

دنيا انهيءَ ڳالهه کان واقف آهي ته ابوالفضل عباس عليه السلام پنهنجي پيءُ امام حسين عليه السلام جو ساڄو هٿ هيو. امام حسين عليه السلام کي ان تي حد کان وڌيڪ پروسو هيو. پهريائين به ڪيترا دفعا عباس عليه السلام کي طرح طرح جون لالچون ڏنيون ويون هيون ته اهو حسين (عليه السلام) کي ڇڏي ڪوئي شاندار سرڪاري عهدو سنڀالي. مگر عباس عليه السلام نفرت سان ان رشوت کي ٽڏي ڇڏيو هيو. ليڪن هاڻي معاملو ڪجهه ٻيو هيو. عباس عليه السلام پاران پڇڻ وارو هيو. ان وقت خيمن ۾ پاڻي جي قلت هئي جنهن ڪري سڀني جو ساهه نڪري رهيو هيو.

شمر ذوالجوشن جو پورو نالو شرجيل بن عمرو بن معاويه هيو ۽ اهو بني عامر بن صعصعه ۾ آلِ وحيد ڪلابيءَ جي خاندان مان هيو. اهو انهيءَ نسبت سان عباس علمدار عليه السلام جي امٽام البنين رضي الله تعاليٰ عنها جو ويجهو مائٽ هيو ۽ رشتي ۾ عباس عليه السلام جو مامو ٿيندو هيو. انهي نازڪ گهڙيءَ ۾ ان آخري اٽڪل جو حربو استعمال ڪرڻ جو منصوبو ٺاهيو. اهو ڪوفي مان عباس عليه السلام ۽ ان جي ٽنهي ڀائرن جعفر، عبدالله ۽ عثمان رضوان الله تعاليٰ عنهم لاءِ معافي ناما کڻي آيو هيو ته جيئن مناسب وقت تي انهن کي استعمال ڪري سگهجي.

شمر قاصد ذريعي عباس عليه السلام کي هڪڙو خط موڪليو. ان

۾ لکيل هيو:

”تون ڇاجي لاءِ هروڀرو پنهنجي پياري اهل و عيال جي جان خطري

پر وجهي رهيو آهين. وجهه وٺي انهن کي ساڻ ڪري نڪري مون وٽ اچي وڃ. مان آرام سان توهان کي دمشق پهچائي ڇڏيندس، جتي دنيا جون نعمتون توهان جو انتظار ڪري رهيون آهن. تنهنجي ٽنهي ڀائرن جو به هڪدم انتظام ٿي ويندو. مون وٽ توهان سڀني لاءِ معافي ناما موجود آهن. پنهنجي ٻيڙي ماءُ جو خيال ڪريو ۽ هڪدم نڪري اچو. ڪاٺي گڙيڙ ٿي ته پرواهه ڪونه آهي، اسان سڀ ڪجهه سنڀالي وٺنداسين.“

خط پڙهي عباس علمدار عليه السلام ڪاوڙجي جوش مان ڪنٺ لڳو. دل گهريس ته قاصد تي ئي سڄي ڪاوڙ ڪڍي ڇڏي مگر ضبط ڪري ويو. خط جا پرزا پرزا ڪري ان جي منهن ۾ اڇلايائين ۽ چيائين: ”وڃ، پنهنجي آقا کي ٻڌاءِ ته عباس ابن علي (عليه السلام) توتي ۽ تنهنجي دولت تي ٽڪي به ڪونه ٿو. اسان چارئي امام حسين (عليه السلام) جا ڀائر نه پر غلام آهيون. ان جي قدمن ۾ جان ڏيڻ پنهنجي خوش قسمتي سمجهنداسين.“

امام حسين عليه السلام کي خبر پئي ته عباس عليه السلام کي سڏ ڪري سمجهايائونس ”عباس! ان توهان کي گهرايو آهي. توهان چارئي ڀائر وڃي ملي ته ڏسو، ان ۾ ڪوئي نقصان ڪونه آهي، شايد ڪاٺي بهتري جي صورت نڪري اچي. موقعي کي چوڻاڻجي، اسان جي ڪري هليو وڃ پاڻ سان گڏ سڪين کي به وٺي وڃ. جيڪڏهن ٿي سگهي ته عون ۽ محمد کي به پاڻ سان گڏ وٺي وڃ. اهو موقعو هٿ مان نه وڃاءُ.“

عباس علمدار عليه السلام عرض ڪيو ”آقا! اهو اسان کان ڪونه ٿيندو. اسان توهان جو اهو حڪم مڃڻ کان لاجار آهيون. اسان ڪنهن به حالت ۾ توهان جو ساٿ ڪونه ڇڏينداسين. عون، محمد ۽ سڪين جون حياتيون بچائڻ جي لالچ به اسان کي ارادو متائڻ لاءِ تيار ڪري ڪونه سگهندي.“

امام حسين عليه السلام فرمايو ”ڇڱو ايترو ته ڪري ٿا سگهو هڪڙو دفعو وڃي ان سان ملي ڏسو. اهو جيڪو مون کي جواب ٿا ڏيو اهو شمر کي ٻڌائي اچو. منهنجي تمنا آهي، ان کي نه نڪرايو.“

عباس علمدار عليه السلام ڏکي ويو ۽ ڪنڌ جهڪائي ڇڏيائين. چارئي ڀائر گهوڙن تي سوار ٿيا ۽ دشمن جي ٽولي ڏانهن هليا ويا.

شمر خوشيءَ مان ٽپو ڏئي اٿيو. جيڪڏهن عباس کي پاڻ سان ملائي وياسين ته باقي ماڻهن ۾ ڪيترو دم آهي. حسين (عليه السلام) بلڪل اڪيلو رهجي ويندو. جڏهن حسين (عليه السلام) جي انهن ڀائرن کي دربار مان انعام ۽ اڪرام ملندا ته ماڻهن جي دلين ۾ حسين (عليه السلام) ۽ ان جي خاندان جي باري ۾ جيڪا عقيدت آهي، ان جي چمڪ دمڪ وسامي ويندي، مگر جڏهن انهن چئني کي معافي ناما ڏنا ويا ته ڦاڙي ڦٽي ڪيائون.

هڪ رات جي مهلت

محرم جي اٺين تاريخ جو ڏينهن گذريو ۽ نائين تاريخ جي بيچين ڪندڙ رات رسول الله صلي الله تعاليٰ عليه وآله وسلم جي ڏوهتي جي سلامتيءَ جي دعاءَ ڪر بلا ۾ چانڊوڪيءَ جو مصلو وڃائي ڇڏيو. خميس نائين محرم جي اڃا شام به نه ٿي هئي ته امام حسين عليه السلام تي حملو ڪيو ويو. اهو حملو بنا ڪنهن اڳواٽ اطلاع جي هو. امام حسين عليه السلام ٽيپهري (عصر) جي نماز کان پوءِ تنبوءَ جي دروازي تي تلوار کي ٽيڪ ڏئي گوڏن تي مٿور ڪي ويٺا هيا. ڪجهه اڄ ڪري ساڻائي طاري هين ڪجهه ٽڪاوت جي ڪري سندن اک لڳي وئي. اوچتو حملو ٿي ويو، ابن سعد ڪمان ۾ تير چڪي آل رسول جي خيمن ڏانهن اڇلايو ۽ رڙ ڪري چيائين: ”ڀائرو شاهد تجو پهريون تير مون ئي اڇلايو آهي.“ گهوڙن جي سنبن سان ڪر بلا جو ميدان ڏڪڻ لڳو. فوج جون رڙيون ٻڌي حضرت زينب سلام الله تعاليٰ عليها گهٻرائجي پردي کان ٻاهر آيون ۽ امام حسين عليه السلام سان مخاطب ٿي چيائين ته ڏسو دشمن جي فوجين جا آواز ويجهتا ٿي رهيا آهن. امام حسين عليه السلام چرڪ ڀري اڪيون کوليون ۽ ڪنڌ مٿي کڻي فرمايو ”مون هيٺر خواب ڀر ناني ساڻين رسول الله صلي الله تعاليٰ عليه وآله وسلم کي ڏٺو، پاڻ مون کي فرمايائون ته توهان جلدي اسان وٽ ايندا ۽ اسان توهان جو انتظار ڪري رهيا آهيون.“ اوچتي حملي ڪري حضرت زينب سلام الله تعاليٰ عليها گهٽو پريشان هيون، وري امام حسين عليه السلام اهو خواب ٻڌايو ته ڏاڍو بيچين ٿي ويون ۽ ٻنهي هٿن سان منهن ۽ مٿي تي ڏڪ هنيائون.

امام حسين عليه السلام پيٺ کي دلاسو ڏيندي فرمايو ”ادي صبر
 ڪر هي هوش وڃائڻ جو وقت ڪونه آهي. خدا مالڪ آهي.“
 حضرت زينب سلام الله تعاليٰ منهن لڪائي روئڻ لڳي. ايتري ۾
 ابوالفضل عباس عليه السلام اچي اطلاع ڏنو ته يزيدي فوج ڪاه
 ڪئي آهي. آفا ڪهڙو حڪم آهي؟

امام عليه السلام اهو ٻڌي پنهنجي جاءِ تان اٿي بيٺا ۽
 فرمايائون ”عباس! توتي قربان وڃان، ٿورو وڃي انهن کي چئو ته ائين
 اوچتو حملو ۽ اهو به ٻارن ۽ عورتن جي خيمن تي. اها عرب قوم جي
 ريت ڪونه آهي. جنگ جي اعلان ڪرڻ جي به توهان کي توفيق ڪونه
 ٿي. هن وقت اوچتي حملي ڪرڻ جو ڪهڙو سبب آهي؟“

حضرت عباس علمدار عليه السلام ويهن سوارن کي ساڻ ڪري
 دشمن جي فوج ڏانهن ويا. انهن سان مخاطب ٿي پڇيائون ”توهان جي
 راءِ ۾ تبديلي چوڻي آهي ۽ هاڻي اوهين ڇا ٿا گهرو؟“

فوجين جواب ڏنو ”هاڻي هاڻي امير ابن زياد جو حڪم آيو آهي ته
 حسين ابن علي بن ابوطالب (عليه السلام) کان خليفي جي اطاعت جو
 مطالبو ڪيو وڃي. جيڪڏهن انڪار ڪري ته وقت وڃائڻ ۽ دير ڪرڻ
 مان ڇا فائدو. جلد کان جلد جنگ شروع ڪري فيصلو ڪيو وڃي.“

غازي عباس علمدار عليه السلام فرمايو ته جلدي نه ڪريو، صبر
 ڪريو. مان هاڻي ئي وڃي امام عليه السلام وٽ توهان جي گهر پيش ٿو
 ڪريان. امام عليه السلام جيڪو ڪجهه فرمائيندا، ان کان توهان کي
 اچي آگاهه ڪندس.

حضرت عباس علمدار عليه السلام گهوڙو ڊوڙائيندو واپس موٽيو.
 جيڪي اصحابي گڏ ويا هيا اهي اتي ئي ترسي پيا. عباس عليه السلام
 واپس پهچي امام عليه السلام کي واقعي جو اطلاع ڏنائون.

امام حسين عليه السلام فرمايو ته جيڪڏهن ٿي سگهي ته کانئن
 اڄوڪي رات جي مهلت گهرو ته جيئن اسان اڄوڪي سڄي رات الله
 تعاليٰ جي عبادت، دعا ۽ استغفار ۾ گذاريون. عباس عليه السلام دشمن
 فوج وٽ واپس آيا ۽ امام عليه السلام جي چوڻ مطابق انهن کان
 هڪڙي رات جي مهلت گهريائين.

شمر ذی الجوشن کي عمرو بن سعد تي جاسوسي ڪرڻ لاءِ موڪليو ويو هيو ته جيڪڏهن ان جي رويي ۾ ذري برابر به نرمي اچي ته هڪدم ان جي خلاف حفاظتي قدم کنيو وڃي. عمرو بن سعد گذريل واقعن جي آڌار تي شمر جي موجودگيءَ کي پنهنجي لاءِ نهايت خطرناڪ ٿي سمجهيو. پنهنجي فرمانبرداري ڏيکارڻ لاءِ امام حسين عليه السلام جي خلاف زياده سختي کان ڪم ٿي ورتائين ته جيئن شمر مخبري نه ڪري ته هن جي دل ۾ رسول الله صلي الله تعاليٰ عليه وآله وسلم جي آل پاڪ جي لاءِ همدردي آهي. ان کي پنهنجي مستقبل جو گهڻو فڪر هيو. شمر جي خوشنودي حاصل ڪرڻ لاءِ اهو هر ڳالهه ۾ ان جي راءِ وٺندو هيو ته جي ڪڏهن ڪنهن لپيٽ ۾ اچي وڃي ته پاڻ سان گڏ ان کي به گهلي وڃي. امام حسين عليه السلام هڪڙي رات جي مهلت گهري ته ان کان پڇيائين ”شمر، تنهنجو ڪهڙو خيال آهي؟“

عمرو بن سعد ٻين سردارن سان به مخاطب ٿيو ۽ انهن کان پڇيائين ته توهان جي ڪهڙي راءِ آهي؟

عمرو بن حجاج زبيدي چيو ته مهلت ڏيئي پوندي عرب قوم پناهه گهرڻ وارن کي پناهه ڏيڻ کان انڪار ڪونه ڪندي آهي. هڪڙي رات جي مهلت کان انڪار ڪرڻ اسان جو دستور ڪونه آهي. ڪافر به مهلت گهرن ها ته ڏيئي پوي ها، هي ته خدا جي پيغمبر جا ڏوهتا آهن.

حضرت عباس علمدار عليه السلام جو صبر ۽ ضبط ڪرڻ جو اهو بي مثال نمونو هيو جو اهي سڀئي ڳالهيون ٿينديون رهيون ۽ پاڻ ماڻ ڪيون نتيجي جو انتظار ڪندا رهيا. نيٺ مهلت جو مسئلو طئي ٿيو ۽ چڙهائي ڪندڙ فوج سک جو ساهه کڻي پوئتي هٽي وئي. عباس علمدار عليه السلام اهڙي طرح موتيا جو ساڻن گڏ عمرو بن سعد جي پاسي جو هڪڙو عيوضي به هيو. ان عيوضي چيو ته اسين اوهان کي سڀاڻي تائين مهلت ڏيون ٿا. جيڪڏهن اوهان اڻ مڃي ته اسين اوهان کي پنهنجي امير عبیدالله بن زياد (ابن زياد) ڏانهن موڪلي ڇڏينداسين ۽ جيڪڏهن اوهان انڪار ڪيو ته پوءِ لڙائي يقيني ٿيندي.

آخري شمع

امام حسين عليه السلام پنهنجي خودداري کي پري رکي ظالمن کان هڪڙي رات جي مهلت گهري سا انهيءَ لاءِ نه ته انهن کي ڪٿان فوجي امداد اچڻ جي اميد هئي يا پنهنجي مختصر فوج کي ڪي جنگي هدايتون ڏيڻيون هيون. انهن ته بس اها رات الله تعاليٰ جي عبادت ۽ پنهنجن عزيزن ۽ اصحابن جي صحبت ۾ گذارڻ گهري ٿي.

انهيءَ هڪ رات جي مهلت ۾ ٻي مصلحت اها هئي ته پاڻ خطري جي يقيني هئڻ کان پوءِ پنهنجن ساٿين کي پنهنجي پنهنجي طبيعت کي تورڻ جو موقعو ڏيڻ ٿي گهريائون. هڪ پيرو اهو چوڻ ٿي گهريائون ته جيڪو سندن ساٿ ڇڏي وڃڻ گهري سو هليو وڃي ته جيئن عين موقعي تي ڪوبه اهڙو شخص باقي نه رهي جيڪو خطري جي هنگامي هئڻ جي ڪري دل نه گهرندي به سندن ساٿ ڏين تي مجبور هجي.

جڏهن رات جي راڻي ساداتن جي خاندان جي بيحالي تي روئندي ماتم ڪندي ڪارا پاڇا پکيڙيندي آئي ته رنج ۽ غم کان چنڊ چو جهرو لٿل هيو. ستارا مثل ماڻهن جي بي نور اکين وانگر ٽمڪي رهيا هيا. آل رسول جي خيمن تي ڌڪ ۽ خوف جا ڪڪر چانيل هيا. فضا ۾ هلچل هئي. آنڌاري دل ڦاڙي ائين گهلي رهي هئي جو هيانءَ هيٺ مٿي ٿي ويا ٿي. ڏيڻا وسامي ويا ٿي. چئني طرفن کان مٿي اڏامي رهي هئي. جهنگلي جانورن جي اوائين کان ڊنل ٻار ماٿرن جي جهولين ۾ لڪي ويا هيا. بيبيون خاموشي ۾ ڳوڙها پي ٻارن کي سيني سان لڳائي دلاسا ڏئي رهيون هيون. دعائون پڙهي پڙهي شوڪاري رهيون هيون.

ان وقت امام حسين عليه السلام جا سڀئي دوست، همدرد، ڀائيجا، ڀائٽيا ۽ پٽ سندن ويڪري خيمي ۾ گڏ هيا. جن کي اندر جاءِ ملي نه سگهي اهي هيڏي هوڏي بيٺا يا ويٺا هيا. خيمي جي پردن کي سڀني پاسن کان مٿي کڻي ڇڏيو هئائون. غازي عباس علمدار عليه السلام امام حسين عليه السلام جي سامهون ادب سان گوڏا ڏوڙا ڪيون ويٺو هيو.

امام حسين عليه السلام گهڻي پيار مان پنهنجن عزيزن ۽ دوستن ڏانهن نهاريو. سندن ڪومائل جهرو هڪدم نرم ۽ نازڪ گل وانگر ٿڙي پيو. پاڻ فرمايائون:

”سڀئي ساراهون خدا پاڪ لاءِ آهن. سڪ ۽ تڪليف، هر حال ۾ سندس شڪر آهي. الله تعاليٰ جو شڪر آهي جنهن اسان کي نبوت جي عزت ڏني. قرآن شريف جو علم ڏنو، ديني معاملن جو خزانو عطا ڪيو ۽ اسان کي ٻڌندڙ ڪن، ڏسندڙاڪ ۽ دانادل جي نعمتن سان مالا مال ڪيو. تاريخ شاهد آهي ته منهنجن دوستن جهڙا مخلص دوست ۽ منهنجن عزيزن جهڙا پيارا ڪڏهن ائين هڪ جاءِ تي گڏ ڪونه ٿيا آهن. آءٌ دنيا ۾ ڪنهن جي ساٿين کي پنهنجن ساٿين کان وڌيڪ وفادار ۽ کانئن وڌيڪ بهتر نٿو سمجهان؛ ۽ نه پنهنجن عزيزن کان وڌيڪ ڪنهن جي نيڪوڪار ۽ حق ادا ڪندڙ عزيزن جي خبر آهي. خدا پاڪ توهان سڀني کي منهنجي طرفان خير جي جزا ڏني. آگاهه هجوته دشمن سڀاڻي جنگ ضرور ڪندو. اڄ توهان کي پاڻ سان گڏ ڏسي مون کي پنهنجي قسمت تي ناز ٿي رهيو آهي. منهنجو ڪنڌ فخر مان مٿي آهي. مون وٽ اهي لفظ ڪونه آهن جن سان توهان جو ٿورو مڃي سگهان. توهان جي همدرد ۽ محبت کان وڌيڪ منهنجي لاءِ دنيا ۾ ڪوئي لشڪر ڪونه آهي، ڪوبه هٿيار ڪونه آهي.“

ان کان پوءِ امام حسين عليه السلام حڪم ڏنو ته سڀئي بتيون وسائي ڇڏيو. اندر ٻاهر ٻاٽ اوندهه ٿي وئي. صرف امام حسين عليه السلام جي آواز هڪ نوراني آبهار وانگر خاموشي کي روشن ٿي ڪيو. پاڻ فرمايائون:

”هن وقت توهان مون کي جيڪو ڪجهه ڏئي رهيا آهيو ان جو ڪوئي بدلو ڪونه آهي. خدا پاڪ ئي منهنجو اهو قرض لاهي سگهي ٿو. بس هاڻي مان توهان کي مون سان ڪيل واعدن ۽ اقرارن کان آجو ڪريان ٿو. توهان تان بيعت جي ذميواري ختم ڪري توهان کي اطاعت جي بار کڻڻ کان آزاد ڪريان ٿو. توهان کي خوشيءَ سان اجازت ڏيان ٿو ته رات پنهنجا پر پڪيڙڻ واري آهي، ان کي پنهنجي سواري بڻائي صبح ٿيڻ کان پهريائين نڪري هليا وڃو. توهان مان هر هڪ ماڻهو منهنجن عزيزن مان هڪڙي هڪڙي کي ساڻ وٺي وڃي. اهي ماڻهو صرف منهنجي خون جا پيپاسا آهن. جڏهن مون کي ڏسندا ته

توهان جو پيڇو ڪونه ڪندا. عزيزو! مون بتيون وسائي ڇڏيون آهن. هن اوندھ ۾ ڪير به ٻئي کي ڏسي ڪونه سگهندو. مروت جو احساس ڦٽو روڪي نه سگهندو.“

خيمي ۾ ماڻ ڇانئڻي رهي صرف امام حسين عليه السلام جي دل ڌڙڪي رهي هئي. ڏڪندڙ هٿن سان ٻئي ٻاريائون. ان آخري شمع جي روشني ۾ جيڪا امام عليه السلام پنهنجن هٿن سان آخري پيروروشن ڪئي، پاڻ ڏٺائون ته سڀئي اڳي وانگر پنهنجين پنهنجين جاين تي موجود آهن. ڪوئي پنهنجي جاءِ تان ڇڙيو به ڪونه آهي. خيمي ۾ سناتو چانيل رهيو. جذبات جي ڪري زبانون بند لڳيون پيون هيون. پوءِ عباس علمدار عليه السلام عزيزن جي پاران نمائندگي ڪندي چيو: ”اسين ڇا لاءِ ائين ڪريون؟ ڇا، ان لاءِ ته اوهان کان پوءِ اسان جيئرا رهون. هرگز نه خدا پاڪ اسان کي اهو ڏينهن نه ڏيکاري“ ٻين عزيزن ۽ اصحابن به ساڳين جذبن جو اظهار ڪندي وڃڻ کان انڪار ڪيو.

ان کان پوءِ سڄي رات امام عليه السلام ۽ سندن اصحابن خالق جي عبادت ۾ گذاري انهيءَ سان گڏ پاڻ جنگ جي وقت لاءِ امڪاني حد تائين حفاظتي تدبيرون به ڪيائون. پنهنجن اصحابن کي حڪم ڏنائون ته تنهن کي هڪٻئي سان ملائي ڇڏين. هر تنبو جي رسي کي ٻئي تنبو جي رسي سان ٻڏي ڇڏين. پٺئين پاسي اهڙي لاهي کي جيڪا هڪ نالي وانگر هئي، کونائي ڪاهي تيار ڪرائي ان ۾ ڪاٺيون گڏ ڪرايائون. صبح جو انهي ڪاهيءَ ۾ باهه ٻاري وئي ته جيئن ان پاسي کان دشمن جي حملي جو انديشو نه رهي.

عاشور جو ڏينهن

تاريخون شاهد آهن ته عاشور جي رات ڪربلا جي ميدان ۾ ڪنهن به ماڻهوءَ جي اک نه لڳي. رسول الله صلي الله تعاليٰ عليه وآله وسلم جي آل اطهار سڄي رات الله تعاليٰ جي عبادت ۾ جاڳي گذاري انهي رات جي پلٽ ۾ هڪ پاسي الله تعاليٰ جي عبادت. شهادت جو شوق، اڃ جي گهٽائي، ٻارن جي بيچيني ۽ بيبي جي بي آرامي ۽ آخرت جي انجام جو نيازمنديءَ وارو جذبو هيو ته ٻئي پاسي هڪ

مظلوم جي قتل جون بي رحمي واريون تياريون، ظالماڻيون جنگي تدبيرون، عياري ۽ مڪاريءَ واريون صلاحون ۽ دشمن جي ناپاڪ ۽ مذموم ارادن جي تڪميل لاءِ صبح جو انتظار ٿي رهيو هيو.

ان المناڪ رات جو سوڳوار گريبان چاڪ ٿيو. چند جو سونهري مڪڙو ٽڪو ٿي ويو. ڏک ۽ پريشانيءَ کان ماندو ٿيل صبح جي اڃاڻ ظاهر ٿي. ستارن جي ٽڪل ٽٽل فوج آسمان مان گم ٿيڻ لڳي. ڦڙڪندڙ شمع پروانن تي حسرت سان ڀريل نظر وڌي ۽ وسامي وئي. سج جو گولونور جي ڪرڻن جي ڦڙي ڦڙي سان ڀرجڻ لڳو. ٻيڙي آسمان جي چيلھ ڏوڙي ٿي وئي هئي. مٽي مٽر ڪري رهي هئي. فرات جي ڇولين جو جگر ڏک جي شدت کان ڌريل هيو.

پيغمبر صلي الله تعاليٰ عليه وآله وسلم جي شبهه حضرت علي اڪبر عليه السلام فجر جي اذان ڏني ته تڪبير جي آواز سان جهنگل ۽ رڻ پٽ گونجي ويا. امام حسين عليه السلام پنهنجن ساٿين کي گڏ ڪيو ۽ فرمايو ”دوستو ڏسو صبح ٿي ويو. الله تعاليٰ جي حمد ۽ ثنا جو وقت آهي. اٿو فجر جي نماز ادا ڪريون. امام حسين عليه السلام پنهنجن ساٿين کي جماعت سان نماز پڙهائي. حقيقت ۾ اها اها نماز هئي جنهن جي (تعقيبات) قائم ۽ دائر رکڻ لاءِ ڪربلا جو جهاد لڪل هيو.

امام عليه السلام جي پڪار ٻڌي سڀئي چاق و چوٽي ٿي ويا. نااميديءَ جا ڪڪر ختم ٿي ويا. صبح صادق جي وڻندڙ ۽ ٽڏين هوائن سان اڃ جي شدت ۾ گهٽتائي اچي وئي. جهرڪيون چين چين ڪرڻ لڳيون. سڀني حسرت مان نهر ڏانهن ڏٺو، مگر دليون مايوس ڪون ٿيون. فرات جون لهرون بيفراريءَ مان ٽٽڪي رهيون هيون. سج جو پهريون ڪرڻو اڪيون چورائيندي ۽ شرمائيندي چمڪيو. رڻ پٽ جي دامن تي ماڪ جا ڦڙا ٽمڪڻ لڳا. هوا آهستڙي گهٽي رهي هئي، دلين ۾ اميدون جاڳي پيون.

پتن تي ماڪ جا ڦڙا ٻڙن وانگر لڏي رهيا هيا. مگر امام حسين عليه السلام ۽ ان جا ساٿي پاڻي جي هڪڙي ڦڙي لاءِ سڪي رهيا هيا. سڀ ڪجهه وساري سڀني وڏي جوش سان الله تعاليٰ جي حضور ۾ سر

جهڪائي ڇڏيو. امام حسين عليه السلام مصلبي تي ٿي هيا ۽ عاشور جي ڏينهن جو باهه اوڳا ڇيندڙ سج اڃا آسمان تي پوري طرح اڀريو به نه هيو ته اسي هزار مخالف فوجون جنگي سامان سان سينگارجي امام حسين عليه السلام جي قتل لاءِ ميدان ۾ اچي ويون. صف بندي ٿيڻ لڳي ۽ قطارون ٺاهيون ويون.

امام حسين عليه السلام جڏهن يزيدي فوجن جي انهي چرپر کي ڏٺو ته پاڻ به ميدان ۾ آيا. مورخن جو چوڻ آهي ته وٽن ان وقت مجاهدن جو تعداد 32 سوارن ۽ 40 پيادن تي مشتمل هيو. شايد اهڙي سبب آهي جو ڪربلا جي شهيدن لاءِ 72 جو تعداد عام آهي، نه ته مجاهدن جي نالن ۽ بچي ويل ماڻهن جي نالن جي تفصيل ۽ ٻين لاڳاپيل واقعن ۽ تاريخي شاهدن مان اهو پتو پوي ٿو ته ڪربلا ۾ حسيني مجاهدن جو تعداد انهيءَ کان وڌيڪ هيو.

جنگ جي ميدان ۾ اچڻ کان پوءِ امام عالي مقام عليه السلام پنهنجا ٻئي هٿ آسمان ڏانهن کنيا ۽ فرمايائون:

”پالٽهارا! تون ئي هر مصيبت ۾ منهنجي لاءِ پناهه جي جاءِ، هر پريشاني، هر آفت، هر ڏڪ ۽ هر تڪليف ۾ منهنجي اميد گاهه آهين. مون کي تنهنجي ذات تي مڪمل ڀروسو ۽ اعتماد آهي. آءٌ انصاف لاءِ پنهنجن دشمنن کي تنهنجي حوالي ڪريان ٿو.“

ان دعا کان پوءِ ڏاڍي گهرايائون ۽ ان تي سوار ٿي قرآن شريف کي سامهون رکيائون ۽ دشمنن جي ويجهو اچي وڏي آواز ۾ فرمايائون:

”اي انسانو! منهنجون ڳالهيون ڌيان سان ٻڌو ۽ منهنجي قتل ۾ تڪڙ کان ڪم نه وٺو، جيئن مان انهيءَ نصيحت جي حق کي، جيڪو مون تي واجب آهي، ادا ڪري پنهنجي ذميواري پوري ڪريان ۽ حقيقت کي توهان تي واضح ڪريان. جيڪڏهن توهان منهنجون ڳالهيون مڃيون ته اها اوهان جي خوش قسمتي هوندي ۽ جيڪڏهن اوهان منهنجي معاملن ۾ انصاف کان ڪم نه ورتو ته پوءِ توهان کي اختيار هوندو ته پوري سگهه سان مون تي حملو ڪري مون کي قتل ڪريو. منهنجو ولي اهو خدا آهي جنهن قرآن کي نازل ڪيو ۽ جيڪو صالحن کي دوست رکي ٿو.“

حضرت امام حسين عليه السلام جو اهو آواز تنهن ۾ پهتو ته اهل حرم ۾ ڪهرام برپا ٿي ويو. جڏهن روج راڙي جو اهو آواز وڌي ويو ته امام حسين عليه السلام پنهنجي پيءُ غازي عباس علمدار عليه السلام ۽ پٽ علي اڪبر عليه السلام کي فرمايائون ته انهن کي وڃي ماڻ ڪرايو. جڏهن روج راڙي جو آواز جهڪو ٿيو ته پاڻ وري خطبو جاري رکيائون. انداز اهو هيوتو حمد ۽ ثنا کان پوءِ پاڻ الله تعاليٰ جي صفتن کي اجاگر ڪيائون. پوءِ پنهنجي ناني سائين خدا جي رسول صلي الله تعاليٰ عليه وآله وسلم تي درود موڪليائون ۽ دير تائين سندن فضيلتن جو ذڪر ڪندا رهيا. پوءِ پنهنجي باري ۾ فرمايائون:

”اي ڪوفي ۽ شام جا ظالمو! جيڪڏهن توهان کي خبر ناهي ته ڄاڻي وٺو ته آءٌ توهان جي نبي حضرت محمد مصطفيٰ صلي الله تعاليٰ عليه وآله وسلم جو ڏوهتو سندس نياڻي فاطمه الزهرا سلام الله تعاليٰ عليها جي جگر جو ٽڪرو ۽ ان پي جو پٽ آهيان جيڪو رسول الله جو پيءُ، وصي، رسالت جي تصديق ڪندڙ ڄمڻ سان مسلمان ۽ صاحبِ ايمان يعني سابق الايمان آهي. رسول الله صلي الله تعاليٰ عليه وآله وسلم منهنجي ۽ منهنجي پيءُ امام حسن عليه السلام جي باري ۾ اهو ڪونه فرمايو هيوتو اهي ٻئي جنت جي جوانن جا سردار آهن. جيڪڏهن توهان کي خبر ڪونه آهي ته جابر بن عبدالله انصاري ابوسعيد خدري سهل بن سعد ساعدي زيد بن ارقم ۽ انس بن مالڪ کان معلوم ڪريو.“

ان موقعي تي سندن تقرير ۾ شمر ملعون مداخلت ڪندي چيو ”مون کي خبر نه آهي ته توهان ڇا پيا چئو.“

امام عليه السلام تقرير جو سلسلو جاري رکندي فرمايو:

”جيڪڏهن توهان کي انهي حديث تي يقين ۽ ڀروسو ناهي ته ڇا ان ۾ شڪ آهي ته آءٌ توهان جي رسول جو ڏوهتو آهيان. نيٺ توهان منهنجي قتل تي ڇالاءِ آماده آهيو؟ ڇا، مون ڪنهن کي قتل ڪيو آهي، جنهن جو توهان قصاص وٺڻ گھرو ٿا؟ ڇا، توهان اهو ٻڌائي سگھو ٿا ته منهنجي قتل جو شرعي سبب ڪهڙو آهي؟“

مظلوم ڪربلا جي انهي تقرير سان مخالفن جي صفن ۾ مڪمل

مان چانيل هئي. ڪنهن به ماڻهوءَ پر اها جرئت ڪونه هئي ته اهو انهي سچائيءَ آڏو چپ چورڻ جي همت ڪري سگهي. ڪنهن کان به ڪو جواب جڙي ڪونه سگهيو. آخر پر امام حسين عليه السلام فرمايو:

”خدا جو قسم! آءٌ پنهنجو هٿ ي زيد جهڙي بدڪار ۽ زانيءَ جي هٿ پر ڪڏهن به ڪونه ڏيندس. نه وري بزدلن ۽ غلامن وانگر جان بچائي پڇندس. آءٌ ڏلت جي زندگيءَ کان عزت جي موت کي بهتر سمجهان ٿو.“

حُر کي هدايت ملڻ

حضرت حُر رضي الله تعاليٰ عنه جو نالو تاريخي حيثيت کان تعارف جو محتاج ڪونه آهي. هي اهوئي حُر هو جنهن هڪ هزار فوج سان ڪوفي جي وات پر امام حسين عليه السلام کي روڪيو هيو. هي اهوئي حُر آهي جيڪو ڪين گهيري ڪربلا وٺي ويو هيو. هي اهوئي حُر آهي جنهن رسول الله صلي الله تعاليٰ عليه وآله وسلم جي ذريت کي ڪربلا جي ميدان پر بنان پاڻي ۽ ساوڪ واري هنڌ تي ترسڻ لاءِ مجبور ڪيو هيو. هي اهوئي حُر هو جنهن آل اطهار جي تنبن کي فرات نديءَ جي ڪپ تي ڪوڙڻ نه ڏنو. هي اهوئي حُر آهي جنهن جي اڃايل لشڪر کي امام عالي مقام عليه السلام جي باجهاري طبيعت پاڻي پياريو هيو.

حُر باطل جي پوڄارين جي فوج جو آفيسر ضرور هيو پر سندس طرز عمل تي غور ڪرڻ سان پتو پوي ٿو ته سندس حق سڃاڻندڙ دل پر آل محمد صلي الله تعاليٰ عليه وآله وسلم لاءِ نهايت نرم گوشو موجود هيو ۽ سندس بصيرت ڀريون نگاهون حقانيت جي نور سان ڀريل هيون.

پڪ اهوئي سبب هو جو هو 2 محرم کان امام حسين عليه السلام خلاف رونما ٿيندڙ ناسازگار حالتن جو بيقراري ۽ بي چينيءَ سان مشاهدو ڪري رهيو هيو. کيس پڪ هئي ته امام حسين عليه السلام ۽ عمرو بن سعد جي وچ ۾ ڳالهين جو جيڪو سلسلو جاري آهي. ان ذريعي ڪو اهڙو گڏيل رستو نڪري ايندو جنهن سان جنگ جو امڪان ختم ٿي ويندو. پر 9 محرم جي شام جو جڏهن شمر هٿان ابن زياد جو خط عمرو بن سعد کي مليو ته حُر جي آس ٽٽي پئي. چوڻ انهيءَ اخط کان پوءِ عمرو بن سعد مجبور هيو ته هڪدم امام حسين عليه

السلام تي حملو ڪري کين قتل ڪري ڇڏي اهڙيءَ طرح حُر رضي الله تعاليٰ عنه عاشور جي رات اهو فيصلو ڪري ڇڏيو ته سندس ايندڙ قدم ڪهڙو هوندو. عاشور جي صبح جو جڏهن يقين جي نظرن سان ڏٺائين ته ابن زياد جي حڪم کي عملي شڪل ڏيڻ لاءِ فوجون چرپر ۾ اچي ويون آهن ته هو عمرو بن سعد وٽ آيو ۽ ان کان پڇيائين:

”ڇا، تون واقعي رسول الله صلي الله تعاليٰ عليه وآله وسلم جي پڇڙي سان جنگ ڪندين؟“

انهي هڪ سوال ۾ حضرت حُر رضي الله تعاليٰ عنه جون اهي سڀئي دلي ڪيفيتون لڪل هيون، جن هيٺ اهو بي چيني ۽ بيقراريءَ ۾ مبتلا هيو. بهرحال، عمرو بن سعد حضرت حُر رضي الله تعاليٰ عنه جي انهيءَ سوال جو جواب نج فوجي انداز ۾ ڏنو ”خدا جو قسم! اڄ فيصلو ڪندڙ جنگ يقيني آهي.“

حضرت حُر چيو: ”رسول الله صلي الله تعاليٰ عليه وآله وسلم جي ڏوهتي مصالحت جون جيڪي تجويزون پيش ڪيون آهن، ڇا توهان جي ويجهو انهن جي منظوريءَ جي ڪا صورت ناهي؟“

عمرو بن سعد چيو: ”جيڪڏهن معاملو منهنجي هٿن ۾ هجي ها ته مان ضرور منظور ڪريان ها، پر ڇا ڪريان، ابن زياد نٿو مڃي.“

انهيءَ ڳالهه ٻولهه کان پوءِ حضرت حُر رضي الله تعاليٰ عنه لاءِ اهو مناسب ڪونه هيو ته اهو وڌيڪ ڪا ڳالهه ٻولهه ڪري کيس پڪ ٿي وئي ته عمرو بن سعد پنهنجي بدبختي ڪري امام حسين عليه السلام جي قتل تي پوريءَ طرح آماده ٿي چڪو آهي ۽ هاڻي جنگ جو ٿرڻ ممڪن ڪونه آهي.

حضرت حُر رضي الله تعاليٰ عنه محتاط قدم کڻندي پنهنجي گهوڙي کي وڏي هوشياريءَ سان امام حسين عليه السلام جي خيمن ڏانهن اهڙي نموني وڌائڻ شروع ڪيو جنهن مان اهو ظاهر ٿئي ته اهو حسين (عليه السلام) جي لشڪر تي حملو ڪرڻ جو ارادو رکي ٿو.

حضرت حُر رضي الله تعاليٰ عنه جي شڪي ڪيفيت کي سندس قبيلي جو هڪڙو شخص، جنهن جو نالو مهاجر بن اوس هو ڏسي رهيو هو. اهو حضرت حُر رضي الله تعاليٰ عنه جي ويجهو آيو ۽ پڇيائين ”اي حُر! ڪهڙو ارادو آهي، ڇا حملو ڪرڻ ٿو گهرين؟“

حضرت حُر رضي الله تعالى عنه ڪوبه جواب ڪونه ڏنو. سندس سمورو وجود ڏڪي رهيو هيو. سندس اها حالت ڏسي مهاجر وري پڇيو ”حُر! تنهنجي اها ڪهڙي حالت ٿي رهي آهي. تون ته ڪوفي جو سڀني کان بهادر سپاهي آهين. مگر هن وقت تنهنجو چهرو ڦڪو ٿي ويو آهي ۽ پگهر ۾ شل آهين. جيڪڏهن مون ڪا پڇيو وڃي ها ته ڪوفي ۾ سڀ کان وڌيڪ بهادر ڪير آهي ته مان توکان سواءِ ڪنهن ٻئي جو نالو نه وٺان ها. پر هن وقت آءُ تنهنجي عجيب و غريب ڪيفيت ڏسي رهيو آهيان. نيٺ، ان جو سبب ڪهڙو آهي؟“

حُر رضي الله تعالى عنه مهاجر کي رڳو ايترو چيو ”منهنجي سامهون هڪڙي پاسي جنت آهي ۽ ٻئي پاسي دوزخ.“
 مهاجر چيس ”ڇا، فيصلو ڪرڻ ۾ تڪليف ٿي ٿئي. تعجب آهي، تون به ڪهڙو مسلمان آهين.“

”تيڪ ٿو چئين، فيصلو ڪرڻ ۾ مون گهڻي ٿال متول ڪئي. خدا مون کي معاف ڪري“ حُر رضي الله تعالى عنه ائين چئي گهوڙي کي اڙي هنيائين ۽ گهوڙو ڪمان مان نڪتل تير وانگر گم ٿي ويو. ان کان اڳ جو ماڻهو سنڀالي ڪو قدم کڻن ها، حُر رضي الله تعالى عنه انهن جي نشاني کان پري پهچي ويو هيو.

حُر رضي الله تعالى عنه کي امام حسين عليه السلام جي خيمي ڏانهن ايندو ڏسي سڀئي هوشيار ٿي ويا. نيزا سنڀالي ورتائون ۽ تلوارون اڀيون ٿي ويون. مگر حُر رضي الله تعالى عنه کي پنهنجي طرف ايندو ڏسي اڃايل امام حسين عليه السلام جي ڪوماڻل چهري مبارڪ تي رونق اچي وئي. مرڪي عباس علمدار عليه السلام کي فرمايائون:

”هو ڏس، حسين (عليه السلام) جو دوست اچي رهيو آهي. سڀني کي چئي ڇڏ ته کيس ڪير به نه روڪي. توهان وڃي ان جو استقبال ڪريو جو ماڻهوءَ کي سڃاڻڻ وارو اچي رهيو آهي. منهنجا پيارا ڀاءُ، جلدي استقبال جي لاءِ وڌو جو اسان جو گهڻو پيارو دوست اسان ڏانهن اچي رهيو آهي.“

حُر رضي الله تعالى عنه پري کان ئي نعرو هنيو. سندس پيشانيءَ مان شرمساري ۽ ندامت جو پگهر وهي رهيو هيو. انهيءَ حالت ۾ ان امام عليه السلام کي عرض ڪيو:

”اي رسول الله صلي الله تعاليٰ عليه وآله وسلم جي جگر جا ٽڪڙا، زندهه باد رهو. مان توهان تي قربان وڃان، مان ئي اهو ماڻهو آهيان جنهن توهان جو رستورو ڪيو ۽ توهان کي مڪي پاڪ واپس وڃڻ نه ڏنو. مون کي اهو هرگز گمان ڪونه هيو ته معاملو ايڏو ڊگهو ٿي ويندو ۽ اهي ماڻهو توهان جون ڳالهيون ڪونه مڃيندا. خدا جو قسم! جيڪڏهن مون کي اها خبر هجي ها ته مان اهو ڪم هرگز نه ڪيان ها. هاڻي مان ڏاڍو پشيمان آهيان ۽ گھران ٿو ته پنهنجي جان توهان تان قربان ڪري ڇڏيان“

حُر هلي آيو مانجهي مردانو
 آهيان عاشق اڳ جو پتنگ پروانو
 من راضي ٿي رسول رب جو نبي تونانو
 هي سِرِ سمانو گهوٽا مٿان ئي گهوريان

”آقا! مان گنهگار معافي جي قابل ته ڪونه آهيان، پر توهان جي سخاوت ۽ درياءِ دلي جي اميد تي آيو آهيان. معاف ڪري منهنجي دنيا ۽ دين سنواريو. منهنجا آقا ڪيترن ڏينهن کان ٻڌتر پر هيس. منهنجا دل ۽ دماغ قابو پر ڪونه هيا. بس هن کان سواءِ ڪوبه دروازو کليل نظر ڪونه آيو ته توهان جي قدمن ۾ بناهه وٺان. هي گناهگار ٻانهو پنهنجي وجود تي شرمسار آهي. پنهي جهانن جا سردار منهنجي حالت تي رحم فرمايو. مون کي انهيءَ ڪشمڪش کان چوٽڪارو ڏياريو. ڪيترن ڏينهن کان منهنجو ضمير مون کي ملامت ڪري رهيو آهي. پاڻ کان نفرت ٿي ٿئي، توهان ئي مون کي انهي روحاني عذاب کان چوٽڪارو ڏياري سگهو ٿا. شيرِ خدا جي صدقي هڪڙي پليل پتڪيل کي سڌور سٽو ڏيڪاريو.“

حُر رضي الله تعاليٰ عنه اهو چئي پنهنجو مٿو امام عليه السلام جي قدمن ۾ رکي ڇڏيو ۽ عرض ڪيو ”آقا! مان اوهان جو ڏوهاري آهيان. ڇا، منهنجي توبه قبول ٿي سگهي ٿي؟“

امام حسين عليه السلام جي اڪثرين مان بي اختيار ڳوڙها وهڻ لڳا. مرڪندي پٽي ٻانهون کولي حُر رضي الله تعاليٰ عنه کي پاڪر پاتائون. امام عليه السلام ان کي پاڪر پائيندي فرمايو:

”تون حُر (آزاد انسان) آهين. ان ڪري تنهنجي جيڪا خوشي آهي ۽ جيڪو مناسب هجي اهو ڪر. خدا توتي پنهنجون رحمتون نازل ڪري“
 امام عليه السلام کان اجازت وٺي، حُر رضي الله تعاليٰ عنه هڪدم ميدان ۾ آيو ۽ يزيدي لشڪر کي مخاطب ٿي چيائين:

”اي ڪوفي جا غدارو ۽ ڪميٽو! خدا توهان کي تباه ڪري توهان پيغمبر صلي الله تعاليٰ عليه وآله وسلم جي ڏوهتي کي خط لکي گهرايو ته ان جي بيعت ڪندا ۽ ان جي ساٿ ڏيڻ ۾ پنهنجي جان قربان ڪندا. هاڻي جڏهن اهو توهان وٽ اچي ويو ته اوهان کين دشمن جي حوالي ڪري ڇڏيو آهي. ۽ ڪانئن منهن ڦيري پاڻ سندن قتل تي آماده ٿي ويا آهيو.

”اهو هڪڙي قيدي وانگر توهان جي چنبي ۾ آهي. توهان پاڻي کي جيڪو يهودي نصارا، ۽ مجوسي به پيڻ ٿا؛ ۽ جنهن ۾ ڪتا ۽ سوئر به وهجن ٿا، سندس لاءِ ۽ ان جي ساٿين تي بند ڪري ڇڏيو آهي. ايتري تائين جو اهي اڄ ۾ ساڻا ٿي ويا آهن. حضرت محمد صلي الله تعاليٰ عليه وآله وسلم جي خاندان سان توهان ڪيڏو بُرو سلوڪ ڪيو آهي. جيڪڏهن توهان توبه نه ڪئي ته جنهن ڏينهن سڀ گڏ ٿيندا الله تعاليٰ توهان کي ڍاول نه ڪندو.“

ڪوفين جو جواب سواءِ ان جي ڪجهه نه هيو ته حُر رضي الله تعاليٰ عنه تي تير وسائڻ شروع ڪري ڏنائون. حضرت حُر رضي الله تعاليٰ عنه ميدان ۾ ٽپي پيو ۽ گهڻي ويڙه ڪيائين ايستائين جو شهيد ٿي ويو.

هُنِي هدايت حُر کي، ازل ۾ اصلاً،
 چڙهي آيو جنگ تي، هلي هن پارا،
 ايندي چيائين امام کي، گهوريس آءُ مٿان،
 لا يڪلف الله نفس الا وسعها، جيڪا پڇنديمر سا،
 گهوت به لڳا گهاء، سو پڻ شهيد ٿيو.

اصحابن جي شهادت

حضرت حُر رضي الله تعاليٰ عنه جي شهادت کان پوءِ قتل جو ميدان گرم ٿي چڪو هيو ۽ لڙائيءَ جي تندور ٽپي وئي. هڪڙي طرف

هزارين هيا ۽ ٻئي طرف آڱرين تي ڳڻڻ جيترا چند ماڻهو. امام حسين عليه السلام جا اصحابي هڪ ٻئي کان پوءِ ميدان ۾ لڙائي ڪرڻ لاءِ ويا ٿي ۽ اهڙي طرح ٻن ٻنهرن تائين سخت لڙائي ڪيائون.

ڪربلا جي پٿر ۾ خيما کوڙيائون،
جهيڙو يزيدي سامهون، جنبي جوڙيائون،
منهن نه موڙيائون. پسي تاءِ ترار جو.

امام حسين عليه السلام جي ساٿين مان هر هڪ شهادت جي جذبي سان سرشار هو ۽ انهن امام حسين عليه السلام تي پنهنجو سر ڏيڻ ۾ هڪٻئي تي گوڙ ڪڻڻ جي ڪوشش ٿي ڪئي. ٻن ٻنهرن جو امام حسين عليه السلام پنهنجن باقي ساٿين سان گڏجي پيپهريءَ جي نماز ادا ڪئي ۽ پيهر جنگ ۾ مشغول ٿي ويا. اهڙيءَ طرح حضرت حُر رضي الله تعالى عنه کان پوءِ برير بن خضير همداني، امام حسين عليه السلام کان موڪل وٺي، ميدان ۾ آيو ۽ دشمنن کي للڪاريندي حملو ڪيائين. عمرو بن سعد جي ٽيهه ماهر فوجين کي جهنم رسيد ڪري يحيٰ بن اوس هٿان شهيد ٿيا. ان کان پوءِ وهب بن عبدالله ڪلبيءَ اک چنپ ۾ دشمنن جي ٻارهن پيادن ۽ ٽيهن سوارن کي قتل ڪري شهادت ماڻي. ان کان پوءِ عمر بن خالد ازدي، خالد بن عمر، سعد بن حنظلہ، تميمي ۽ عمير بن عبدالله ڪيترن ئي يزيدين کي ماري شهادت ماڻي.

انهن مجاهدين کان پوءِ مسلم بن عوسجه جو وارو آيو. هن مخالف فوج جي پنجاهه مک پهلوئن کي قتل ڪيو. آخرڪار شامي تيراندازن جي دستن حضرت مسلم بن عوسجه رضي الله تعالى عنه تي ايترا تير وسايا جو پاڻ زخمن کان چور ٿي زمين تي ڪري پيا. امام عالي مقام عليه السلام سندن ويجهو آيا. عوسجه رضه اڪيون کولي امام عليه السلام جي زيارت ڪئي ۽ شهادت جو جام پيائين. ان کان پوءِ سندس پٽ شهيد ٿيو. پوءِ هلال بن نافع تيرهن چٽن کي قتل ڪيو ۽ شهادت حاصل ڪيائين. حضرت هلال رضه کان پوءِ سندس پٽ ميدان ۾ آيو ۽ دشمنن سان مقابلو ڪري شهادت ماڻيائين.

ائين هڪ کان پوءِ ٻيو اصحابي جهاد ڪندو شهيد ٿيندو ويو. جن

شهيدن ۾ امام حسين عليه السلام جو ننڍپڻ جو پيارو دوست حضرت حبيب بن مظاهر رضه حضرت زهير بن قين رضه حضرت ابوذر غفاريءَ جو غلام حضرت جون رضه ابو ثمامه صائدي حجاج بن مسروق، حنظله بن سعد ۽ يحيٰ بن كثير سر فهرست آهن جن دشمن جي سوين فوجين کي قتل ڪري شهادت جو درجو ماڻيو.

بني هاشم جون قربانيون

تاريخدان انهيءَ ڳالهه تي متفق آهن ته ڪربلا جي شهيدن ۾ بني هاشم وارن جو تعداد 18 هيو. جڏهن امام حسين جا سڀئي اصحابي شهيد ٿي ويا ۽ سادات حضرات کان سواءِ باقي ڪوبه ڪونه بچيو ته اهي به مرڻ لاءِ تيار ٿي لڙائيءَ لاءِ سنبري اٿيا. سڀني کان پهريائين جيڪو جوان ميدان ۾ آيو اهو حضرت علي اڪبر بن حسين عليه السلام هيو. ان زور سان حملو ڪيو ۽ هي بيت پڙهيا. ترجمو:

”مان علي آهيان، حسين جو پٽ ۽ اوڀر ۽ اولهه جي امام حضرت علي عليه السلام جو پوٽو. خدا جي گهر جو قسم اسان نبي ڪريم جا سڀني کان ويجهو عزيز آهيون. مان توهان کي پنهنجي تلوار سان ان وقت تائين قتل ڪندس جيستائين اها ڏوڙي نه ٿي وڃي. علي ۽ هاشم جي خاندان جي پهلوان جي ويڙهه ڏسو. اڄ مان پنهنجي والد محترم جي مسلسل مدد ڪندو رهندس. خدا جو قسم! حرامي ٻار اسان جو حاڪم ڪونه ٿيندو.“

جوان وڏي دليريءَ سان دشمن جي لشڪر تي حملو ڪيو ۽ وڏي بهادريءَ سان وڙهندو رهيو. ايتري تائين جو هڪڙو نيزو سندس سڀني ۾ لڳو ۽ شهيد ٿي ويو. ائين سادات حضرات مان هيٺ ڄاڻايل ٻيا جوان به جهاد ڪندي شهادت جي درجي تي پهتا.

حضرت زينب سلام الله تعاليٰ عليها جا پٽ: حضرات عون، محمد ۽ عبدالله رضوان الله تعاليٰ عنهم.

حضرت عباس عليه السلام جي امڙ مان ڄاول امام حسين عليه السلام جا ڀائر: حضرات جعفر، عبدالله، عثمان، محمد ۽ ابوبڪر رضوان الله تعاليٰ عنهم.

امام حسن عليه السلام جا پٽ: حضرات ابوبڪر، عبدالله ۽ قاسم رضوان الله تعاليٰ عنهم.

امام حسين عليه السلام جو ننڍڙو پٽ حضرت عبدالله (علي اصغر) معصوم جنهن کي پاڻيءَ جي ڍڪ جي بجاءِ ٽن ڦرن وارو تير ٽڙيءَ ۾ لڳو. حضرت عقيل رضي الله تعالى عنه جا پٽ: حضرات جعفر، عبدالله ۽ عبدالرحمن رضوان الله تعالى عنهم.

موت جو چند (چڪي) لاڳيتو چرين وانگر ڦري رهيو هيو ۽ گهريائين تي ته جيستائين ابوطالب رضي الله تعالى عنه جي خاندان جو هڪڙو ماڻهو به زمين جي تختي تي باقي رهي اهو پنهنجو ڦير وٺندو نه ڪري

عباس علمدار عليه السلام جي شهادت

ڪربلا جي معرڪي ۾ امام حسين عليه السلام طرفان لشڪر جي سپه سالاري ۽ علمداري حضرت عباس عليه السلام جي حوالي هئي. رسالت ماب صلي الله تعالى عليه وآله وسلم جي زماني ۾ جيڪي فرض حضرت علي عليه السلام انجام ڏيندا هيا، اهي ئي منصبي فرض رسول الله صلي الله تعالى عليه وآله وسلم جي پڇڙي طرفان ”هاشمين جي چند“ عباس عليه السلام جا هئا. انهن ئي فرضن سان وفاداريءَ جو نتيجو هيو جو عاشور جي رات ابن زياد طرفان موڪليل امان نامي کي غازي عباس علمدار عليه السلام سختيءَ سان ٽڙيندي فرمايو:

”اي شمر! خدا توتي ۽ ابن زياد جي هن امان نامي تي لعنت ڪري تون اسان کي صلاح ٿو ڏين ته اسين پنهنجي آقا (حسين عليه السلام) کان ڌار ٿي، ملعون ابن ملعون (يزيد) جي اطاعت اختيار ڪريون“

حضرت عباس علمدار عليه السلام پنهنجي شهادت لاءِ رستو هموار ڪري رهيا هيا. کين پڪ هئي ته جيستائين هڪڙو ماڻهو به تلوار کڻڻ لاءِ باقي هوندو ايستائين علمداري جو عهدو جهاد جي اجازت ڏيڻ تي مجبور ڪون ڪندو. انهيءَ ڪري امام حسين عليه السلام جي اصحابين جي شهادت کان پوءِ جڏهن بنو هاشم جي جوانن کي جهاد لاءِ ڪربلا جي ميدان ۾ نڪرڻو پيو ته حضرت عباس علمدار عليه السلام پنهنجن ڀائرن کي لڙائي ڪرڻ لاءِ همت ڏياري ميدان ۾ موڪليو ته جيئن انهن جي شهادت کان پوءِ پاڻ کي شهادت جي آس پوري ڪرڻ لاءِ پيش ڪري سگهي. چوٽه جيستائين هڪ به باقي هوندو لشڪر جي علمدار کي

شهادت جي درجي تي پهچڻ جو موقعو ڪونه ملندو. حضرت عباس عليه السلام ڪمال وفاداري جي جذبي کان مجبور ٿي اها ڪوشش ڪئي ته جلد کان جلد امام حسين عليه السلام تان قربان ٿي پنهنجي باپي سائين حضرت علي عليه السلام جي تمنا پوري ڪريان.

ڪربلا بني ڪوس ۾ سندس ڀائرن کان پوءِ جڏهن غازي عباس علمدار عليه السلام جا ٻئي پٽ فضل ۽ ناسر رضوان الله تعاليٰ عنهم شهيد ٿي ويا ۽ سندن لاش ميدان مان اچي ويا، علمدار عليه السلام کان سواءِ امام حسين عليه السلام جي مدد ۾ تلوار کڻڻ وارو ڪو باقي نه بچيو ته پاڻ امام عليه السلام جي خدمت ۾ حاضر ٿيو ۽ عرض ڪيائين:

”آقا! دشمنن پنهنجي حملي کي اڃا به تڪو ڪري ڇڏيو آهي، هاڻي مون کي موڪل ڏيو ته آءُ انهن سان جنگ ڪريان ۽ انهن کي ڪٽي جي سزا ڏيان، نه ته منهنجي موجودگيءَ ۾ جيڪڏهن اوهان کي جسم تي هڪ رهڙ به آئي ته منهنجي ماءُ مون کي ٽڄ ڪونه بخشيني.“

امام حسين عليه السلام پيءُ کي حسرت ۽ مايوسيءَ سان ڏٺو ۽ فرمايو: ”اي عباس! مان توکي اجازت ڪيئن ڏيان. تون ته منهنجو علمدار آهين، ۽ منهنجي لشڪر جي جان آهين.“

عباس عليه السلام عرض ڪيو ”هيءَ حياتي مون لاءِ وڏو بار ٿي وئي آهي، هاڻي مون ۾ ضبط جي سگهه ڪونه بچي آهي.“

امام عليه السلام جي امامت جي نگاهه ڪنهن خاص انجام تي ڪتل هئي، ان ڪري پاڻ عباس علمدار عليه السلام کي جنگ جي اجازت ڏيڻ کان پاسو ڪري رهيا هيا، پر جڏهن حد کان وڌيڪ زور ڀريو ويو ته پاڻ فرمايائون ”ڇڱو جيڪڏهن ويڃڻ ئي گهرو تاهه پهريان پاڻيءَ جو ڪو بندوبست ڪريو ته جيئن ٻارن لاءِ ڪو سهارو ٿئي ۽ امامت ۽ رسالت جي باغ جا اهي گل ڪوماٽجڻ کان بچي وڃن.“

امام عليه السلام انهن جملن سان گڏ پنهنجي غازي ۽ صف شڪن پيءُ کي وڌيڪ فرض جي زنجير ۾ سوگهو ڪندي فرمايو ”تنبوءَ ۾ وڃي پيڻ زينب (سلام الله تعاليٰ عليها) کان اجازت وٺو.“

عباس علمدار عليه السلام اهل حرم جي تنبن ۾ آيا. سڀئي بيبيون

سڳوريون سندن چوڌاري گهيرو ڪري بيهي رهيون. پاڻ هڪ هڪ کان موڪلايائون، زينب سلام الله تعاليٰ عليها کان دعائون ورتائون. سڪينه بنت حسين عليه السلام پنهنجن معصوم هٿن سان چاچي جي ڪلهي تي مشڪ رکي ۽ سڀني ٻارن کي اها خوشخبري ٻڌائي ”منهنجو چاچو پاڻي ڀرڻ وڃي رهيو آهي، هاڻي پاڻي ضرور ملندو.“

روايت ۾ آهي ته ٻارن جي ”العطش“ جي آواز ۽ معصوم سڪينه جي انهن ڳالھين تي غازي عباس عليه السلام جي دل ڀرجي آئي. پاڻ ڪنڌ جهڪائي تنبوءَ مان ٻاهر نڪتا ۽ مشڪ ۽ علم سان گڏ هڪ نيزو کڻي فرات ڏانهن روانو ٿيا. امام مظلوم عليه السلام به محبت ۾ ساڻن گڏ هلندا رهيا. ٿورو پري وڃي، امام عليه السلام پاڻي کي پاڪر پاڻي آخري پيرو رخصت ڪيو ۽ ڳوڙهن ڀريل اڪڙين سان تنهن ڏانهن موٽي آيا.

امام عليه السلام کان موڪلائي عباس علمدار عليه السلام پوري جوش ۽ ولولي سان فرات ڏانهن وڌيا. عمرو بن سعد جڏهن کين درياءَ ڏانهن وڪ وڌائيندي ڏٺو ته يزيدين کي جيڪي پوريءَ طرح سان هٿياربند هيا، مٿن حملو ڪرڻ جو حڪم ڏنو. اهو ٻڌي مخالف لشڪر جي تيراندازن حضرت عباس عليه السلام تي تيرن جو وسڪارو شروع ڪري ڏنو. پر علي عليه السلام جي شينهن انهيءَ حملي کي ناڪام بڻائي ڇڏيو ۽ دشمنن کي پري هٽڻ تي مجبور ڪري پاڻ درياءَ جي ڪناري تي پهچي ويا. پاڻ اڃا ڪناري تي پهتا ئي هيءَ يزيدي لشڪر جي هزارين سپاهين مٿن حملو ڪري ڏنو ۽ پوري قوت ۽ طاقت سان انهيءَ ڳالهه جي ڪوشش ڪرڻ لڳا ته عباس عليه السلام کي ڪناري کان پري هٽائي ڇڏين، پر اها اڻ ٿيڻي ڳالهه هئي.

غازي عباس علمدار عليه السلام پنهنجي نيزي سان لشڪر کي ڌڪيندا اڳتي وڌندا ويا ۽ پنهنجي گهوڙي کي درياءَ ۾ لٽائون ۽ مشڪ ڀريائون. البت امام حسين عليه السلام ۽ ان جي ٻچڙن جي اڃ کي ياد ڪري بي انتها وفاداريءَ جي ڪري پاڻ پاڻيءَ جو هڪڙو ڍڪ به ڪونه ڀريائون ۽ پاڻيءَ سان پنهنجا آلاٽيل هٿ به عبا جي پلٽ سان اگهي ڇڏيائون.

عمرو بن سعد جڏهن اهو ڏٺو ته علي عليه السلام جو شينهن مشڪ

پر پاڻي ڀرڻ ۾ ڪامياب ٿي ويو آهي ته هن پنهنجي لشڪر کي هڪل ڪئي ته اهو پاڻي ڪنهن به حالت ۾ حسين (عليه السلام) ۽ سندن ٻارن تائين نه پهچي، ورنه جنگ جو سڄو تڏو ويڙهجي ويندو. عمرو بن سعد جي آواز تي چڙوچڙ ٿيل فوج هڪ دفعو وري اچي گڏ ٿي ۽ تيراندازن عباس علمدار عليه السلام مٿان تيرن جو وسڪارو لائي ڏنو. غازي عباس علمدار عليه السلام جي پوري ڪوشش اها هئي ته ڪنهن به صورت ۾ اهلبيت جي تنهن تائين پاڻي پهچي وڃي.

جنگ جي انهيءَ اهم ترين ۽ نازڪ موڙ تي حضرت عباس عليه السلام کي ٽن قسمن جي ذميوارين جو احساس هيو: پهريون مشڪ ۾ ڀريل پاڻيءَ جي حفاظت، علم جي وفار جي لاءِ ان جي سربلندي کي قائم رکڻ، ۽ ٽيون تيرن جي لاڳيتي وسڪاري ۾ دشمنن سان ويڙهه ڪيترو سخت ترين ۽ ڏکيو مرحلو هيو! پر سندن بي مثال جرئت ۽ شجاعت جي ڪهڙي ڳالهه ڪجي. پاڻ انهيءَ حالت ۾ به اهڙا حملا ڪيائون، جنهن سان شجاعت، دليري، سورهياڻي ۽ وفاداريءَ جي هڪ نئين تاريخ مرتب ٿي.

اهو وقت به آيو جڏهن تيراندازن کين چئن ئي پاسن کان گهيري ورتو ۽ ان سان گڏ عمرو بن سعد جي لشڪر به کين گهيرو ڪري ورتو. جڏهن دشمنن جو گهيرو تنگ ٿيڻ لڳو ته پاڻ بارگاهه احديت ۾ دعا ڪيائون ”پروردگار! مون کي حسين (عليه السلام) تائين پهچاءِ ته جيئن آءٌ ٻارن جي اڃ اجهائي سگهان.“ پر مشيت الاهيءَ کي ڪجهه بيوٺي منظور هيو. انهيءَ وچ ۾ هڪ ڪميٽي حڪيم بن طفيل سندن ساڄي ٻانهن تي تلوار جو وار ڪيو ۽ سندن ٻانهن ڪلهي وٽان ڪپجي وئي. پاڻ هڪدم مشڪ کي کاٻي هٿ ۾ جهلي ورتائون ۽ ڪپيل ڪلهي سان ڪنڌ تي رکي علم کي به روڪيائون. زيد بن زرقا ملعون تلوار جي ڌڪ سان سندن کاٻي ٻانهن به ڪپي ڇڏي علي عليه السلام جي بهادر پٽ مشڪ جي ڏوري ڏندن ۾ پڪڙي علم کي سيني سان روڪڻ جي اهڙي نموني سان ڪوشش ڪئي جيئن موته واري لڙائي ۾ سندن چاچي حضرت جعفر طيار رضي الله تعاليٰ عنه جهنڊي جي حفاظت ڪئي هئي.

هاڻي کي ڪو ڪٿا ڪرڻ وارا، عباس وارا ڪهڙي ته،
جو تاقامت سبزه، وه ٿي وفا ڪا ٻوٽا.

حضرت عباس علمدار اڃا مشڪ ۽ علم کي سنڀاليو ٿي هيوت
ايتري ۾ تميم قبيلي جي هڪ لعنتي سندن مٿي مبارڪ تي گرز جو
وار ڪيو ۽ ان سان گڏ هڪ تير مشڪ کي به اچي لڳو جنهن ڪري
مشڪ مان پاڻي هارجي ويو.

حضرت عباس کي ڪوشش ڪرڻ ۾ پڻ پڙهڻو آيو،
تير کي به ضد ڪرڻ ۾ مشڪ به ڪيئن نه هڻيو.

سندن آس ٿئي پئي ۽ ان کان پوءِ گهوڙي تي پاڻ سنڀالي ڪونه
سگهيا ۽ امام حسين عليه السلام کي سڏ ڪيائون ”آقا! پنهنجي غلام
جي سار لهو. آقا حسين! منهنجي مدد لاءِ پهچو.“

حضرت عباس علمدار عليه السلام جو سڏ ٻڌي امام حسين عليه
السلام تڏو ساھ ڪنيو ۽ بي اختيار اوچنگارون ڏيئي روئڻ لڳا. تڪڙو
ڊوڙندا پاءُ جي لاش وٽ پهتا. ڏٺائون ته عباس عليه السلام زخمن کان
چور چور آهن. سندن بغي ٻانهون ڪپيل آهن. پيشاني ٿئي چڪي
آهي ۽ اکين ۾ تير پيهي ويل آهن. ”هاشمين جو چند“ زمين تي آخري
پساھ کڻي رهيو هيو. امام حسين عليه السلام عباس عليه السلام جي
سيرانديءَ کان ويهي رهيا. سندن اکين مان تير ڪڍيائون، ان جي منهن
مبارڪ کي عبا جي پلٽ سان صاف ڪيائون ۽ فرمايائون ”پاءُ!
تنهنجي شهادت سان منهنجي چيلھ پڇي پئي، منهنجون ٻانهون شل
ٿي ويون. توهان کان پوءِ منهنجي اچڻ جو به وارو آهي. جيڪڏهن دل
۾ ڪا خواهش هجي ته ٻڌايو.“

حضرت عباس عليه السلام پورچندڙ اڪثرين سان آخري پيرو امام
حسين عليه السلام جي چهري مبارڪ جي زيارت ڪئي ۽ هيٺي آواز ۾
عرض ڪيائين ”آقا! منهنجي رڳو اها خواهش آهي ته منهنجي لاش کي
تنبوءَ ۾ نه کڻي وڃجو نه ته مون کي معصوم سڪين کان شرمندگي ٿيندي“
انهن جملن سان گڏ سندن روح سندن جسم مبارڪ کان ڌار ٿي

ويو. سندن جسم مبارڪ اهڙيءَ طرح پڇي ۽ ڇچرجي ويو هيو جو سندن لاش کي کڻڻ محال هو. وري سندن وصيت به رڪاوٽ بڻي. ان ڪري امام عليه السلام کين ان ئي جاءِ تي ڇڏي خالي علم کي کڻي تنهن ۾ آيا ته ڪهرام مڇي ويو. امام عليه السلام علم زينب سلام الله تعاليٰ عليها حوالي ڪيو ۽ فرمايو:

”پيڻ! هي علم وڌائي ڇڏ. هاڻي ان جو علمدار نه رهيو.“

امام حسين عليه السلام جي شهادت

عباس علمدار عليه السلام جي شهادت کان پوءِ ڪوبه اهڙو شخص ڪونه بچيو هيو جيڪو هاڻي جهاد لاءِ اڳتي وڌي پاڻ حرم جي تنهن ۾ آيا ۽ پرديدار پاڪ بيبين کان موڪلائيندي فرمايائون:

”اي پيڻ زينب! اي ام ڪلثوم اي رقيه، اي رباب، اي سڪينه، ۽ اي منهنجي امڙ جي عظمت واري ٻانهي فضا! توهان سڀني کي هن غريب حسين (عليه السلام) جو آخري سلام ۽ بس. هاڻي خدا توهان جو حافظ ۽ ناصر.“

انهن جملن سان اهل حرم ۾ ڪهرام مڇي ويو. ٿوري دير کان پوءِ اهو روج راڙو ختم ٿيو ته پاڻ پنهنجي جان نثار پيڻ زينب سلام الله تعاليٰ عليها ڏانهن ڏنائون ۽ فرمايائون:

”اي پيڻ زينب! مون کان پوءِ مصيبتن ۽ تڪليفن جي راهن ۾ صبر ۽ برداشت کان ڪم وٺجانءِ. پنيءَ تي ڇهڪ لڳن يا مٿن تان چادرون ڪسجن ته اُف نه ڪجانءِ. رسين سان ٻڌجوته فرياد نه ڪجانءِ. قيدين جو قافلو تنهنجي حوالي آهي ۽ هاڻي يتيمن جي تون ئي نگهبان آهين.“

پوءِ پنهنجي بيمار ٻچڙي حضرت علي (زين العابدين) عليه السلام کي غشيءَ مان سجاڳ ڪيائون ۽ فرمايائون:

”پتا! مون کان پوءِ تون امام آهين ۽ اسلام جي پيڙيءَ جو سنڀاليندڙ آهين. خدا جي رسول جي محنت، علي المرتضيٰ جو ايتار ۽ منهنجي قرباني اجائي نه وڃي. هي ظالم تنهنجي هٿن ۾ هٿڪڙيون، پيرن ۾ ڏنڊا پيڙيون ۽ گچيءَ ۾ لوهي گت پارائي توکي ڪربلا مان ڪوفي ۽ ڪوفي کان شام تائين قيدي بڻائي وٺي ويندا. تون صبر ڪجانءِ ۽ حق جي تبليغ کان غافل نه ٿجانءِ.“

ان کان پوءِ پاڻ ڦاٿل پراڻا ڪپڙا گهريائون ۽ انهن مان هڪ يميني چادر کڻي ان کي هر هنڌان ڦاڙيائون ۽ لباس هيٺان پاتائون. شايد ان ڪري ته جڏهن شهادت کان پوءِ لباس جي ڦرلٽ ڪئي وڃي ته اها پراڻي چادر جسره تي رهجي وڃي. پاڻ هڪ پيروري سڪينه کي سيني سان لاتائون ۽ پيشانيءَ تي چمي ڏنائون. پوءِ ٻاهر آيا. ڀيٽ رکاب جهليو گهوڙي تي سوار ٿيا ۽ جنگ جي ميدان ڏانهن هليا ويا.

امام حسين عليه السلام دشمن ڏانهن وڌي رهيا هيا. ڪربلا جي زمين پيارن جي رت ۾ ٻڏي پئي هئي. يار دوست، ڀاءُ ڀائٽيا، ڀاڻج ۽ پٽ ڪنڌ ڪپايون گهوڙن جي سنبن سان چچريا پيا هئا. هڪڙي پاسي ظالم درندا لوهي ديوار بڻيا بيٺا هيا، ٻئي پاسي لتاڙيل انسانيت مٽي ۽ رت ۾ لپٽڙي پئي هئي. درياءَ جي ڪنڌي کان ڪجهه قدم پري عباس علمدار عليه السلام ٻئي ٻانهون ڪپرايون پيا هيا. هو هڪڙي رات جو نئون گهوت قاسم بن حسن عليه السلام ڪهڙي شان سان ستو پيو هيو. امام عليه السلام دل ۾ برنڌڙ باهه تي قابو پائڻ لاءِ ٻنهي هٿن سان گهوڙي جي مُشڪن کي پڪڙيو ۽ ان تي نوڙي ڊگها ساهه کڻڻ لڳا. جوان پٽ جي لاش تي نظر پيڻ ته دنيا اونڌاهي ٿي وئي. بدن مان روح نڪرڻ لاءِ ڦڙڪڻ لڳو. ڊڄندي ڊڄندي واريءَ جي انهي ننڍڙي ڏير کي ڏٺائون جتي ڇهن مهينن جي گل معصوم علي اصغر کي دفنايو هئائون ۽ ڏانهن نڪري وين.

”اي الله سائين! اسان چوپڇي وياسين. قيامت ۾ اڃا ڪيتري دير آهي؟“
دل مان اها صدا نڪتن ”حسين! هي امتحان جو وقت آهي. اڃا ڪيترن مرحلن مان گذرڻو پوندو.“

دشمن جي فوج جڏهن خدا جي پيغمبر صلي الله تعاليٰ عليه وآله وسلم جي ڏوهتي کي اڪيلو ئي اڪيلو ميدان ۾ ايندي ڏٺو ته انهن تي هڪڙي جنوني ڪيفيت طاري ٿي وئي. امام عليه السلام جي پٺيان سج رت جي هڪڙي ڊڳ وانگر ٻڏي رهيو هيو. اهو ظالمن جي اڪين ۾ پنهنجي آخري ڪرڻن جا تير هڻي انهن کي انڌو ڪرڻ لاءِ ڄميو بيٺو هيو. فرات جون چوليون بيوسي مان ڪناري سان مٿو هڻي رهيون هيون. ان جي ڪنارن تي لوهه پاتل فوجين تالو هڻي ڇڏيو هو.

امام حسين عليه السلام ميدان ۾ پهتاتہ هڪدم طبل وڄڻ لڳا. بجليون ڪڙڪڙ لڳيون. هٿ تلوارن جي منين ڏانهن وڌيا. ڪريل جهنڊا اڀاڻي ويا. ڀڃندڙ ٽهندڙ بي لغام گهوڙن تي هنتر وسط لڳا. ڍالن جون قطارون وري سڌيون ٿيڻ لڳيون. نيزا بردارن ۽ بڙجي بردارن جون صفون مضبوط ٿيڻ لڳيون. مخالف فوجن جو سمنڊ امام حسين عليه السلام ڏانهن وڌيو پر هڪڙي ئي دڙڪي دشمنن جي انهيءَ اڳتي وڌڻ کي پنهنجي جاءِ تي روڪي ڇڏيو. پوءِ پاڻ فرمايائون:

”ڇا، توهان ماڻهو منهنجي قتل لاءِ گڏ ٿيا آهيو. خدا جو قسم! منهنجي مرڻ کان پوءِ توهان هن ڌرتيءَ تي خدا جي ڪنهن به ٻانهي کي قتل ڪونه ڪندو جنهن جو قتل الله تعاليٰ کي ايتري سخت غضب ۾ آڻي. خدا جو قسم! مان پنهنجي پالڻهار کان اميد تو ڪريان ته انهيءَ ذلت جي بدلي ۾ جيڪا مان توهان جي هٿان سهان ٿو مون کي عزت ٿي ڏيندو ۽ توهان کان ائين انتقام وٺندو جنهن جو توهان کي وهڻ ۽ گمان به نه آهي. خدا جو قسم! جيڪڏهن توهان مون کي قتل ڪندو ته الله تعاليٰ جيڪو قهار به آهي، توهان کي سزا توهان جي ئي هٿان ڏيندو ته جيئن توهان پنهنجو خون وهايو ۽ ايتري تائين راضي ڪونه ٿيندو جيستائين دردناڪ عذاب کي توهان تي پيڻو نه ڪري ڇڏي

”مون پنهنجو فرض پورو ڪري ڇڏيو. توهان کي دوزخ جي عذاب ۽ زمين و آسمان جي سزا کان بچائڻ جي هر ممڪن ڪوشش ڪئي. جيڪڏهن توهان کي منهنجو ئي سر ڪپي ته ائين آسانيءَ سان حاصل ڪري ڪونه سگهندا. توهان مان منهنجي مقابلي ۾ ڪير ٿو اچي؟“

ائين چئي امام حسين عليه السلام ٿڌو ساهه کنيو ۽ جهڪي ڏوالجناح کي چمي ڏئي ٽٽڪي هنيائون ”دوست وقت سر تي اچي ويو.“
 شمر ۽ ابن سعد سمجهي رهيا هيا ته شينهن ٽڪجي ويو آهي. مگر جڏهن شهبازن مٿان شهباز ڪٽجڻ لڳا ته هوش گم ٿي وين. حسين عليه السلام جي تلوار هٿي ڄڻ قهري وڃڻ ۽ غضب جي هڪڙي ندي هٿي جنهن جو نه انت هو نه حد. تلوار هٿي ڄڻ خدائي قهر. نيل درياءَ جي موجن به ڪڏهن اهڙو جڳوڙ ڪونه ڪيو هوندو. رڻ پٽ جي زمين کي لاشن سان ڀريندي صاف نڪري ٿي وئي. دشمنن جو رت چوسي اڃا وڌيڪ تيز ٿي

وئي. ڌار مڏي ٿيڻ جي بجاءِ جڻ سراط تي چڙهي وئي. بس، هڪڙي ڪنوڻ هئي جيڪا هڪ ئي وقت چئني طرفن ۾ ڪري رهي هئي.

امام حسين عليه السلام تيزيءَ سان صحن کي چيريندا ٿي ويا. ذوالجناح کي به جلال اچي ويو هيو. اهو پنهنجي مالڪ جي جسم جو حصو ٿي ويو هو. امام عليه السلام جي هر خيال سان گڏ چرپر ڪري رهيو هيو. ان کي جڻ وقت جي نزاکت جو اندازو ٿي ويو هو. مگر ڪيستائين، آخرڪار دشمن جا حواس ٺڪائي اچي ويا. اڪيلي کي وڪوڙي ويا. بدبختن جي ٽولي تي هڪدم شيطان سوار ٿي ويو. زخمن سان چورچور ٿيل شينهن کي گڏڻ چئني طرفن کان گهيري ۾ آڻي ڇڏيو.

ڪاري واريءَ جا ڪڪر ڦيريون پاڻ لڳا. ڪربلا جو ميدان حشر جو ميدان ٿي ويو. تيرن جو مينهن وسڻ لڳو. ڪنهن بي رحم تلوار جو اهڙو وار ڪيو جو حسين عليه السلام جي پٽڪي جا ور ڪڇي ويا. انهن جهڪي ذوالجناح جي ڪنڌ تي متور کي ڇڏيو. ذوالجناح جسم کي سڌو رکيون مالڪ کي مٽي ۽ رت مان ڪڍي وڃڻ لاءِ تڙپي رهيو هيو. پنهنجن سَنبن کان گرزن جو ڪم وٺي رهيو هيو.

ان کان پوءِ خدا جو حڪم پورو ٿيو ۽ امام حسين عليه السلام جي قضا ۽ تقدير ۾ جيڪو ڪجهه لکجي چڪو هيو اهو پورو ٿيو. ها، امام حسين عليه السلام اهڙي حالت ۾ شهيد ٿيا جڏهن سندن بدن مبارڪ تي ٽيٽيهه نيزن ۽ چوٽيهه تلوارن جا زخم هيا. سندن ڪهي ڪلهي کي تلوار سان ڪپي وڌائون ۽ ٻئي ڌڪ لڳڻ سان پاڻ زمين تي ڪري پيا.

اهو ڏسي عمرو بن سعد رڙ ڪئي ته هاڻي ڇاجي ڍير پيا ڪريو؟ سسي ڪپي وٺو. امام حسين عليه السلام جو سِر وڍڻ جي ڪنهن ۾ به جرئت ڪونه ٿي ٿي. شمر لعين هڪدم اڳتي وڌيو ۽ خنجر کڻي امام عليه السلام جي سيني مبارڪ تي چڙهي ويٺو. شمر جي بي رحمي کي ڏسي امام عليه السلام فرمايو ”اي شمر! مون کي ايترو موقعو ڏي ته آءٌ ٽيپهري (عصر) جي نماز ادا ڪريان.“

ان کان پوءِ امام حسين عليه السلام پنهنجي سِر کي خالق حقيقي جي حضور ۾ سجدي لاءِ رکيو. هو ڏانهن شمر لعين سندن سِر مبارڪ کي پٽئين پاسي کان ڪپي نيزي تي مٽي ڪنيو.

شامِ غريبان

ذڪ ۽ غم ۾ ٻڌل هيءُ اُها شام آهي جيڪا امام حسين عليه السلام جي شهادت عظيمي کان پوءِ ماتمي لباس پائي ڪربلا جي ميدان ۾ ظاهر ٿي. ڪربلا جي زمين لڏي وئي ۽ ڪائنات پڪاري اٿي:

هو چڱي شامِ غريبان لاله نيزے ۾ ۽
ايا لگتا ۽ ڪه دين ڪبريا نيزے ۾ ۽.

ڪربلا ۾ ڪي گئي ۽ اس قدر بے حرمتي،
جا بجا ڪهري پڙي ۽ آيتي قرآن ڪي،
انما زنجير ۾ ۽ هل ائي نيزے ۾ ۽.

موت جي چڪي جيڪا اڃا تائين چرين وانگر ڦري رهي هئي، جڏهن ان اهلييت مان ڪنهن ڪي نه ڏٺو جو اها ان ڪي بينهي ڇڏي ته ڦرڻ کان بيهي وئي. تلوارون به مياڻن ۾ رکجي ويون. شهيدن جا لاش زمين تي پيا هيا. فوجين سامان ۽ اٺن ڪي ڦرڻ لٽڻ شروع ڪيو. اها حالت هئي ته عورتن جي مٿي تان چادرون به ڪسي ورتائون. ان کان پوءِ شهيدن جي جسمن تي گهوڙا ڊوڙايا ويا.

ڏهين محرم سن 61 هجري جو سج انهي حالت ۾ لٽو هيو ته ڪربلا جي زمين رت ۾ ڳاڙهي هئي ۽ رسول الله صلي الله تعاليٰ عليه وآله وسلم جي ٻچڙن جي پاڪ جسمن جا پاڪ ٽڪڙا زمين تي ڪنڊڙيا پيا هيا ۽ سندن ڪپيل سِر نيزن تي اڀا ٿيل هيا.

هو رڻ ۾ ۽ اب محمد ڪه نواسے ۾ ستم،
يا خدا ره جائے بس تيري خدائي ڪا بھرم،
خلقت کون و مکاں ڪا آسرا نيزے ۾ ۽.

گر ره ۽ اس لئے نيزے سے سر عباس ڪا،
ڪس طرح دڪھے قيامت ڪا ۽ منظر با وفا،
بے ردا زيب سے، زينب ڪي ردا نيزے ۾ ۽.

چند ڪڪرن مان نڪتو ۽ زمين تي هلڪي روشني وڌائين ۽ ان جي چانڊوڪيءَ ۾ حضرت زينب سلام الله تعاليٰ عليها ڪجهه ٻارن ۽ انهن عورتن جي هڪڙي جماعت سان گڏ ڏسڻ ۾ ٿي آئي. جن جا وارث شهيد ڪيا ويا هيا. ۽ اهي شهيدن جي غم ۾ روئي رهيا هيا. اهي سڳوريون پنهنجن هردن جي لاشن ويجهو ويهي ياتو پنهنجن پيارن جو هٿ يا پنهنجي مهربان مڙس جو ڪلهو يا پنهنجي ڪنهن مائٽ يا پيءَ جو پير تلاش ڪري رهيون هيون.

انهن کان ٿورو پري ابن زياد جو لشڪر ڪوڙڪڻڻ ۽ شراب پيئڻ ۾ مشغول هيو ۽ بتيءَ جي روشني ۾ انهن سرن کي جيڪي ڪپيا ويا هيا ڳڻي رهيا هيا ۽ ان مال کي جيڪو لٽيو هئائون، پاڻ ۾ ورهائي رهيا هيا.

إنا لله وإنا اليه راجعون ولعنت الله على الظالمين.

